

eul_wid: ffk-ay

Πλάτων ὁ Ἀθηναῖος · Plato of Athens

Philebus

Φίληβος

Period: Κλασική Classical
Dialect: Φιλοσοφική Ἀττική Attic Philosophical
Domain: Φιλοσοφία [Philosophy](#)
Format: Διάλογος Dialogue
Affiliation: [Platonist](#)

- Phileb.11.b ΣΩ Ὅρα δὴ, Πρώταρχε, τίνα λόγον μέλλεις παρὰ Φιλήβου δέχεσθαι νυνὶ καὶ πρὸς τίνα τὸν παρ' ἡμῖν ἀμφισβητεῖν, ἐὰν μὴ σοι κατὰ νοῦν ἢ λεγόμενος. βούλει συγκεφαλαιωσώμεθα ἑκάτερον;
- Phileb.11.b ΠΡΩ Πάνυ μὲν οὖν.
- Phileb.11.c ΣΩ Φίληβος μὲν τοίνυν ἀγαθὸν εἶναί φησι τὸ χαίρειν πᾶσι ζώοις καὶ τὴν ἡδονὴν καὶ τέρψιν, καὶ ὅσα τοῦ γένους ἐστὶ τούτου σύμφωνα· τὸ δὲ παρ' ἡμῶν ἀμφισβήτημά ἐστι μὴ ταῦτα, ἀλλὰ τὸ φρονεῖν καὶ τὸ νοεῖν καὶ μεμνησθαι καὶ τὰ τούτων αὖ συγγενῆ, δόξαν τε ὀρθὴν καὶ ἀληθεῖς λογισμούς, τῆς γε ἡδονῆς ἀμείνω καὶ λῶω γίγνεσθαι σύμπασιν ὅσαπερ αὐτῶν δυνατὰ μεταλαβεῖν· δυνατοῖς δὲ μετασχεῖν ὠφελιμώτατον ἀπάντων εἶναι πᾶσι τοῖς οὐσί τε καὶ ἐσομένοις. μὴν οὐχ οὕτω πως λέγομεν, ὦ Φίληβε, ἑκάτεροι;
- Phileb.11.c ΦΙ Πάντων μὲν οὖν μάλιστα, ὦ Σώκρατες.
- Phileb.11.c ΣΩ Δέχη δὴ τοῦτον τὸν νῦν διδόμενον, ὦ Πρώταρχε, λόγον;
- Phileb.11.c ΠΡΩ Ἀνάγκη δέχεσθαι· Φίληβος γὰρ ἡμῖν ὁ καλὸς ἀπείρηκεν.
- Phileb.11.d ΣΩ Δεῖ δὴ περὶ αὐτῶν τρόπῳ παντὶ τάληθές πη περανθῆναι;
- Phileb.11.d ΠΡΩ Δεῖ γὰρ οὖν.
- Phileb.11.d ΣΩ Ἴθι δὴ, πρὸς τούτοις διομολογησώμεθα καὶ τόδε.
- Phileb.11.d ΠΡΩ Τὸ ποῖον;
- Phileb.11.d ΣΩ Ὡς νῦν ἡμῶν ἑκάτερος ἔξιν ψυχῆς καὶ διάθεσιν ἀποφαίνειν τινὰ ἐπιχειρήσει τὴν δυναμένην ἀνθρώποις πᾶσι τὸν βίον εὐδαίμονα παρέχειν. ἄρ' οὐχ οὕτως;
- Phileb.11.d ΠΡΩ Οὕτω μὲν οὖν.
- Phileb.11.d ΣΩ Οὐκοῦν ὑμεῖς μὲν τὴν τοῦ χαίρειν, ἡμεῖς δ' αὖ τὴν τοῦ φρονεῖν;
- Phileb.11.d ΠΡΩ Ἔστι ταῦτα.
- Phileb.12.a ΣΩ Τί δ' ἂν ἄλλη τις κρείττων τούτων φανῇ; μὴν οὐκ, ἂν μὲν ἡδονῇ μᾶλλον φαίνηται συγγενῆς, ἡττώμεθα μὲν ἀμφοτέροι τοῦ ταῦτα ἔχοντος βεβαίως βίου, κρατεῖ δὲ ὁ τῆς ἡδονῆς τὸν τῆς φρονήσεως;
- Phileb.12.a ΠΡΩ Ναί.

- Phileb.12.a ΣΩ Ἄν δέ γε φρονήσῃ, νικᾷ μὲν φρόνησις τὴν ἡδονήν, ἡ δὲ ἡττᾶται; ταῦθ' οὕτως ὁμολογούμενά φατε, ἢ πῶς;
- Phileb.12.a ΠΡΩ Ἐμοὶ γοῦν δοκεῖ.
- Phileb.12.a ΣΩ Τί δὲ Φιλήβω; τί φῆς;
- Phileb.12.a ΦΙ Ἐμοὶ μὲν πάντως νικᾷν ἡδονὴ δοκεῖ καὶ δόξει· σὺ δέ, Πρώταρχε, αὐτὸς γνώσῃ.
- Phileb.12.b ΠΡΩ Παραδούς, ὦ Φίληβε, ἡμῖν τὸν λόγον οὐκ ἂν ἔτι κύριος εἴης τῆς πρὸς Σωκράτη ὁμολογίας ἢ καὶ τούναντίον.
- Phileb.12.b ΦΙ Ἀληθῆ λέγεις· ἀλλὰ γὰρ ἀφοσιοῦμαι καὶ μαρτύρομαι νῦν αὐτὴν τὴν θεόν.
- Phileb.12.b ΠΡΩ Καὶ ἡμεῖς σοι τούτων γε αὐτῶν συμμάρτυρες ἂν εἴμεν, ὥς ταῦτα ἔλεγες ἃ λέγεις. ἀλλὰ δὴ τὰ μετὰ ταῦτα ἐξῆς, ὦ Σώκρατες, ὅμως καὶ μετὰ Φιλήβου ἐκόντος ἢ ὅπως ἂν ἐθέλῃ πειρώμεθα περαίνειν.
- Phileb.12.b ΣΩ Πειρατέον, ἀπ' αὐτῆς δὴ τῆς θεοῦ, ἣν ὁδε Ἀφροδίτην μὲν λέγεσθαί φησι, τὸ δ' ἀληθέστατον αὐτῆς ὄνομα Ἥδονην εἶναι.
- Phileb.12.c ΠΡΩ Ὁρθότατα.
- Phileb.12.d ΣΩ Τὸ δ' ἐμὸν δέος, ὦ Πρώταρχε, αἰὲ πρὸς τὰ τῶν θεῶν ὀνόματα οὐκ ἔστι κατ' ἄνθρωπον, ἀλλὰ πέρα τοῦ μεγίστου φόβου. καὶ νῦν τὴν μὲν Ἀφροδίτην, ὅπῃ ἐκείνη φίλον, ταύτην προσαγορεύω· τὴν δὲ ἡδονὴν οἶδα ὥς ἔστι ποικίλον, καὶ ὅπερ εἶπον, ἀπ' ἐκείνης ἡμᾶς ἀρχομένους ἐνθυμεῖσθαι δεῖ καὶ σκοπεῖν ἥντινα φύσιν ἔχει. ἔστι γάρ, ἀκούειν μὲν οὕτως ἀπλῶς, ἐν τι, μορφᾷ δὲ δήπου παντοίας εἴληφε καὶ τινα τρόπον ἀνομοίους ἀλλήλαις. ἰδὲ γάρ· ἥδεσθαι μὲν φαμεν τὸν ἀκολασταίνοντα ἄνθρωπον, ἥδεσθαι δὲ καὶ τὸν σωφρονοῦντα αὐτῷ τῷ σωφρονεῖν· ἥδεσθαι δ' αὖ καὶ τὸν ἀνοηταίνοντα καὶ ἀνοήτων δοξῶν καὶ ἐλπίδων μεστόν, ἥδεσθαι δ' αὖ τὸν φρονοῦντα αὐτῷ τῷ φρονεῖν· καὶ τούτων τῶν ἡδονῶν ἑκατέρας πῶς ἂν τις ὁμοίας ἀλλήλαις εἶναι λέγων οὐκ ἀνόητος φαίνοιτο ἐνδίκως;
- Phileb.12.e ΠΡΩ Εἰσὶ μὲν γὰρ ἀπ' ἐναντίων, ὦ Σώκρατες, αὐταὶ πραγμάτων, οὐ μὴν αὐταὶ γε ἀλλήλαις ἐναντίαι. πῶς γὰρ ἡδονῇ γε ἡδονὴ [μὴ] οὐχ ὁμοιότατον ἂν εἴη, τοῦτο αὐτὸ ἑαυτῷ, πάντων χρημάτων;
- Phileb.13.a ΣΩ Καὶ γὰρ χρῶμα, ὦ δαιμόνιε, χρώματι· κατὰ γε αὐτὸ τοῦτο οὐδὲν διοίσει τὸ χρῶμα εἶναι πᾶν, τό γε μὴν μέλαν τῷ λευκῷ πάντες γινώσκομεν ὥς πρὸς τῷ διάφορον εἶναι καὶ ἐναντιώτατον ὃν τυγχάνει. καὶ δὴ καὶ σχῆμα σχήματι κατὰ ταύτόν· γένει μὲν ἔστι πᾶν ἓν, τὰ δὲ μέρη τοῖς μέρεσιν αὐτοῦ τὰ μὲν ἐναντιώτατα ἀλλήλοις, τὰ δὲ διαφορότητ' ἔχοντα μυρίαν που τυγχάνει, καὶ πολλὰ ἕτερα οὕτως ἔχονθ' εὐρήσομεν. ὥστε τούτῳ γε τῷ λόγῳ μὴ πίστευε, τῷ πάντα τὰ ἐναντιώτατα ἐν ποιοῦντι. φοβοῦμαι δὲ μή τινας ἡδονὰς ἡδοναῖς εὐρήσομεν ἐναντίας.
- Phileb.13.a ΠΡΩ Ἴσως· ἀλλὰ τί τοῦθ' ἡμῶν βλάβῃ τὸν λόγον;
- Phileb.13.b ΣΩ Ὅτι προσαγορεύεις αὐτὰ ἀνόμοια ὄντα ἐτέρῳ, φήσομεν, ὀνόματι· λέγεις γὰρ ἀγαθὰ πάντ' εἶναι τὰ ἡδέα. τὸ μὲν οὖν μὴ οὐχὶ ἡδέα εἶναι τὰ ἡδέα λόγος οὐδεὶς ἀμφισβητεῖ· κακὰ δ' ὄντα αὐτῶν τὰ πολλὰ καὶ ἀγαθὰ δέ, ὥς ἡμεῖς φαμέν, ὅμως πάντα σὺ προσαγορεύεις ἀγαθὰ αὐτά, ὁμολογῶν ἀνόμοια εἶναι, τῷ λόγῳ εἴ τίς σε προσαναγκάζοι. τί οὖν δὴ ταύτῳ ἐν ταῖς κακαῖς ὁμοίως καὶ ἐν ἀγαθαῖς ἐνὸν πάσας ἡδονὰς ἀγαθὸν εἶναι προσαγορεύεις;
- Phileb.13.c ΠΡΩ Πῶς λέγεις, ὦ Σώκρατες; οἶει γὰρ τινα συγχωρήσασθαι, θέμενον ἡδονὴν εἶναι τὰγαθόν, εἶτα ἀνέξεσθαι σου λέγοντος τὰς μὲν εἶναί τινας ἀγαθὰς ἡδονὰς, τὰς δὲ τινας ἐτέρας αὐτῶν κακάς;
- Phileb.13.c

ΣΩ Ἄλλ' οὖν ἀνομοίους γε φήσεις αὐτὰς ἀλλήλαις εἶναι καὶ τινὰς ἐναντίας.

Phileb.13.c ΠΡΩ Οὐτι καθ' ὅσον γε ἡδοναί.

Phileb.13.d ΣΩ Πάλιν εἰς τὸν αὐτὸν φερόμεθα λόγον, ὦ Πρώταρχε, οὐδ' ἄρα ἡδονὴν ἡδονῆς διάφορον, ἀλλὰ πάσας ὁμοίας εἶναι φήσομεν, καὶ τὰ παραδείγματα ἡμᾶς τὰ νυνδὴ λεχθέντα οὐδὲν τιτρώσκει, πεισόμεθα δὲ καὶ ἐροῦμεν ἅπερ οἱ πάντων φαυλότατοί τε καὶ περὶ λόγους ἅμα νέοι.

Phileb.13.d ΠΡΩ Τὰ ποῖα δὴ λέγεις;

Phileb.13.e ΣΩ Ὅτι σε μιμούμενος ἐγὼ καὶ ἀμυνόμενος ἐὰν τολμῶ λέγειν ὡς τὸ ἀνομοιοτάτον ἐστὶ τῷ ἀνομοιοτάτῳ πάντων ὁμοιότατον, ἔξω τὰ αὐτὰ σοὶ λέγειν, καὶ φανούμεθά γε νεώτεροι τοῦ δέοντος, καὶ ὁ λόγος ἡμῖν ἐκπεσὼν οἰχήσεται. πάλιν οὖν αὐτὸν ἀνακρουώμεθα, καὶ τάχ' ἂν ἰόντες εἰς τὰς ὁμοίας ἴσως ἂν πως ἀλλήλοις συγχωρήσαιμεν.

Phileb.13.e ΠΡΩ Λέγε πῶς;

Phileb.13.e ΣΩ Ἐμὲ θὲς ὑπὸ σοῦ πάλιν ἐρωτώμενον, ὦ Πρώταρχε.

Phileb.13.e ΠΡΩ Τὸ ποῖον δὴ;

Phileb.13.e ΣΩ Φρόνησίς τε καὶ ἐπιστήμη καὶ νοῦς καὶ ἀνθ' ὅποσα δὴ κατ' ἀρχὰς ἐγὼ θέμενος εἶπον ἀγαθὰ, διερωτώμενος ὅτι ποτ' ἐστὶν ἀγαθόν, ἄρ' οὐ ταῦτόν πεύσονται τοῦτο ὅπερ ὁ σὸς λόγος;

Phileb.13.e ΠΡΩ Πῶς;

Phileb.14.a ΣΩ Πολλαὶ τε αἱ συνάπασαι ἐπιστήμαι δόξουσιν εἶναι καὶ ἀνόμοιοί τινες αὐτῶν ἀλλήλαις· εἰ δὲ καὶ ἐναντίαι πῃ γίνονται τινες, ἄρα ἄξιος ἂν εἶην τοῦ διαλέγεσθαι νῦν, εἰ φοβηθεὶς τοῦτο αὐτὸ μηδεμίαν ἀνόμοιον φαῖν ἐπιστήμην ἐπιστήμη γίνεσθαι, κάπειθ' ἡμῖν οὕτως ὁ λόγος ὥσπερ μῦθος ἀπολόμενος οἰχοίτο, αὐτοὶ δὲ σφζοίμεθα ἐπὶ τινος ἀλογίας;

Phileb.14.b ΠΡΩ Ἄλλ' οὐ μὴν δεῖ τοῦτο γενέσθαι, πλὴν τοῦ σωθῆναι. τό γε μὴν μοι ἴσον τοῦ σοῦ τε καὶ ἐμοῦ λόγου ἀρέσκει· πολλὰ μὲν ἡδοναί καὶ ἀνόμοιοι γινέσθων, πολλὰ δὲ ἐπιστήμαι καὶ διάφοροι.

Phileb.14.b ΣΩ Τὴν τοίνυν διαφορότητα, ὦ Πρώταρχε, [τοῦ ἀγαθοῦ] τοῦ τ' ἐμοῦ καὶ τοῦ σοῦ μὴ ἀποκρυπτόμενοι, κατατιθέντες δὲ εἰς τὸ μέσον, τολμῶμεν, ἂν πῃ ἐλεγχόμενοι μηνύσωσι πότερον ἡδονὴν τάγαθόν δεῖ λέγειν ἢ φρόνησιν ἢ τι τρίτον ἄλλο εἶναι. νῦν γὰρ οὐ δήπου πρὸς γε αὐτὸ τοῦτο φιλονικούμεν, ὅπως ἀγὼ τίθεμαι, ταῦτ' ἔσται τὰ νικῶντα, ἢ ταῦθ' ἂ σύ, τῷ δ' ἀληθεστάτῳ δεῖ που συμμαχεῖν ἡμᾶς ἄμφω.

Phileb.14.c ΠΡΩ Δεῖ γὰρ οὖν.

Phileb.14.c ΣΩ Τοῦτον τοίνυν τὸν λόγον ἔτι μᾶλλον δι' ὁμολογίας βεβαιωσώμεθα.

Phileb.14.c ΠΡΩ Τὸν ποῖον δὴ;

Phileb.14.c ΣΩ Τὸν πᾶσι παρέχοντα ἀνθρώποις πράγματα ἐκοῦσί τε καὶ ἄκουσιν ἐνίοις καὶ ἐνίοτε.

Phileb.14.c ΠΡΩ Λέγε σαφέστερον.

Phileb.14.c ΣΩ Τὸν νυνδὴ παραπεσόντα λέγω, φύσει πως πεφυκότα θαυμαστόν. ἐν γὰρ δὴ τὰ πολλὰ εἶναι καὶ τὸ ἐν πολλὰ θαυμαστόν λεχθέν, καὶ ῥάδιον ἀμφισβητῆσαι τῷ τούτων ὁποτερονοῦν τιθεμένῳ.

Phileb.14.d ΠΡΩ Ἄρ' οὖν λέγεις ὅταν τις ἐμὲ φῇ Πρώταρχον ἓνα γεγονότα φύσει πολλοὺς εἶναι πάλιν τοὺς ἐμὲ καὶ ἐναντίους ἀλλήλοις, μέγαν καὶ σμικρὸν τιθέμενος καὶ βαρὺν καὶ κοῦφον τὸν αὐτὸν καὶ ἄλλα μυρία;

Phileb.14.e

ΣΩ Σὺ μὲν, ὦ Πρώταρχε, εἴρηκας τὰ δεδημευμένα τῶν θαυμαστῶν περὶ τὸ ἓν καὶ πολλά, συγκεχωρημένα δὲ ὡς ἔπος εἰπεῖν ὑπὸ πάντων ἤδη μὴ δεῖν τῶν τοιούτων ἄπτεσθαι, παιδαριώδη καὶ ῥάδια καὶ σφόδρα τοῖς λόγοις ἐμπόδια ὑπολαμβάνόντων γίνεσθαι, ἐπεὶ μηδὲ τὰ τοιάδε, ὅταν τις ἐκάστου τὰ μέλη τε καὶ ἅμα μέρη διελὼν τῷ λόγῳ, πάντα ταῦτα τὸ ἓν ἐκεῖνο εἶναι διομολογησάμενος, ἐλέγχῃ καταγελῶν ὅτι τέρατα διηνάγκασται φάναι, τό τε ἓν ὡς πολλά ἐστὶ καὶ ἄπειρα, καὶ τὰ πολλά ὡς ἓν μόνον.

Phileb.15.a ΠΡΩ Σὺ δὲ δὴ ποῖα, ὦ Σώκρατες, ἕτερα λέγεις, ἃ μήπω συγκεχωρημένα δεδήμευται περὶ τὸν αὐτὸν τοῦτον λόγον;

Phileb.15.a ΣΩ Ὅποταν, ὦ παῖ, τὸ ἓν μὴ τῶν γιγνομένων τε καὶ ἀπολλυμένων τις τιθῇται, καθάπερ ἀρτίως ἡμεῖς εἵπομεν. ἐνταυθοῖ μὲν γὰρ καὶ τὸ τοιοῦτον ἓν, ὅπερ εἵπομεν νυνδὴ, συγκεχώρηται τὸ μὴ δεῖν ἐλέγχειν· ὅταν δὲ τις ἓνα ἄνθρωπον ἐπιχειρῇ τίθεσθαι καὶ βούν ἓνα καὶ τὸ καλὸν ἓν καὶ τὸ ἀγαθὸν ἓν, περὶ τούτων τῶν ἐνάδων καὶ τῶν τοιούτων ἢ πολλὴ σπουδὴ μετὰ διαιρέσεως ἀμφισβήτησις γίνεται.

Phileb.15.b ΠΡΩ Πῶς;

Phileb.15.c ΣΩ Πρῶτον μὲν εἴ τινας δεῖ τοιαύτας εἶναι μονάδας ὑπολαμβάνειν ἀληθῶς οὐσας· εἴτα πῶς αὖ ταύτας, μίαν ἐκάστην οὐσαν ἀεὶ τὴν αὐτὴν καὶ μήτε γένεσιν μήτε ὄλεθρον προσδεχομένην, ὅμως εἶναι βεβαιότατα μίαν ταύτην; μετὰ δὲ τοῦτ' ἐν τοῖς γιγνομένοις αὖ καὶ ἀπείροις εἴτε διεσπασμένην καὶ πολλὰ γεγонуῖαν θετέον, εἴθ' ὅλην αὐτὴν αὐτῆς χωρὶς, ὃ δὴ πάντων ἀδυνατώτατον φαίνοιτ' ἄν, ταῦτόν καὶ ἓν ἅμα ἐν ἐνί τε καὶ πολλοῖς γίνεσθαι. ταῦτ' ἔστι τὰ περὶ τὰ τοιαῦτα ἓν καὶ πολλά, ἀλλ' οὐκ ἐκεῖνα, ὦ Πρώταρχε, ἀπάσης ἀπορίας αἵτια μὴ καλῶς ὁμολογηθέντα καὶ εὐπορίας [ἄν] αὖ καλῶς.

Phileb.15.c ΠΡΩ Οὐκοῦν χρὴ τοῦθ' ἡμᾶς, ὦ Σώκρατες, ἐν τῷ νῦν πρῶτον διαπονήσασθαι;

Phileb.15.c ΣΩ Ὡς γοῦν ἐγὼ φαίην ἄν.

Phileb.15.d ΠΡΩ Καὶ πάντας τοίνυν ἡμᾶς ὑπόλαβε συγχωρεῖν σοι τούσδε τὰ τοιαῦτα· Φίληβρον δ' ἴσως κράτιστον ἐν τῷ νῦν ἐπερωτῶντα μὴ κινεῖν εὖ κείμενον.

Phileb.15.d ΣΩ Εἴεν· πόθεν οὖν τις ταύτης ἄρξεται πολλῆς οὐσης καὶ παντοίας περὶ τὰ ἀμφισβητούμενα μάχης; ἄρ' ἐνθένδε;

Phileb.15.d ΠΡΩ Πόθεν;

Phileb.16.a ΣΩ Φαμέν που ταῦτόν ἓν καὶ πολλά ὑπὸ λόγων γιγνόμενα περιτρέχειν πάντη καθ' ἕκαστον τῶν λεγομένων αἰεί, καὶ πάλαι καὶ νῦν. καὶ τοῦτο οὔτε μὴ παύσηταί ποτε οὔτε ἤρξατο νῦν, ἀλλ' ἔστι τὸ τοιοῦτον, ὡς ἐμοὶ φαίνεται, τῶν λόγων αὐτῶν ἀθάνατόν τι καὶ ἀγήρων πάθος ἐν ἡμῖν· ὃ δὲ πρῶτον αὐτοῦ γευσάμενος ἐκάστοτε τῶν νέων, ἡσθεὶς ὡς τινα σοφίας ἡύρηκώς θησαυρόν, ὑφ' ἡδονῆς ἐνθουσιᾷ τε καὶ πάντα κινεῖ λόγον ἄσμενος, τότε μὲν ἐπὶ θάτερα κυκλῶν καὶ συμφύρων εἰς ἓν, τότε δὲ πάλιν ἀνελίττων καὶ διαμερίζων, εἰς ἀπορίαν αὐτόν μὲν πρῶτον καὶ μάλιστα καταβάλλων, δεύτερον δ' αἰεὶ τὸν ἐχόμενον, ἄντε νεώτερος ἄντε πρεσβύτερος ἄντε ἥλιξ ὢν τυγχάνη, φειδόμενος οὔτε πατρὸς οὔτε μητρὸς οὔτε ἄλλου τῶν ἀκουόντων οὐδενός, ὀλίγου δὲ καὶ τῶν ἄλλων ζώων, οὐ μόνον τῶν ἀνθρώπων, ἐπεὶ βαρβάρων γε οὐδενὸς ἄν φείσαιοτο, εἴπερ μόνον ἐρμηνέα ποθὲν ἔχοι.

Phileb.16.b ΠΡΩ Ἄρ', ὦ Σώκρατες, οὐχ ὁρᾷς ἡμῶν τὸ πλῆθος, ὅτι νέοι πάντες ἐσμέν, καὶ οὐ φοβῇ μή σοι μετὰ Φιλήβου συνεπιθώμεθα, ἐὰν ἡμᾶς λαιδορῇς; ὅμως δὲ μανθάνομεν γὰρ ὃ λέγεις, εἴ τις τρόπος ἔστι καὶ μηχανὴ τὴν μὲν τοιαύτην ταραχὴν ἡμῖν ἔξω τοῦ λόγου εὐμενῶς πως ἀπελθεῖν, ὁδὸν δὲ τινα καλλίω ταύτης ἐπὶ τὸν λόγον ἀνευρεῖν, σύ τε προθυμοῦ τοῦτο καὶ ἡμεῖς συνακολουθήσομεν εἰς δύναμιν· οὐ γὰρ σμικρὸς ὁ παρὼν λόγος, ὦ Σώκρατες.

- Phileb.16.b ΣΩ Οὐ γὰρ οὖν, ὦ παῖδες, ὥς φησιν ὑμᾶς προσαγορεύων Φίληβος. οὐ μὴν ἔστι καλλίων ὁδὸς οὐδ' ἂν γένοιτο ἥς ἐγὼ ἐραστής μὲν εἰμι αἰεὶ, πολλάκις δέ με ἤδη διαφυγοῦσα ἔρημον καὶ ἄπορον κατέστησεν.
- Phileb.16.c ΠΡΩ Τίς αὕτη; λεγέσθω μόνον.
- Phileb.16.c ΣΩ Ἦν δηλῶσαι μὲν οὐ πάνυ χαλεπόν, χρῆσθαι δὲ παγχάλεπον· πάντα γὰρ ὅσα τέχνης ἐχόμενα ἀνηυρέθη πώποτε διὰ ταύτης φανερά γέγονε. σκοπεῖ δὲ ἦν λέγω.
- Phileb.16.c ΠΡΩ Λέγε μόνον.
- Phileb.17.a ΣΩ Θεῶν μὲν εἰς ἀνθρώπους δόσις, ὥς γε καταφαίνεται ἐμοί, ποθὲν ἐκ θεῶν ἐρρίφη διὰ τινος Προμηθέως ἅμα φανοτάτῳ τινὶ πυρί· καὶ οἱ μὲν παλαιοί, κρείττονες ἡμῶν καὶ ἐγγυτέρω θεῶν οἰκοῦντες, ταύτην φήμην παρέδοσαν, ὥς ἐξ ἑνὸς μὲν καὶ πολλῶν ὄντων τῶν αἰεὶ λεγομένων εἶναι, πέρας δὲ καὶ ἀπειρίαν ἐν αὐτοῖς σύμφυτον ἐχόντων. δεῖν οὖν ἡμᾶς τούτων οὕτω διακεκοσμημένων αἰεὶ μίαν ἰδέαν περὶ παντὸς ἐκάστοτε θεμένους ζητεῖν—εὐρήσειν γὰρ ἐνοῦσαν— ἐὰν οὖν μεταλάβωμεν, μετὰ μίαν δύο, εἴ πως εἰσὶ, σκοπεῖν, εἰ δὲ μή, τρεῖς ἢ τινα ἄλλον ἀριθμόν, καὶ τῶν ἐν ἐκείνων ἕκαστον πάλιν ὡσαύτως, μέχρι περ ἂν τὸ κατ' ἀρχὰς ἐν μὴ ὅτι ἐν καὶ πολλὰ καὶ ἄπειρά ἐστι μόνον ἴδη τις, ἀλλὰ καὶ ὁπόσα· τὴν δὲ τοῦ ἀπείρου ἰδέαν πρὸς τὸ πλῆθος μὴ προσφέρειν πρὶν ἂν τις τὸν ἀριθμὸν αὐτοῦ πάντα κατίδη τὸν μεταξὺ τοῦ ἀπείρου τε καὶ τοῦ ἑνός, τότε δ' ἤδη τὸ ἐν ἕκαστον τῶν πάντων εἰς τὸ ἄπειρον μεθέντα χαίρειν ἔαν. οἱ μὲν οὖν θεοί, ὅπερ εἶπον, οὕτως ἡμῖν παρέδοσαν σκοπεῖν καὶ μανθάνειν καὶ διδάσκειν ἀλλήλους· οἱ δὲ νῦν τῶν ἀνθρώπων σοφοὶ ἐν μὲν, ὅπως ἂν τύχωσι, καὶ πολλὰ θᾶττον καὶ βραδύτερον ποιοῦσι τοῦ δέοντος, μετὰ δὲ τὸ ἐν ἄπειρα εὐθύς, τὰ δὲ μέσα αὐτοῦς ἐκφεύγει—οἷς διακεχώρισται τό τε διαλεκτικῶς πάλιν καὶ τὸ ἐριστικῶς ἡμᾶς ποιεῖσθαι πρὸς ἀλλήλους τοὺς λόγους.
- Phileb.17.a ΠΡΩ Τὰ μὲν πως, ὦ Σώκρατες, δοκῶ σου μανθάνειν, τὰ δὲ ἔτι σαφέστερον δέομαι ἅ λέγεις ἀκοῦσαι.
- Phileb.17.b ΣΩ Σαφὲς μὴν, ὦ Πρώταρχε, ἐστὶν ἐν τοῖς γράμμασιν ὃ λέγω, καὶ λάμβαν' αὐτὸ ἐν τούτοις οἷσπερ καὶ πεπαίδευσαι.
- Phileb.17.b ΠΡΩ Πῶς;
- Phileb.17.b ΣΩ Φωνὴ μὲν ἡμῖν ἐστὶ πού μία διὰ τοῦ στόματος ἰοῦσα, καὶ ἄπειρος αὖ πλῆθει, πάντων τε καὶ ἐκάστου.
- Phileb.17.b ΠΡΩ Τί μὴν;
- Phileb.17.b ΣΩ Καὶ οὐδὲν ἑτέρῳ γε τούτων ἐσμέν πω σοφοί, οὔτε ὅτι τὸ ἄπειρον αὐτῆς ἴσμεν οὔθ' ὅτι τὸ ἔν· ἀλλ' ὅτι πόσα τ' ἐστὶ καὶ ὁποῖα, τοῦτό ἐστι τὸ γραμματικὸν ἕκαστον ποιοῦν ἡμῶν.
- Phileb.17.b ΠΡΩ Ἀληθέστατα.
- Phileb.17.b ΣΩ Καὶ μὴν καὶ τὸ μουσικὸν ὃ τυγχάνει ποιοῦν, τοῦτ' ἔστι ταυτόν.
- Phileb.17.c ΠΡΩ Πῶς;
- Phileb.17.c ΣΩ Φωνὴ μὲν πού καὶ τὸ κατ' ἐκείνην τὴν τέχνην ἐστὶ μία ἐν αὐτῇ.
- Phileb.17.c ΠΡΩ Πῶς δ' οὖ;
- Phileb.17.c ΣΩ Δύο δὲ θῶμεν βαρὺ καὶ ὀξύ, καὶ τρίτον ὁμότονον. ἢ πῶς;
- Phileb.17.c ΠΡΩ Οὕτως.
- Phileb.17.c ΣΩ Ἀλλ' οὐπω σοφὸς ἂν εἴης τὴν μουσικὴν εἰδὼς ταῦτα μόνα, μὴ δὲ εἰδὼς ὥς γ' ἔπος εἰπεῖν εἰς ταῦτα οὐδενὸς ἄξιος ἔση.
- Phileb.17.c ΠΡΩ Οὐ γὰρ οὖν.

- Phileb.17.e ΣΩ Ἄλλ', ὦ φίλε, ἐπειδὴν λάβῃς τὰ διαστήματα ὅποσα ἐστὶ τὸν ἀριθμὸν τῆς φωνῆς ὀξύτητός τε πέρι καὶ βαρύτητος, καὶ ὅποια, καὶ τοὺς ὅρους τῶν διαστημάτων, καὶ τὰ ἐκ τούτων ὅσα συστήματα γέγονεν—ἃ κατιδόντες οἱ πρόσθεν παρέδωκαν ἡμῖν τοῖς ἐπομένοις ἐκείνοις καλεῖν αὐτὰ ἀρμονίας, ἔν τε ταῖς κινήσεσιν αὐτοῦ σώματος ἕτερα τοιαῦτα ἐνόντα πάθη γιγνόμενα, ἃ δὴ δι' ἀριθμῶν μετρηθέντα δεῖν αὐτοὺς φασὶ ῥυθμοὺς καὶ μέτρα ἐπονομάζειν, καὶ ἅμα ἐννοεῖν ὡς οὕτω δεῖ περὶ παντὸς ἐνὸς καὶ πολλῶν σκοπεῖν—ὅταν γὰρ αὐτὰ τε λάβῃς οὕτω, τότε ἐγένου σοφός, ὅταν τε ἄλλο τῶν ἐν ὁτιοῦν ταύτῃ σκοπούμενος ἕλῃς, οὕτως ἔμφρων περὶ τοῦτο γέγονας· τὸ δ' ἄπειρόν σε ἐκάστων καὶ ἐν ἐκάστοις πλῆθος ἄπειρον ἐκάστοτε ποιεῖ τοῦ φρονεῖν καὶ οὐκ ἐλλόγιμον οὐδ' ἐνἀριθμον, ἅτ' οὐκ εἰς ἀριθμὸν οὐδένα ἐν οὐδενὶ πώποτε ἀπιδόντα.
- Phileb.18.a ΠΡΩ Κάλλιστα, ὦ Φίληβε, ἔμοιγε τὰ νῦν λεγόμενα εἰρηκέναι φαίνεται Σωκράτης.
- Phileb.18.a ΦΙ Κάμοι ταῦτά γε αὐτά· ἀλλὰ τί δή ποτε πρὸς ἡμᾶς ὁ λόγος οὗτος νῦν εἴρηται καὶ τί ποτε βουλόμενος;
- Phileb.18.a ΣΩ Ὅρθως μέντοι τοῦθ' ἡμᾶς, ὦ Πρώταρχε, ἠρώτηκε Φίληβος.
- Phileb.18.a ΠΡΩ Πάνυ μὲν οὖν, καὶ ἀποκρίνου γε αὐτῷ.
- Phileb.18.b ΣΩ Δράσω ταῦτα διελθὼν σμικρὸν ἔτι περὶ αὐτῶν τούτων. ὥσπερ γὰρ ἐν ὁτιοῦν εἴ τίς ποτε λάβοι, τοῦτον, ὡς φαμεν, οὐκ ἐπ' ἀπείρου φύσιν δεῖ βλέπειν εὐθύς ἀλλ' ἐπὶ τινὰ ἀριθμὸν, οὕτω καὶ τὸ ἐναντίον ὅταν τις τὸ ἄπειρον ἀναγκασθῇ πρῶτον λαμβάνειν, μὴ ἐπὶ τὸ ἐν εὐθύς, ἀλλ' [ἐπ'] ἀριθμὸν αὐτοῦ τινὰ πλῆθος ἕκαστον ἔχοντά τι κατανοεῖν, τελευτᾷν τε ἐκ πάντων εἰς ἓν. πάλιν δὲ ἐν τοῖς γράμμασι τὸ νῦν λεγόμενον λάβωμεν.
- Phileb.18.b ΠΡΩ Πῶς;
- Phileb.18.d ΣΩ Ἐπειδὴ φωνὴν ἄπειρον κατενόησεν εἴτε τις θεὸς εἴτε καὶ θεῖος ἄνθρωπος—ὡς λόγος ἐν Αἰγύπτῳ Θεῦθ τινὰ τοῦτον γενέσθαι λέγων, ὃς πρῶτος τὰ φωνήεντα ἐν τῷ ἀπείρῳ κατενόησεν οὐχ ἐν ὄντι ἀλλὰ πλείω, καὶ πάλιν ἕτερα φωνῆς μὲν οὐ, φθογγῶν δὲ μετέχοντά τινος, ἀριθμὸν δὲ τινὰ καὶ τούτων εἶναι, τρίτον δὲ εἶδος γραμμάτων διεστήσατο τὰ νῦν λεγόμενα ἄφωνα ἡμῖν· τὸ μετὰ τοῦτο διήρει τὰ τε ἄφθογγα καὶ ἄφωνα μέχρι ἐνὸς ἐκάστου, καὶ τὰ φωνήεντα καὶ τὰ μέσα κατὰ τὸν αὐτὸν τρόπον, ἕως ἀριθμὸν αὐτῶν λαβὼν ἐνί τε ἐκάστῳ καὶ σύμπασι στοιχεῖον ἐπωνόμασε· καθορῶν δὲ ὡς οὐδεὶς ἡμῶν οὐδ' ἂν ἐν αὐτὸ καθ' αὐτὸ ἄνευ πάντων αὐτῶν μάθοι, τοῦτον τὸν δεσμὸν αὐτοὺς λογισάμενος ὡς ὄντα ἓνα καὶ πάντα ταῦτα ἐν πως ποιοῦντα μίαν ἐπ' αὐτοῖς ὡς οὐσαν γραμματικὴν τέχνην ἐπεφθέγγετο προσειπών.
- Phileb.18.d ΦΙ Ταῦτ' ἔτι σαφέστερον ἐκείνων αὐτά γε πρὸς ἄλληλα, ὦ Πρώταρχε, ἔμαθον· τὸ δ' αὐτό μοι τοῦ λόγου νῦν τε καὶ σμικρὸν ἔμπροσθεν ἐλλείπεται.
- Phileb.18.d ΣΩ Μὲν, ὦ Φίληβε, τὸ τί πρὸς ἔπος αὐτὰ ταῦτ' ἐστίν;
- Phileb.18.d ΦΙ Ναί, τοῦτ' ἔστιν ὃ πάλαι ζητοῦμεν ἐγὼ τε καὶ Πρώταρχος.
- Phileb.18.e ΣΩ Ἥ μὴν ἐπ' αὐτῷ γε ἤδη γεγονότες ζητεῖτε, ὡς φῆς, πάλαι.
- Phileb.18.e ΦΙ Πῶς;
- Phileb.18.e ΣΩ Ἄρ' οὐ περὶ φρονήσεως ἦν καὶ ἡδονῆς ἡμῖν ἐξ ἀρχῆς ὁ λόγος, ὁπότερον αὐτοῖν αἰρετέον;
- Phileb.18.e ΦΙ Πῶς γὰρ οὐ;
- Phileb.18.e ΣΩ Καὶ μὴν ἐν γε ἐκάτερον αὐτοῖν εἶναί φαμεν.
- Phileb.18.e ΦΙ Πάνυ μὲν οὖν.
- Phileb.19.a

ΣΩ Τοῦτ' αὐτὸ τοίνυν ἡμᾶς ὁ πρόσθεν λόγος ἀπαιτεῖ, πῶς ἔστιν ἔν καὶ πολλὰ αὐτῶν ἐκάτερον, καὶ πῶς μὴ ἄπειρα εὐθύς, ἀλλὰ τινὰ ποτε ἀριθμὸν ἐκάτερον ἔμπροσθεν κέκτηται τοῦ ἄπειρα αὐτῶν ἕκαστα γεγονέναι;

Phileb.19.b ΠΡΩ Οὐκ εἰς φαῦλόν γε ἐρώτημα, ᾧ Φίλιβρε, οὐκ οἶδ' ὄντινα τρόπον κύκλω πως περιαγαγὼν ἡμᾶς ἐμβέβληκε Σωκράτης. καὶ σκόπει δὴ πότερος ἡμῶν ἀποκρινεῖται τὸ νῦν ἐρωτώμενον. ἴσως δὴ γελοῖον τὸ ἐμὲ τοῦ λόγου διάδοχον παντελῶς ὑποστάντα διὰ τὸ μὴ δύνασθαι τὸ νῦν ἐρωτηθὲν ἀποκρίνασθαι σοὶ πάλιν τοῦτο προστάττειν· γελοιότερον δ' οἶμαι πολὺ τὸ μηδέτερον ἡμῶν δύνασθαι. σκόπει δὴ τί δράσομεν. εἶδη γάρ μοι δοκεῖ νῦν ἐρωτᾶν ἡδονῆς ἡμᾶς Σωκράτης εἴτε ἔστιν εἴτε μὴ, καὶ ὅποσα ἐστὶ καὶ ὅποια· τῆς τ' αὖ φρονήσεως πέρι κατὰ ταῦτα ὡσαύτως.

Phileb.19.c ΣΩ Ἀληθέστατα λέγεις, ᾧ παῖ Καλλίου· μὴ γὰρ δυνάμενοι τοῦτο κατὰ παντὸς ἐνὸς καὶ ὁμοίου καὶ ταύτου δρᾶν καὶ τοῦ ἐναντίου, ὡς ὁ παρελθὼν λόγος ἐμήνυσεν, οὐδεὶς εἰς οὐδὲν οὐδενὸς ἂν ἡμῶν οὐδέποτε γένοιτο ἄξιος.

Phileb.19.e ΠΡΩ Σχεδὸν ἔοικεν οὕτως, ᾧ Σώκρατες, ἔχειν. ἀλλὰ καλὸν μὲν τὸ σύμπαντα γινώσκειν τῷ σώφρονι, δεύτερος δ' εἶναι πλοῦς δοκεῖ μὴ λανθάνειν αὐτὸν αὐτόν. τί δὴ μοι τοῦτο εἴρηται τὰ νῦν; ἐγὼ σοι φράσω. σὺ τήνδε ἡμῖν τὴν συνουσίαν, ᾧ Σώκρατες, ἐπέδωκας πᾶσι καὶ σεαυτὸν πρὸς τὸ διελέσθαι τί τῶν ἀνθρωπίνων κτημάτων ἄριστον. Φιλήβου γὰρ εἰπόντος ἡδονὴν καὶ τέρψιν καὶ χαρὰν καὶ πάνθ' ὅποσα τοιαῦτ' ἐστί, σὺ πρὸς αὐτὰ ἀντεῖπες ὡς οὐ ταῦτα ἀλλ' ἐκεῖνά ἐστίν· ἃ πολλάκις ἡμᾶς αὐτοὺς ἀναμιμνήσκομεν ἐκόντες, ὀρθῶς δρῶντες, ἴν' ἐν μνήμῃ παρακείμενα ἐκάτερα βασανίζηται. φῆς δ', ὡς ἔοικε, σὺ τὸ προσρηθησόμενον ὀρθῶς ἄμεινον ἡδονῆς γε ἀγαθὸν εἶναι νοῦν, ἐπιστήμην, σύνεσιν, τέχνην καὶ πάντα αὖ τὰ τούτων συγγενῇ, <ἄ> κτᾶσθαι δεῖν ἀλλ' οὐχὶ ἐκεῖνα. τούτων δὴ μετ' ἀμφισβητήσεως ἐκατέρων λεχθέντων ἡμεῖς σοι μετὰ παιδιᾶς ἠπειλήσαμεν ὡς οὐκ ἀφήσομεν οἵκαδ' σε πρὶν ἂν τούτων τῶν λόγων πέρας ἱκανὸν γένηται τι διορισθέντων, σὺ δὲ συνεχώρησας καὶ ἔδωκας εἰς ταῦθ' ἡμῖν σαυτόν, ἡμεῖς δὲ δὴ λέγομεν, καθάπερ οἱ παῖδες, ὅτι τῶν ὀρθῶς δοθέντων ἀφαίρεσις οὐκ ἔστι· παῦσαι δὴ τὸν τρόπον ἡμῖν ἀπαντῶν τοῦτον ἐπὶ τὰ νῦν λεγόμενα.

Phileb.20.a ΣΩ Τίνα λέγεις;

Phileb.20.b ΠΡΩ Εἰς ἀπορίαν ἐμβάλλων καὶ ἀνερωτῶν ὧν μὴ δυναίμεθ' ἂν ἱκανὴν ἀπόκρισιν ἐν τῷ παρόντι διδόναι σοι. μὴ γὰρ οἰώμεθα τέλος ἡμῖν εἶναι τῶν νῦν τὴν πάντων ἡμῶν ἀπορίαν, ἀλλ' εἰ δρᾶν τοῦθ' ἡμεῖς ἀδυνατοῦμεν, σοὶ δραστέον· ὑπέσχου γάρ. βουλευοῦ δὴ πρὸς ταῦτα αὐτὸς πότερον ἡδονῆς εἶδη σοι καὶ ἐπιστήμης διαιρετέον ἢ καὶ ἐατέον, εἴ πῃ καθ' ἕτερόν τινα τρόπον οἷός τ' εἶ καὶ βούλει δηλῶσαι πως ἄλλως τὰ νῦν ἀμφισβητούμενα παρ' ἡμῖν.

Phileb.20.b ΣΩ Δεινὸν μὲν τοίνυν ἔτι προσδοκᾶν οὐδὲν δεῖ τὸν ἐμέ, ἐπειδὴ τοῦθ' οὕτως εἶπες· τὸ γὰρ εἰ βούλει ῥηθὲν λύει πάντα φόβον ἐκάστων πέρι. πρὸς δὲ αὖ τοῖς μνήμην τινὰ δοκεῖ τίς μοι δεδωκέναι θεῶν ἡμῖν.

Phileb.20.b ΠΡΩ Πῶς δὴ καὶ τίνων;

Phileb.20.c ΣΩ Λόγων ποτέ τινων πάλαι ἀκούσας ὄναρ ἢ καὶ ἐγρηγορῶς νῦν ἐννοῶ περὶ τε ἡδονῆς καὶ φρονήσεως, ὡς οὐδέτερον αὐτοῖν ἐστὶ τἀγαθόν, ἀλλὰ ἄλλο τι τρίτον, ἕτερον μὲν τούτων, ἄμεινον δὲ ἀμφοῖν. καίτοι τοῦτό γε ἂν ἐναργῶς ἡμῖν φανῇ νῦν, ἀπήλλακται μὲν ἡδονὴ τοῦ νικᾶν· τὸ γὰρ ἀγαθὸν οὐκ ἂν ἔτι ταῦτόν αὐτῇ γίγνοιτο. ἢ πῶς;

Phileb.20.c ΠΡΩ Οὕτως.

Phileb.20.c

ΣΩ Τῶν δέ γε εἰς τὴν διαίρεσιν εἰδῶν ἡδονῆς οὐδὲν ἔτι προσδεησόμεθα κατ' ἐμὴν δόξαν.
προῖδ' ὅτι σαφέστερον δείξει.

Phileb.20.c ΠΡΩ Κάλλιςτ' εἰπὼν οὕτω καὶ διαπέραινε.

Phileb.20.c ΣΩ Μίκρ' ἄττα τοίνυν ἔμπροσθεν ἔτι διομολογησώμεθα.

Phileb.20.d ΠΡΩ Τὰ ποῖα;

Phileb.20.d ΣΩ Τὴν τἀγαθοῦ μοῖραν πότερον ἀνάγκη τέλεον ἢ μὴ τέλεον εἶναι;

Phileb.20.d ΠΡΩ Πάντων δήπου τελεώτατον, ὦ Σώκρατες.

Phileb.20.d ΣΩ Τί δέ; ἱκανὸν τἀγαθόν;

Phileb.20.d ΠΡΩ Πῶς γὰρ οὐ; καὶ πάντων γε εἰς τοῦτο διαφέρειν τῶν ὄντων.

Phileb.20.d ΣΩ Τόδε γε μὴν, ὥς οἶμαι, περὶ αὐτοῦ ἀναγκαιότατον εἶναι λέγειν, ὥς πᾶν τὸ γιγνώσκον αὐτὸ θηρεύει καὶ ἐφίεται βουλόμενον ἐλεῖν καὶ περὶ αὐτὸ κτήσασθαι, καὶ τῶν ἄλλων οὐδὲν φροντίζει πλην τῶν ἀποτελουμένων ἅμα ἀγαθοῖς.

Phileb.20.e ΠΡΩ Οὐκ ἔστι τούτοις ἀντειπεῖν.

Phileb.20.e ΣΩ Σκοπῶμεν δὴ καὶ κρίνωμεν τόν τε ἡδονῆς καὶ τὸν φρονήσεως βίον ἰδόντες χωρίς.

Phileb.20.e ΠΡΩ Πῶς εἶπες;

Phileb.21.a ΣΩ Μῆτε ἐν τῷ τῆς ἡδονῆς ἐνέστω φρόνησις μὴτ' ἐν τῷ τῆς φρονήσεως ἡδονή. δεῖ γάρ, εἴπερ πότερον αὐτῶν ἔστ' ἀγαθόν, μηδὲν μηδενὸς ἔτι προσδεῖσθαι· δεόμενον δ' ἂν φανῇ πότερον, οὐκ ἔστι που τοῦτ' ἔτι τὸ ὄντως ἡμῖν ἀγαθόν.

Phileb.21.a ΠΡΩ Πῶς γὰρ ἄν;

Phileb.21.a ΣΩ Οὐκοῦν ἐν σοὶ πειρώμεθα βασανίζοντες ταῦτα;

Phileb.21.a ΠΡΩ Πάνυ μὲν οὖν.

Phileb.21.a ΣΩ Ἀποκρίνου δή.

Phileb.21.a ΠΡΩ Λέγε.

Phileb.21.a ΣΩ Δέξαι' ἄν, Πρώταρχε, σὺ ζῆν τὸν βίον ἅπαντα ἡδόμενος ἡδονὰς τὰς μεγίστας;

Phileb.21.a ΠΡΩ Τί δ' οὐ;

Phileb.21.a ΣΩ Ἄρ' οὖν ἔτι τινὸς ἂν σοι προσδεῖν ἡγοῖο, εἰ τοῦτ' ἔχεις παντελῶς;

Phileb.21.a ΠΡΩ Οὐδαμῶς.

Phileb.21.b ΣΩ Ὅρα δὴ, τοῦ φρονεῖν καὶ τοῦ νοεῖν καὶ λογίζεσθαι τὰ δέοντα καὶ ὅσα τούτων ἀδελφά, μὴν μὴ δέοι' ἄν τι;

Phileb.21.b ΠΡΩ Καὶ τί; πάντα γὰρ ἔχοιμ' ἂν που τὸ χαίρειν ἔχων.

Phileb.21.b ΣΩ Οὐκοῦν οὕτω ζῶν αἰεὶ μὲν διὰ βίου ταῖς μεγίσταις ἡδοναῖς χαίροις ἄν;

Phileb.21.b ΠΡΩ Τί δ' οὐ;

Phileb.21.b ΣΩ Νοῦν δέ γε καὶ μνήμην καὶ ἐπιστήμην καὶ δόξαν μὴ κεκτημένος ἀληθῆ, πρῶτον μὲν τοῦτο αὐτό, εἰ χαίρεις ἢ μὴ χαίρεις, ἀνάγκη δήπου σε ἀγνοεῖν, κενόν γε ὄντα πάσης φρονήσεως;

Phileb.21.c ΠΡΩ Ἀνάγκη.

Phileb.21.d ΣΩ Καὶ μὴν ὡσαύτως μνήμην μὴ κεκτημένον ἀνάγκη δήπου μὴδ' ὅτι ποτὲ ἔχαιρες μεμνήσθαι, τῆς τ' ἐν τῷ παραχρῆμα ἡδονῆς προσπιπτούσης μὴδ' ἡντινοῦν μνήμην ὑπομένειν· δόξαν δ' αὖ μὴ κεκτημένον ἀληθῆ μὴ δοξάζειν χαίρειν χαίροντα, λογισμοῦ δὲ στερόμενον μὴδ' εἰς τὸν ἔπειτα χρόνον ὥς χαιρήσεις δυνατόν εἶναι λογίζεσθαι, ζῆν δὲ οὐκ

ἀνθρώπου βίον, ἀλλὰ τινος πλεύμονος ἢ τῶν ὅσα θαλάττια μετ' ὀστρεῖνων ἔμψυχά ἐστι
σωμάτων. ἔστι ταῦτα, ἢ παρὰ ταῦτα ἔχομεν ἄλλα διανοηθῆναι;

Phileb.21.d ΠΡΩ Καὶ πῶς;

Phileb.21.d ΣΩ Ἄρ' οὖν αἰρετὸς ἡμῖν βίος ὁ τοιοῦτος;

Phileb.21.d ΠΡΩ Εἰς ἀφασίαν παντάπασί με, ὦ Σώκρατες, οὗτος ὁ λόγος ἐμβέβληκε τὰ νῦν.

Phileb.21.d ΣΩ Μήπω τοίνυν μαλθακιζώμεθα, τὸν δὲ τοῦ νοῦ μεταλαβόντες αὖ βίον ἴδωμεν.

Phileb.21.d ΠΡΩ Τὸν ποῖον δὴ λέγεις;

Phileb.21.e ΣΩ Εἴ τις δέξαιτ' ἂν αὖ ζῆν ἡμῶν φρόνησιν μὲν καὶ νοῦν καὶ ἐπιστήμην καὶ μνήμην πᾶσαν
πάντων κεκτημένος, ἡδονῆς δὲ μετέχων μήτε μέγα μήτε σμικρόν, μηδ' αὖ λύπης, ἀλλὰ τὸ
παράπαν ἀπαθὴς πάντων τῶν τοιούτων.

Phileb.22.a ΠΡΩ Οὐδέτερος ὁ βίος, ὦ Σώκρατες, ἔμοιγε τούτων αἰρετός, οὐδ' ἄλλω μὴ ποτε, ὡς ἐγώ μαι,
φανῇ.

Phileb.22.a ΣΩ Τί δ' ὁ συναμφοτέρος, ὦ Πρώταρχε, ἐξ ἀμφοῖν συμμειχθεὶς κοινὸς γενόμενος;

Phileb.22.a ΠΡΩ Ἡδονῆς λέγεις καὶ νοῦ καὶ φρονήσεως;

Phileb.22.a ΣΩ Οὕτω καὶ τῶν τοιούτων [λέγω] ἔγωγε.

Phileb.22.a ΠΡΩ Πᾶς δήπου τοῦτόν γε αἰρήσεται πρότερον ἢ 'κείνων ὁποτερονοῦν, καὶ πρὸς τούτοις [γε]
οὐχ ὁ μὲν, ὁ δ' οὐ.

Phileb.22.a ΣΩ Μανθάνομεν οὖν ὅτι νῦν ἡμῖν ἐστι τὸ συμβαῖνον ἐν τοῖς παροῦσι λόγοις;

Phileb.22.b ΠΡΩ Πάνυ μὲν οὖν, ὅτι γε τρεῖς μὲν βίοι προτεθήσαν, τοῖν δυοῖν δ' οὐδέτερος ἱκανὸς οὐδὲ
αἰρετὸς οὔτε ἀνθρώπων οὔτε ζώων οὐδενί.

Phileb.22.b ΣΩ Μὲν οὖν οὐκ ἤδη τούτων γε περί τῃ δὴλον ὡς οὐδέτερος αὐτοῖν εἶχε τάγαθόν; ἦν γὰρ ἂν
ἱκανὸς καὶ τέλος καὶ πᾶσι φυτοῖς καὶ ζώοις αἰρετός, οἷσπερ δυνατόν ἦν οὕτως αἰεὶ διὰ βίου
ζῆν· εἰ δέ τις ἄλλα ἡρεῖθ' ἡμῶν, παρὰ φύσιν ἂν τὴν τοῦ ἀληθῶς αἰρετοῦ ἐλάβανεν ἄκων ἐξ
ἀγνοίας ἢ τινος ἀνάγκης οὐκ εὐδαίμονος.

Phileb.22.c ΠΡΩ Ἐοικε γοῦν ταῦθ' οὕτως ἔχειν.

Phileb.22.c ΣΩ Ὡς μὲν τοίνυν τὴν γε Φίληβου θεὸν οὐ δεῖ διανοεῖσθαι ταῦτόν καὶ τάγαθόν, ἱκανῶς
εἰρησθαί μοι δοκεῖ.

Phileb.22.c ΦΙ Οὐδὲ γὰρ ὁ σὸς νοῦς, ὦ Σώκρατες, ἔστι τάγαθόν, ἀλλ' ἔξει που ταῦτ' ἐγκλήματα.

Phileb.22.e ΣΩ Τάχ' ἂν, ὦ Φίληβε, ὃ γ' ἐμός· οὐ μέντοι τόν γε ἀληθινὸν ἅμα καὶ θεῖον οἶμαι νοῦν, ἀλλ'
ἄλλως πως ἔχειν. τῶν μὲν οὖν νικητηρίων πρὸς τὸν κοινὸν βίον οὐκ ἀμφισβητῶ πω ὑπὲρ
νοῦ, τῶν δὲ δὴ δευτερείων ὁρᾶν καὶ σκοπεῖν χρή περί τί δράσομεν· τάχα γὰρ ἂν τοῦ κοινοῦ
τούτου βίου αἰτιώμεθ' ἂν ἑκάτερος ὁ μὲν τὸν νοῦν αἴτιον, ὁ δ' ἡδονὴν εἶναι, καὶ οὕτω τὸ μὲν
ἀγαθὸν τούτων ἀμφοτέρων οὐδέτερον ἂν εἴη, τάχα δ' ἂν αἰτιὸν τις ὑπολάβοι πότερον αὐτῶν
εἶναι. τούτου δὴ περί καὶ μᾶλλον ἔτι πρὸς Φίληβον διαμαχοίμην ἂν ὡς ἐν τῷ μεικτῷ τούτῳ
βίῳ, ὅτι ποτ' ἔστι τοῦτο ὃ λαβὼν ὁ βίος οὗτος γέγονεν αἰρετὸς ἅμα καὶ ἀγαθός, οὐχ ἡδονή
ἀλλὰ νοῦς τούτῳ συγγενέστερον καὶ ὁμοιότερόν ἐστι, καὶ κατὰ τοῦτον τὸν λόγον οὔτ' ἂν
τῶν πρωτείων οὐδ' αὖ τῶν δευτερείων ἡδονὴ μετὸν ἀληθῶς ἂν ποτε λέγοιτο· πορρωτέρω δ'
ἐστὶ τῶν τριτείων, εἴ τι τῷ ἐμῷ νῷ δεῖ πιστεύειν ἡμᾶς τὰ νῦν.

Phileb.23.a ΠΡΩ Ἀλλὰ μήν, ὦ Σώκρατες, ἔμοιγε δοκεῖ νῦν μὲν ἡδονὴ σοι πεπτωκέναι καθαπερεὶ
πληγεῖσα ὑπὸ τῶν νυνδὴ λόγων· τῶν γὰρ νικητηρίων περί μαχομένη κεῖται. τὸν δὲ νοῦν, ὡς
ἔοικε, λεκτέον ὡς ἐμφρόνως οὐκ ἀντεποιεῖτο τῶν νικητηρίων· τὰ γὰρ αὐτ' ἔπαθεν ἂν. τῶν

δὲ δὴ δευτερείων στερηθεῖσα ἡδονὴ παντάπασις ἄν τινα καὶ ἀτιμίαν σχοίῃ πρὸς τῶν αὐτῆς ἐραστῶν· οὐδὲ γὰρ ἐκείνοις ἔτ' ἂν ὁμοίως φαίνοιτο καλή.

Phileb.23.a ΣΩ Τί οὖν; οὐκ ἄμεινον αὐτὴν ἔαν ἤδη καὶ μὴ τὴν ἀκριβεστάτην αὐτῇ προσφέροντα βάσανον καὶ ἐξελέγχοντα λυπεῖν;

Phileb.23.b ΠΡΩ Οὐδὲν λέγεις, ὦ Σώκρατες.

Phileb.23.b ΣΩ Ἄρ' ὅτι τὸ ἀδύνατον εἶπον, λυπεῖν ἡδονήν;

Phileb.23.b ΠΡΩ Οὐ μόνον γε ἀλλ' ὅτι καὶ ἀγνοεῖς ὥς οὐδεὶς πῶ σε ἡμῶν μεθήσει πρὶν ἂν εἰς τέλος ἐπεξέλθῃς τούτων τῷ λόγῳ.

Phileb.23.b ΣΩ Βαβαῖ ἄρα, ὦ Πρώταρχε, συχνοῦ μὲν λόγου τοῦ λοιποῦ, σχεδὸν δὲ οὐδὲ ῥαδίου πάνυ τι νῦν. καὶ γὰρ δὴ φαίνεται δεῖν ἄλλης μηχανῆς, ἐπὶ τὰ δευτερεῖα ὑπὲρ νοῦ πορευόμενον οἶον βέλη ἔχειν ἔτερα τῶν ἔμπροσθεν λόγων· ἔστι δὲ ἴσως ἓνια καὶ ταυτά. οὐκοῦν χρή;

Phileb.23.c ΠΡΩ Πῶς γὰρ οὐ;

Phileb.23.c ΣΩ Τὴν δέ γε ἀρχὴν αὐτοῦ διευλαβεῖσθαι πειρώμεθα τιθέμενοι.

Phileb.23.c ΠΡΩ Ποίαν δὴ λέγεις;

Phileb.23.c ΣΩ Πάντα τὰ νῦν ὄντα ἐν τῷ παντὶ διχῇ διαλάβωμεν, μᾶλλον δ', εἰ βούλει, τριχῇ.

Phileb.23.c ΠΡΩ Καθ' ὅτι, φράζοις ἄν;

Phileb.23.c ΣΩ Λάβωμεν ἅττα τῶν νυνδὴ λόγων.

Phileb.23.c ΠΡΩ Ποῖα;

Phileb.23.c ΣΩ Τὸν θεὸν ἐλέγομέν που τὸ μὲν ἄπειρον δεῖξαι τῶν ὄντων, τὸ δὲ πέρας;

Phileb.23.c ΠΡΩ Πάνυ μὲν οὖν.

Phileb.23.d ΣΩ Τούτω δὴ τῶν εἰδῶν τὰ δύο τιθώμεθα, τὸ δὲ τρίτον ἐξ ἀμφοῖν τούτοις ἓν τι συμμισγόμενον. εἰμὶ δ', ὥς ἔοικεν, ἐγὼ γελοῖός τις ἄνθρωπος κατ' εἶδη διιστὰς καὶ συναριθμούμενος.

Phileb.23.d ΠΡΩ Τί φῆς, ὠγαθέ;

Phileb.23.d ΣΩ Τετάρτου μοι γένους αὖ προσδεῖν φαίνεται.

Phileb.23.d ΠΡΩ Λέγε τίνας.

Phileb.23.d ΣΩ Τῆς συμμείξεως τούτων πρὸς ἄλληλα τὴν αἰτίαν ὄρα, καὶ τίθει μοι πρὸς τρισὶν ἐκείνοις τέταρτον τοῦτο.

Phileb.23.d ΠΡΩ Μῶν οὖν σοι καὶ πέμπτου προσδεήσει διάκρισιν τίνος δυναμένου;

Phileb.23.e ΣΩ Τάχ' ἄν· οὐ μὴν οἶμαί γε ἐν τῷ νῦν ἂν δέ τι δέη, συγγνώμη πού μοι σὺ μεταδιώκοντι πέμπτου [βίον].

Phileb.23.e ΠΡΩ Τί μήν;

Phileb.23.e ΣΩ Πρῶτον μὲν δὴ τῶν τεττάρων τὰ τρία διελόμενοι, τὰ δύο τούτων πειρώμεθα, πολλὰ ἐκάτερον ἐσχισμένον καὶ διεσπασμένον ἰδόντες, εἰς ἓν πάλιν ἐκάτερον συναγαγόντες, νοῆσαι πῇ ποτε ἦν αὐτῶν ἓν καὶ πολλὰ ἐκάτερον.

Phileb.24.a ΠΡΩ Εἴ μοι σαφέστερον ἔτι περὶ αὐτῶν εἴποις, τάχ' ἂν ἐποίμην.

Phileb.24.a ΣΩ Λέγω τοίνυν τὰ δύο ἃ προτίθεμαι ταῦτ' εἶναι ἅπερ νυνδὴ, τὸ μὲν ἄπειρον, τὸ δὲ πέρας ἔχον· ὅτι δὲ τρόπον τινὰ τὸ ἄπειρον πόλλ' ἐστὶ, πειράσομαι φράζειν. τὸ δὲ πέρας ἔχον ἡμᾶς περιμενέτω.

Phileb.24.a ΠΡΩ Μένει.

Phileb.24.b

ΣΩ Σκέψαι δὴ. χαλεπὸν μὲν γὰρ καὶ ἀμφισβητήσιμον ὃ κελεύω σε σκοπεῖν, ὅμως δὲ σκόπει. θερμότερου καὶ ψυχροτέρου πέρι πρῶτον ὄρα πέρας εἴ ποτέ τι νοήσῃς ἄν, ἢ τὸ μᾶλλον τε καὶ ἥττον ἐν αὐτοῖς οἰκοῦν <τε> τοῖς γένεσιν, ἕωσπερ ἂν ἐνοικῆτον, τέλος οὐκ ἂν ἐπιτρεψαίτην γίγνεσθαι· γενομένης γὰρ τελευτῆς καὶ αὐτῷ τετελευτήκατον.

Phileb.24.b ΠΡΩ Ἀληθέστατα λέγεις.

Phileb.24.b ΣΩ Ἀεὶ δέ γε, φαμέν, ἐν τε τῷ θερμότερῳ καὶ ψυχροτέρῳ τὸ μᾶλλον τε καὶ ἥττον ἐνι.

Phileb.24.b ΠΡΩ Καὶ μάλα.

Phileb.24.b ΣΩ Ἀεὶ τοίνυν ὁ λόγος ἡμῖν σημαίνει τούτῳ μὴ τέλος ἔχειν· ἀτελεῖ δ' ὅντε δήπου παντάπασιν ἀπείρῳ γίγνεσθον.

Phileb.24.b ΠΡΩ Καὶ σφόδρα γε, ὦ Σώκρατες.

Phileb.24.d ΣΩ Ἀλλ' εὖ γε, ὦ φίλε Πρώταρχε, ὑπέλαβες καὶ ἀνέμνησας ὅτι καὶ τὸ σφόδρα τοῦτο, ὃ σὺ νῦν ἐφθέγγω, καὶ τό γε ἡρέμα τὴν αὐτὴν δύναμιν ἔχετον τῷ μᾶλλον τε καὶ ἥττον· ὅπου γὰρ ἂν ἐνήττον, οὐκ ἔατον εἶναι ποσὸν ἕκαστον, ἀλλ' αἰεὶ σφοδρότερον ἡσυχαιτέρου καὶ τούναντίον ἐκάσταις πράξεσιν ἐμποιοῦντε τὸ πλεον καὶ τὸ ἔλαττον ἀπεργάζεσθον, τὸ δὲ ποσὸν ἀφανίζετον. ὃ γὰρ ἐλέχθη νυνδὴ, μὴ ἀφανίσαντε τὸ ποσόν, ἀλλ' ἐάσαντε αὐτό τε καὶ τὸ μέτριον ἐν τῇ τοῦ μᾶλλον καὶ ἥττον καὶ σφόδρα καὶ ἡρέμα ἔδρα ἐγγενέσθαι, αὐτὰ ἔρρει ταῦτα ἐκ τῆς αὐτῶν χώρας ἐν ἧ ἐνήν. οὐ γὰρ ἔτι θερμότερον οὐδὲ ψυχρότερον εἴτην ἂν λαβόντε τὸ ποσόν· προχωρεῖ γὰρ καὶ οὐ μένει τό τε θερμότερον αἰεὶ καὶ τὸ ψυχρότερον ὡσαύτως, τὸ δὲ ποσὸν ἔσται καὶ προῖον ἐπαύσατο. κατὰ δὴ τοῦτον τὸν λόγον ἄπειρον γίγνεται ἂν τὸ θερμότερον καὶ τούναντίον ἅμα.

Phileb.24.e ΠΡΩ Φαίνεται γοῦν, ὦ Σώκρατες· ἔστι δ', ὅπερ εἶπες, οὐ ῥάδια ταῦτα συνέπεσθαι. τὸ δὲ εἰς αὐθις τε καὶ αὐθις ἴσως λεχθέντα τὸν τε ἐρωτῶντα καὶ τὸν ἐρωτώμενον ἱκανῶς ἂν συμφωνοῦντας ἀποφύηναιεν.

Phileb.24.e ΣΩ Ἀλλ' εὖ μὲν λέγεις καὶ πειρατέον οὕτω ποιεῖν. νῦν μέντοι ἄθρει τῆς τοῦ ἀπείρου φύσεως εἰ τοῦτο δεξιόμεθα σημεῖον, ἵνα μὴ πάντ' ἐπεξιόντες μηκύνωμεν.

Phileb.24.e ΠΡΩ Τὸ ποῖον δὴ λέγεις;

Phileb.25.a ΣΩ Ὅπως· ἂν ἡμῖν φαίνεται μᾶλλον τε καὶ ἥττον γιγνόμενα καὶ τὸ σφόδρα καὶ ἡρέμα δεχόμενα καὶ τὸ λίαν καὶ ὅσα τοιαῦτα πάντα, εἰς τὸ τοῦ ἀπείρου γένος ὡς εἰς ἐν δεῖ πάντα ταῦτα τιθέναι, κατὰ τὸν ἔμπροσθεν λόγον ὃν ἔφαμεν ὅσα διέσπασται καὶ διέσχισται συναγαγόντας χρῆναι κατὰ δύναμιν μίαν ἐπισημαίνεσθαί τινα φύσιν, εἰ μέμνησαι.

Phileb.25.a ΠΡΩ Μέμνημαι.

Phileb.25.b ΣΩ Οὐκοῦν τὰ μὴ δεχόμενα ταῦτα, τούτων δὲ τὰ ἐναντία πάντα δεχόμενα, πρῶτον μὲν τὸ ἴσον καὶ ἰσότητα, μετὰ δὲ τὸ ἴσον τὸ διπλάσιον καὶ πᾶν ὅτιπερ ἂν πρὸς ἀριθμὸν ἀριθμὸς ἢ μέτρον ἢ πρὸς μέτρον, ταῦτα σύμπαντα εἰς τὸ πέρας ἀπολογιζόμενοι καλῶς ἂν δοκοῖμεν δρᾶν τοῦτο. ἢ πῶς σὺ φής;

Phileb.25.b ΠΡΩ Κάλλιστά γε, ὦ Σώκρατες.

Phileb.25.b ΣΩ Εἶεν· τὸ δὲ τρίτον τὸ μεικτὸν ἐκ τούτοις ἀμφοῖν τίνα ιδέαν φήσομεν ἔχειν;

Phileb.25.b ΠΡΩ Σὺ καὶ ἐμοὶ φράσεις, ὡς οἶμαι.

Phileb.25.b ΣΩ Θεὸς μὲν οὖν, ἄνπερ γε ἐμαῖς εὐχαῖς ἐπήκοος γίγνηται τις θεῶν.

Phileb.25.b ΠΡΩ Εὖχου δὴ καὶ σκόπει.

Phileb.25.c ΣΩ Σκοπῶ· καί μοι δοκεῖ τις, ὦ Πρώταρχε, αὐτῶν φίλος ἡμῖν νυνδὴ γεγονέναι.

Phileb.25.c ΠΡΩ Πῶς λέγεις τοῦτο καὶ τίς τεκμηρίῳ χρῆ;

- Phileb.25.c ΣΩ Φράσω δήλον ὅτι· σὺ δέ μοι συνακολουθήσον τῷ λόγῳ.
- Phileb.25.c ΠΡΩ Λέγε μόνον.
- Phileb.25.c ΣΩ Θερμότερον ἐφθεγγόμεθα νυνδὴ πού τι καὶ ψυχρότερον. ἦ γάρ;
- Phileb.25.c ΠΡΩ Ναί.
- Phileb.25.d ΣΩ Πρόσθε·ς δὴ ξηρότερον καὶ ὑγρότερον αὐτοῖς καὶ πλεον καὶ ἔλαττον καὶ θάττον καὶ βραδύτερον καὶ μειζον καὶ σμικρότερον καὶ ὁπόσα ἐν τῷ πρόσθεν τῆς τὸ μᾶλλον τε καὶ ἥττον δεχομένης ἐτίθεμεν εἰς ἓν φύσεως.
- Phileb.25.d ΠΡΩ Τῆς τοῦ ἀπείρου λέγεις;
- Phileb.25.d ΣΩ Ναί. συμμεῖγνυ δέ γε εἰς αὐτὴν τὸ μετὰ ταῦτα τὴν αὖ τοῦ πέρατος γένναν.
- Phileb.25.d ΠΡΩ Ποίαν;
- Phileb.25.d ΣΩ Ἦν καὶ νυνδὴ, δέον ἡμᾶς καθάπερ τὴν τοῦ ἀπείρου συνηγάγομεν εἰς ἓν, οὕτω καὶ τὴν τοῦ περατοειδοῦς συναγαγεῖν, οὐ συνηγάγομεν. ἀλλ' ἴσως καὶ νῦν ταῦτὸν δράσει, 〈εἰ〉 τούτων ἀμφοτέρων συναγομένων καταφανῆς κἀκείνη γενήσεται.
- Phileb.25.d ΠΡΩ Ποίαν καὶ πῶς λέγεις;
- Phileb.25.e ΣΩ Τὴν τοῦ ἴσου καὶ διπλασίου, καὶ ὁπόση παύει πρὸς ἄλληλα τάναντία διαφόρως ἔχοντα, σύμμετρα δὲ καὶ σύμφωνα ἐνθεῖσα ἀριθμὸν ἀπεργάζεται.
- Phileb.25.e ΠΡΩ Μανθάνω· φαίνῃ γάρ μοι λέγειν μειγνὺς ταῦτα γενέσεις τινὰς ἐφ' ἐκάστων αὐτῶν συμβαίνειν.
- Phileb.25.e ΣΩ Ὅρθῳς γὰρ φαίνομαι.
- Phileb.25.e ΠΡΩ Λέγε τοίνυν.
- Phileb.26.a ΣΩ ἼΑρα οὐκ ἐν μὲν νόσοις ἢ τούτων ὀρθὴ κοινωνία τὴν ὑγείας φύσιν ἐγέννησεν;
- Phileb.26.a ΠΡΩ Παντάπασι μὲν οὔν.
- Phileb.26.a ΣΩ Ἐν δὲ ὀξεῖ καὶ βαρεῖ καὶ ταχεῖ καὶ βραδεῖ, ἀπείροις οὖσιν, ἄρ' οὐ ταῦτα [ἐγγιγνόμενα] ταῦτα· ἅμα πέρας τε ἀπηργάσατο καὶ μουσικὴν σύμπασαν τελεώτατα συνεστήσατο;
- Phileb.26.a ΠΡΩ Κάλλιστά γε.
- Phileb.26.a ΣΩ Καὶ μὴν ἔν γε χειμῶσιν καὶ πνίγεσιν ἐγγενομένη τὸ μὲν πολὺ λίαν καὶ ἄπειρον ἀφείλετο, τὸ δὲ ἔμμετρον καὶ ἅμα σύμμετρον ἀπηργάσατο.
- Phileb.26.b ΠΡΩ Τί μήν;
- Phileb.26.b ΣΩ Οὐκοῦν ἐκ τούτων ὥραί τε καὶ ὅσα καλὰ πάντα ἡμῖν γέγονε, τῶν τε ἀπείρων καὶ τῶν πέρας ἐχόντων συμμειχθέντων;
- Phileb.26.b ΠΡΩ Πῶς δ' οὔ;
- Phileb.26.c ΣΩ Καὶ ἄλλα γε δὴ μυρία ἐπιλείπω λέγων, οἷον μεθ' ὑγείας κάλλος καὶ ἰσχύν, καὶ ἐν ψυχᾷς αὖ πάμπολλα ἕτερα καὶ ἀγάλα. ὕβριν γάρ που καὶ σύμπασαν πάντων πονηρίαν αὕτη κατιδοῦσα ἢ θεός, ὃ καλὸ Φίληβε, πέρας οὔτε ἡδονῶν οὐδὲν οὔτε πλησμονῶν ἐνὸν ἐν αὐτοῖς, νόμον καὶ τάξιν πέρας ἔχοντ' ἔθετο· καὶ σὺ μὲν ἀποκναῖσαι φῆς αὐτήν, ἐγὼ δὲ τούναντίον ἀποσῶσαι λέγω. σοὶ δέ, ὦ Πρώταρχε, πῶς φαίνεται;
- Phileb.26.c ΠΡΩ Καὶ μάλα, ὦ Σώκρατες, ἔμοιγε κατὰ νοῦν.
- Phileb.26.c ΣΩ Οὐκοῦν τὰ μὲν δὴ τρία ταῦτα εἴρηκα, εἰ συννοεῖς.
- Phileb.26.c ΠΡΩ Ἀλλ' οἴμαι κατανοεῖν· ἐν μὲν γάρ μοι δοκεῖς τὸ ἄπειρον λέγειν, ἐν δὲ καὶ δεύτερον τὸ πέρας ἐν τοῖς οὖσι· τρίτον δὲ οὐ σφόδρα κατέχω τί βούλει φράζειν.
- Phileb.26.d

ΣΩ Τὸ γὰρ πληθὸς σε, ὧ θαυμάσιε, ἐξέπληξε τῆς τοῦ τρίτου γενέσεως· καίτοι πολλά γε καὶ τὸ ἄπειρον παρέσχετο γένη, ὅμως δ' ἐπισφραγισθέντα τῷ τοῦ μᾶλλον καὶ ἐναντίου γένει ἐν ἐφάνη.

Phileb.26.d ΠΡΩ Ἀληθῆ.

Phileb.26.d ΣΩ Καὶ μὴν τό γε πέρας οὔτε πολλὰ εἶχεν, οὔτ' ἐδυσκολαίνομεν ὥς οὐκ ἦν ἐν φύσει.

Phileb.26.d ΠΡΩ Πῶς γὰρ ἄν;

Phileb.26.d ΣΩ Οὐδαμῶς. ἀλλὰ τρίτον φάθι με λέγειν, ἐν τούτῳ τιθέντα τὸ τούτων ἔκγονον ἅπαν, γένεσιν εἰς οὐσίαν ἐκ τῶν μετὰ τοῦ πέρατος ἀπειργασμένων μέτρων.

Phileb.26.e ΠΡΩ Ἐμαθον.

Phileb.26.e ΣΩ Ἀλλὰ δὴ πρὸς τρισὶ τέταρτόν τι τότε ἔφαμεν εἶναι γένος σκεπτέον· κοινὴ δ' ἡ σκέψις. ὅρα γὰρ εἴ σοι δοκεῖ ἀναγκαῖον εἶναι πάντα τὰ γιγνόμενα διὰ τина αἰτίαν γίνεσθαι.

Phileb.26.e ΠΡΩ Ἐμοιγε· πῶς γὰρ ἂν χωρὶς τούτου γίγνοιτο;

Phileb.26.e ΣΩ Οὐκοῦν ἢ τοῦ ποιοῦντος φύσις οὐδὲν πλὴν ὀνόματι τῆς αἰτίας διαφέρει, τὸ δὲ ποιοῦν καὶ τὸ αἴτιον ὀρθῶς ἂν εἴη λεγόμενον ἔν;

Phileb.27.a ΠΡΩ Ὅρθῶς.

Phileb.27.a ΣΩ Καὶ μὴν τό γε ποιούμενον αὖ καὶ τὸ γιγνόμενον οὐδὲν πλὴν ὀνόματι, καθάπερ τὸ νυνδὴ, διαφέρον εὐρήσομεν. ἢ πῶς;

Phileb.27.a ΠΡΩ Οὕτως.

Phileb.27.a ΣΩ Ἄρ' οὖν ἡγεῖται μὲν τὸ ποιοῦν αἰεὶ κατὰ φύσιν, τὸ δὲ ποιούμενον ἐπακολουθεῖ γιγνόμενον ἐκεῖνῳ;

Phileb.27.a ΠΡΩ Πάνυ γε.

Phileb.27.a ΣΩ Ἄλλο ἄρα καὶ οὐ ταῦτόν αἰτία τ' ἐστὶ καὶ τὸ δουλεῦον εἰς γένεσιν αἰτία.

Phileb.27.a ΠΡΩ Τί μὴν;

Phileb.27.a ΣΩ Οὐκοῦν τὰ μὲν γιγνόμενα καὶ ἐξ ὧν γίνεταί πάντα τὰ τρία παρέσχετο ἡμῖν γένη;

Phileb.27.b ΠΡΩ Καὶ μάλα.

Phileb.27.b ΣΩ Τὸ δὲ δὴ πάντα ταῦτα δημιουργοῦν λέγομεν τέταρτον, τὴν αἰτίαν, ὥς ἱκανῶς ἕτερον ἐκεῖνων δεδηλωμένον;

Phileb.27.b ΠΡΩ Ἐτερον γὰρ οὖν.

Phileb.27.b ΣΩ Ὅρθῶς μὴν ἔχει, διωρισμένων τῶν τεττάρων, ἐνὸς ἐκάστου μνήμης ἕνεκα ἐφεξῆς αὐτὰ καταριθμήσασθαι.

Phileb.27.b ΠΡΩ Τί μὴν;

Phileb.27.c ΣΩ Πρῶτον μὲν τοίνυν ἄπειρον λέγω, δεύτερον δὲ πέρας, ἔπειτ' ἐκ τούτων τρίτον μεικτὴν καὶ γεγενημένην οὐσίαν· τὴν δὲ τῆς μείξεως αἰτίαν καὶ γενέσεως τετάρτην λέγων ἄρα μὴ πλημμελοῖν ἂν τι;

Phileb.27.c ΠΡΩ Καὶ πῶς;

Phileb.27.c ΣΩ Φέρε δὴ, τὸ μετὰ τοῦθ' ἡμῖν τίς ὁ λόγος, καὶ τί ποτε βουλευθέντες εἰς ταῦτα ἀφικόμεθα; ἄρ' οὐ τόδε ἦν; δευτερεῖα ἐζητοῦμεν πότερον ἡδονῆς γίγνοιτ' ἂν ἢ φρονήσεως. οὐχ οὕτως ἦν;

Phileb.27.c ΠΡΩ Οὕτω μὲν οὖν.

Phileb.27.c ΣΩ Ἄρ' οὖν ἴσως νῦν, ἐπειδὴ ταῦτα οὕτω διειλόμεθα, κάλλιον ἂν καὶ τὴν κρίσιν ἐπιτελεσαίμεθα πρώτου πέρι καὶ δευτέρου, περὶ ὧν δὴ τὸ πρῶτον ἡμφεσβητήσαμεν;

- Phileb.27.d ΠΡΩ Ἴσως.
- Phileb.27.d ΣΩ Ἴθι δὴ νικῶντα μὲν ἔθεμέν που τὸν μεικτὸν βίον ἡδονῆς τε καὶ φρονήσεως. ἦν οὕτως;
- Phileb.27.d ΠΡΩ Ἦν.
- Phileb.27.d ΣΩ Οὐκοῦν τοῦτον μὲν τὸν βίον ὀρῶμέν που τίς τέ ἐστι καὶ ὁποίου γένους;
- Phileb.27.d ΠΡΩ Πῶς γὰρ οὐ;
- Phileb.27.d ΣΩ Καὶ μέρος γ' αὐτὸν φήσομεν εἶναι τοῦ τρίτου οἶμαι γένους· οὐ γὰρ [ὁ] δυοῖν τινοῖν ἐστι [μικτὸς ἐκεῖνος] ἀλλὰ συμπάντων τῶν ἀπείρων ὑπὸ τοῦ πέρατος δεδεμένων, ὥστε ὀρθῶς ὁ νικηφόρος οὗτος βίος μέρος ἐκείνου γίγναιτ' ἄν.
- Phileb.27.e ΠΡΩ Ὅρθότατα μὲν οὖν.
- Phileb.27.e ΣΩ Εἶεν· τί δὲ ὁ σός, ὦ Φίληβε, ἡδὺς καὶ ἄμεικτος ὢν; ἐν τίνι γένει τῶν εἰρημένων λεγόμενος ὀρθῶς ἄν ποτε λέγοιτο; ὥδε δ' ἀποκρινάι μοι πρὶν ἀποφήνασθαι.
- Phileb.27.e ΦΙ Λέγε μόνον.
- Phileb.27.e ΣΩ Ἡδονὴ καὶ λύπη πέρας ἔχeton, ἢ τῶν τὸ μᾶλλον τε καὶ ἥττον δεχομένων ἐστόν;
- Phileb.28.a ΦΙ Ναί, τῶν τὸ μᾶλλον, ὦ Σώκρατες· οὐ γὰρ ἄν ἡδονὴ πᾶν ἀγαθὸν ἦν, εἰ μὴ ἄπειρον ἐτύγγανε πεφυκὸς καὶ πλήθει καὶ τῷ μᾶλλον.
- Phileb.28.b ΣΩ Οὐδέ γ' ἄν, ὦ Φίληβε, λύπη πᾶν κακόν· ὥστ' ἄλλο τι νῶν σκεπτέον ἢ τὴν τοῦ ἀπείρου φύσιν ὡς παρέχεται τι μέρος ταῖς ἡδοναῖς ἀγαθοῦ. τούτω δὴ σοι τῶν ἀπεράντων γε γένους ἔστων· φρόνησιν δὲ καὶ ἐπιστήμην καὶ νοῦν εἰς τί ποτε τῶν προειρημένων, ὦ Πρώταρχε τε καὶ Φίληβε, νῦν θέντες οὐκ ἄν ἀσεβοῖμεν; οὐ γὰρ μοι δοκεῖ σμικρὸς ἡμῖν εἶναι ὁ κίνδυνος κατορθώσασι καὶ μὴ περὶ τὸ νῦν ἐρωτώμενον.
- Phileb.28.b ΦΙ Σεμνύνεις γάρ, ὦ Σώκρατες, τὸν σεαυτοῦ θεόν.
- Phileb.28.b ΣΩ Καὶ γὰρ σύ, ὦ ἐταῖρε, τὴν σαυτοῦ· τὸ δ' ἐρωτώμενον ὅμως ἡμῖν λεκτέον.
- Phileb.28.b ΠΡΩ Ὅρθῶς τοι λέγει Σωκράτης, ὦ Φίληβε, καὶ αὐτῷ πειστέον.
- Phileb.28.b ΦΙ Οὐκοῦν ὑπὲρ ἐμοῦ σύ, Πρώταρχε, προήρησαι λέγειν;
- Phileb.28.c ΠΡΩ Πάνυ γε· νῦν μέντοι σχεδὸν ἀπορῶ, καὶ δέομαί γε, ὦ Σώκρατες, αὐτόν σε ἡμῖν γενέσθαι προφήτην, ἵνα μηδὲν ἡμεῖς σοι περὶ τὸν ἀγωνιστὴν ἐξαμαρτάνοντες παρὰ μέλος φθεγζώμεθα τι.
- Phileb.28.c ΣΩ Πειστέον, ὦ Πρώταρχε· οὐδὲ γὰρ χαλεπὸν οὐδὲν ἐπιτάττεις. ἀλλ' ὄντως σε ἐγώ, καθάπερ εἶπε Φίληβος, σεμνύνων ἐν τῷ παίζειν ἐθορύβησα, νοῦν καὶ ἐπιστήμην ἐρόμενος ὁποίου γένους εἶεν;
- Phileb.28.c ΠΡΩ Παντάπασί γε, ὦ Σώκρατες.
- Phileb.28.d ΣΩ Ἀλλὰ μὴν ῥάδιον· πάντες γὰρ συμφωνοῦσιν οἱ σοφοί, ἑαυτοὺς ὄντως σεμνύνοντες, ὡς νοῦς ἐστὶ βασιλεὺς ἡμῖν οὐρανοῦ τε καὶ γῆς. καὶ ἴσως εὖ λέγουσι. διὰ μακροτέρων δ', εἰ βούλει, τὴν σκέψιν αὐτοῦ τοῦ γένους ποιησώμεθα.
- Phileb.28.d ΠΡΩ Λέγ' ὅπως βούλει, μηδὲν μῆκος ἡμῖν ὑπολογιζόμενος, ὦ Σώκρατες, ὡς οὐκ ἀπεχθισόμενος.
- Phileb.28.d ΣΩ Καλῶς εἶπες. ἀρξώμεθα δέ πως ὥδε ἐπανερωτῶντες.
- Phileb.28.d ΠΡΩ Πῶς;
- Phileb.28.e ΣΩ Πότερον, ὦ Πρώταρχε, τὰ σύμπαντα καὶ τόδε τὸ καλούμενον ὅλον ἐπιτροπεύειν φῶμεν τὴν τοῦ ἀλόγου καὶ εἰκῇ δύναμιν καὶ τὸ ὅπῃ ἔτυχεν, ἢ τάναντία, καθάπερ οἱ πρόσθεν ἡμῶν ἔλεγον, νοῦν καὶ φρόνησιν τινα θαυμαστὴν συντάττουσαν διακυβερνᾶν;

- Phileb.28.e ΠΡΩ Οὐδέν τῶν αὐτῶν, ὧ θαυμάσιε Σώκρατες· ὁ μὲν γὰρ σὺ νῦν λέγεις, οὐδὲ ὅσιον εἶναί μοι φαίνεται. τὸ δὲ νοῦν πάντα διακοσμεῖν αὐτὰ φάναι καὶ τῆς ὀψεως τοῦ κόσμου καὶ ἡλίου καὶ σελήνης καὶ ἀστέρων καὶ πάσης τῆς περιφορᾶς ἄξιον, καὶ οὐκ ἄλλως ἔγωγ' ἂν ποτε περὶ αὐτῶν εἴποιμι οὐδ' ἂν δοξάσαιμι.
- Phileb.29.a ΣΩ Βούλει δῆτά τι καὶ ἡμεῖς τοῖς ἔμπροσθεν ὁμολογούμενον συμφήσωμεν ὡς ταῦθ' οὕτως ἔχει, καὶ μὴ μόνον οἰώμεθα δεῖν τὰλλότρια ἄνευ κινδύνου λέγειν, ἀλλὰ καὶ συγκινδυνεύωμεν καὶ μετέχωμεν τοῦ ψόγου, ὅταν ἀνὴρ δεινὸς φῇ ταῦτα μὴ οὕτως ἀλλ' ἀτάκτως ἔχειν;
- Phileb.29.a ΠΡΩ Πῶς γὰρ οὐκ ἂν βουλοίμην;
- Phileb.29.a ΣΩ Ἵθι δὴ, τὸν ἐπιόντα περὶ τούτων νῦν ἡμῖν λόγον ἄθρει.
- Phileb.29.a ΠΡΩ Λέγε μόνον.
- Phileb.29.b ΣΩ Τὰ περὶ τὴν τῶν σωμάτων φύσιν ἀπάντων τῶν ζώων, πῦρ καὶ ὕδωρ καὶ πνεῦμα καθορωμένον που καὶ γῆν καθάπερ οἱ χειμαζόμενοι, φασίν, ἐνόντα ἐν τῇ συστάσει.
- Phileb.29.b ΠΡΩ Καὶ μάλα· χειμαζόμεθα γὰρ ὄντως ὑπ' ἀπορίας ἐν τοῖς νῦν λόγοις.
- Phileb.29.b ΣΩ Φέρε δὴ, περὶ ἐκάστου τῶν παρ' ἡμῖν λαβὲ τὸ τοιόνδε.
- Phileb.29.b ΠΡΩ Ποῖον;
- Phileb.29.b ΣΩ Ὅτι μικρόν τε τούτων ἕκαστον παρ' ἡμῖν ἔνεστι καὶ φαῦλον καὶ οὐδαμῇ οὐδαμῶς εἰλικρινὲς ὃν καὶ τὴν δύναμιν οὐκ ἀξίαν τῆς φύσεως ἔχον. ἐν ἐνὶ δὲ λαβῶν περὶ πάντων νόει ταῦτόν. οἷον πῦρ ἔστι μὲν που παρ' ἡμῖν, ἔστι δ' ἐν τῷ παντί.
- Phileb.29.c ΠΡΩ Τί μήν;
- Phileb.29.c ΣΩ Οὐκοῦν σμικρὸν μὲν τι τὸ παρ' ἡμῖν καὶ ἀσθενὲς καὶ φαῦλον, τὸ δ' ἐν τῷ παντί πλήθει τε θαυμαστὸν καὶ κάλλει καὶ πάσῃ δυνάμει τῇ περὶ τὸ πῦρ οὔση.
- Phileb.29.c ΠΡΩ Καὶ μάλ' ἀληθὲς ὃ λέγεις.
- Phileb.29.c ΣΩ Τί δέ; τρέφεται καὶ γίγνεται ἐκ τούτου καὶ αὖξεται τὸ τοῦ παντός πῦρ ὑπὸ τοῦ παρ' ἡμῖν πυρός, ἢ τούναντίον ὑπ' ἐκείνου τό τ' ἐμὸν καὶ τὸ σὸν καὶ τὸ τῶν ἄλλων ζώων ἅπαντ' ἴσχει ταῦτα;
- Phileb.29.d ΠΡΩ Τοῦτο μὲν οὐδ' ἀποκρίσεως ἄξιον ἐρωτᾷς.
- Phileb.29.d ΣΩ Ὅρθῶς· ταῦτά γὰρ ἐρεῖς οἶμαι περὶ τε τῆς ἐν τοῖς ζώοις γῆς τῆς ἐνθάδε καὶ τῆς ἐν τῷ παντί, καὶ τῶν ἄλλων δὴ πάντων ὅσων ἠρώτησα ὀλίγον ἔμπροσθεν. οὕτως ἀποκρινῇ;
- Phileb.29.d ΠΡΩ Τίς γὰρ ἀποκρινόμενος ἄλλως ὑγιαίνων ἂν ποτε φανείη;
- Phileb.29.d ΣΩ Σχεδὸν οὐδ' ὅστισοῦν· ἀλλὰ τὸ μετὰ τοῦτο ἐξῆς ἔπου. πάντα γὰρ ἡμεῖς ταῦτα τὰ νυνδὴ λεχθέντα ἄρ' οὐκ εἰς ἐν συγκεκριμένα ἰδόντες ἐπωνομάσαμεν σῶμα;
- Phileb.29.e ΠΡΩ Τί μήν;
- Phileb.29.e ΣΩ Ταῦτόν δὴ λαβὲ καὶ περὶ τοῦδε ὃν κόσμον λέγομεν· [διὰ] τὸν αὐτὸν γὰρ τρόπον ἂν εἴη που σῶμα, σύνθετον ὃν ἐκ τῶν αὐτῶν.
- Phileb.29.e ΠΡΩ Ὅρθότατα λέγεις.
- Phileb.29.e ΣΩ Πότερον οὖν ἐκ τούτου τοῦ σώματος ὅλως τὸ παρ' ἡμῖν σῶμα ἢ ἐκ τοῦ παρ' ἡμῖν τοῦτο τρέφεται τε καὶ ὅσα νυνδὴ περὶ αὐτῶν εἴπομεν εἴληφέν τε καὶ ἔχει;
- Phileb.30.a ΠΡΩ Καὶ τοῦθ' ἕτερον, ὧ Σώκρατες, οὐκ ἄξιον ἐρωτήσεως.
- Phileb.30.a ΣΩ Τί δέ; τόδε ἄρα ἄξιον; ἢ πῶς ἐρεῖς;
- Phileb.30.a ΠΡΩ Λέγε τὸ ποῖον.

- Phileb.30.a ΣΩ Τὸ παρ' ἡμῖν σῶμα ἄρ' οὐ ψυχὴν φήσομεν ἔχειν;
- Phileb.30.a ΠΡΩ Δῆλον ὅτι φήσομεν.
- Phileb.30.a ΣΩ Πόθεν, ὦ φίλε Πρώταρχε, λαβόν, εἴπερ μὴ τό γε τοῦ παντὸς σῶμα ἔμψυχον ὃν ἐτύγχανε, ταῦτά γε ἔχον τούτῳ καὶ ἔτι πάντῃ καλλίονα;
- Phileb.30.a ΠΡΩ Δῆλον ὡς οὐδαμόθεν ἄλλοθεν, ὦ Σώκρατες.
- Phileb.30.c ΣΩ Οὐ γάρ που δοκοῦμέν γε, ὦ Πρώταρχε, τὰ τέτταρα ἐκεῖνα, πέρας καὶ ἄπειρον καὶ κοινὸν καὶ τὸ τῆς αἰτίας γένος ἐν ἅπασι τέταρτον ἐνόν, τοῦτο ἐν μὲν τοῖς παρ' ἡμῖν ψυχὴν τε παρέχον καὶ σωμασκίαν ἐμποιοῦν καὶ πταίσαντος σώματος ἱατρικὴν καὶ ἐν ἄλλοις ἄλλα συντιθὲν καὶ ἀκούμενον πᾶσαν καὶ παντοίαν σοφίαν ἐπικαλεῖσθαι, τῶν δ' αὐτῶν τούτων ὄντων ἐν ὅλῳ τε οὐρανῷ καὶ κατὰ μεγάλα μέρη, καὶ προσέτι καλῶν καὶ εἰλικρινῶν, ἐν τούτοις δ' οὐκ ἄρα μεμηχανῆσθαι τὴν τῶν καλλίστων καὶ τιμιωτάτων φύσιν.
- Phileb.30.c ΠΡΩ Ἄλλ' οὐδαμῶς τοῦτό γ' ἂν λόγον ἔχοι.
- Phileb.30.c ΣΩ Οὐκοῦν εἰ μὴ τοῦτο, μετ' ἐκείνου τοῦ λόγου ἂν ἐπόμενοι βέλτιον λέγοιμεν ὡς ἔστιν, ἃ πολλάκις εἰρήκαμεν, ἄπειρόν τε ἐν τῷ παντὶ πολὺ, καὶ πέρας ἱκανόν, καὶ τις ἐπ' αὐτοῖς αἰτία οὐ φαύλη, κοσμοῦσά τε καὶ συντάττουσα ἐνιαυτούς τε καὶ ὥρας καὶ μῆνας, σοφία καὶ νοῦς λεγομένη δικαιοτάτ' ἂν.
- Phileb.30.c ΠΡΩ Δικαιοτάτα δῆτα.
- Phileb.30.c ΣΩ Σοφία μὴν καὶ νοῦς ἄνευ ψυχῆς οὐκ ἂν ποτε γενοίσθην.
- Phileb.30.d ΠΡΩ Οὐ γὰρ οὖν.
- Phileb.30.d ΣΩ Οὐκοῦν ἐν μὲν τῇ τοῦ Διὸς ἐρεῖς φύσει βασιλικὴν μὲν ψυχὴν, βασιλικὸν δὲ νοῦν ἐγγίγνεσθαι διὰ τὴν τῆς αἰτίας δύναμιν, ἐν δ' ἄλλοις ἄλλα καλά, καθ' ὅτι φίλον ἐκάστοις λέγεσθαι.
- Phileb.30.d ΠΡΩ Μάλα γε.
- Phileb.30.d ΣΩ Τοῦτον δὴ τὸν λόγον ἡμᾶς μὴ τι μάτην δόξης, ὦ Πρώταρχε, εἰρηκέναι, ἀλλ' ἔστι τοῖς μὲν πάλοι ἀποφηνάμενοις ὡς αἰεὶ τοῦ παντὸς νοῦς ἄρχει σύμμαχος ἐκείνοις.
- Phileb.30.d ΠΡΩ Ἔστι γὰρ οὖν.
- Phileb.30.e ΣΩ Τῇ δέ γε ἐμῇ ζητήσῃ πεπορικῶς ἀπόκρισιν, ὅτι νοῦς ἐστὶ γένους τῆς τοῦ πάντων αἰτίου λεχθέντος [τῶν τετάρτων, [ὧν] ἦν ἡμῖν ἐν τοῦτο]. ἔχεις γὰρ δήπου νῦν ἡμῶν ἤδη τὴν ἀπόκρισιν.
- Phileb.30.e ΠΡΩ Ἔχω καὶ μάλα ἱκανῶς· καίτοι με ἀποκρινάμενος ἔλαθες.
- Phileb.30.e ΣΩ Ἀνάπαυλα γάρ, ὦ Πρώταρχε, τῆς σπουδῆς γίγνεται ἐνίοτε ἡ παιδιά.
- Phileb.31.a ΠΡΩ Καλῶς εἶπες.
- Phileb.31.a ΣΩ Νῦν δήπου, ὦ ἐταῖρε, οὐ μὲν γένους ἐστὶ καὶ τίνα ποτὲ δύναμιν κέκτηται, σχεδὸν ἐπιεικῶς ἡμῖν τὰ νῦν δεδήλωται.
- Phileb.31.a ΠΡΩ Πάνυ μὲν οὖν.
- Phileb.31.a ΣΩ Καὶ μὴν ἡδονῆς γε ὡσαύτως πάλοι τὸ γένος ἐφάνη.
- Phileb.31.a ΠΡΩ Καὶ μάλα.
- Phileb.31.b ΣΩ Μεμνώμεθα δὴ καὶ ταῦτα περὶ ἀμφοῖν, ὅτι νοῦς μὲν αἰτίας ἦν συγγενὴς καὶ τούτου σχεδὸν τοῦ γένους, ἡδονὴ δὲ ἄπειρός τε αὐτῇ καὶ τοῦ μήτε ἀρχὴν μήτε μέσα μήτε τέλος ἐν αὐτῷ ἄφ' ἑαυτοῦ ἔχοντος μηδὲ ἔξοντός ποτε γένους.
- Phileb.31.b ΠΡΩ Μεμνησόμεθα· πῶς γὰρ οὐ;

- Phileb.31.b ΣΩ Δεῖ δὴ τὸ μετὰ τοῦτο, ἐν ᾧ τέ ἐστιν ἐκάτερον αὐτοῖν καὶ διὰ τί πάθος γίγνεσθον ὁπότεν γίγνησθον ἰδεῖν ἡμᾶς, πρῶτον τὴν ἡδονήν· ὥσπερ τὸ γένος αὐτῆς πρότερον ἐβασανίσαμεν, οὕτω καὶ ταῦτα πρότερα. λύπης δὲ αὖ χωρὶς τὴν ἡδονὴν οὐκ ἂν ποτε δυναίμεθα ἱκανῶς βασανίσαι.
- Phileb.31.b ΠΡΩ Ἄλλ' εἰ ταύτη χρὴ πορεύεσθαι, ταύτη πορευώμεθα.
- Phileb.31.c ΣΩ Ἄρ' οὖν σοὶ καθάπερ ἐμοὶ φαίνεται τῆς γενέσεως αὐτῶν πέρι;
- Phileb.31.c ΠΡΩ Τὸ ποῖον;
- Phileb.31.c ΣΩ Ἐν τῷ κοινῷ μοι γένει ἅμα φαίνεσθον λύπη τε καὶ ἡδονὴ γίγνεσθαι κατὰ φύσιν.
- Phileb.31.c ΠΡΩ Κοινὸν δέ γε, ὦ φίλε Σώκρατες, ὑπομίμησκε ἡμᾶς τί ποτε τῶν προειρημένων βούλει δηλοῦν.
- Phileb.31.c ΣΩ Ἔσται ταῦτ' εἰς δύναμιν, ὦ θαυμάσιε.
- Phileb.31.c ΠΡΩ Καλῶς εἶπες.
- Phileb.31.c ΣΩ Κοινὸν τοίνυν ὑπακούωμεν ὃ δὴ τῶν τεττάρων τρίτον ἐλέγομεν.
- Phileb.31.d ΠΡΩ Ὁ μετὰ τὸ ἄπειρον καὶ πέρας ἔλεγες, ἐν ᾧ καὶ ὑγίειαν, οἶμαι δὲ καὶ ἁρμονίαν, ἐτίθεσο;
- Phileb.31.d ΣΩ Κάλλιστα εἶπες. τὸν νοῦν δὲ ὅτι μάλιστ' ἤδη πρόσεχε.
- Phileb.31.d ΠΡΩ Λέγε μόνον.
- Phileb.31.d ΣΩ Λέγω τοίνυν τῆς ἁρμονίας μὲν λυομένης ἡμῖν ἐν τοῖς ζώοις ἅμα λύσιν τῆς φύσεως καὶ γένεσιν ἀληθόνων ἐν τῷ τότε γίγνεσθαι χρόνῳ.
- Phileb.31.d ΠΡΩ Πάνυ λέγεις εἰκός.
- Phileb.31.e ΣΩ Πάλιν δὲ ἀρμοττομένης τε καὶ εἰς τὴν αὐτῆς φύσιν ἀπιούσης ἡδονὴν γίγνεσθαι λεκτέον, εἰ δεῖ δι' ὀλίγων περὶ μεγίστων ὅτι τάχιστα ῥηθῆναι.
- Phileb.31.e ΠΡΩ Οἶμαι μὲν σε ὀρθῶς λέγειν, ὦ Σώκρατες, ἐμφανέστερον δὲ ἔτι ταῦτά ταῦτα πειρώμεθα λέγειν.
- Phileb.31.e ΣΩ Οὐκοῦν τὰ δημόσια που καὶ περιφανῆ ῥᾶστον συννοεῖν;
- Phileb.31.e ΠΡΩ Ποῖα;
- Phileb.31.e ΣΩ Πείνη μὲν που λύσις καὶ λύπη;
- Phileb.31.e ΠΡΩ Ναί.
- Phileb.31.e ΣΩ Ἐδωδὴ δέ, πλήρωσις γιγνομένη πάλιν, ἡδονή;
- Phileb.31.e ΠΡΩ Ναί.
- Phileb.32.a ΣΩ Δίψος δ' αὖ φθορὰ καὶ λύπη [καὶ λύσις], ἡ δὲ τοῦ ὑγροῦ πάλιν τὸ ξηρανθὲν πληροῦσα δύναμις ἡδονή· διάκρισις δέ γ' αὖ καὶ διάλυσις ἡ παρὰ φύσιν, τοῦ πνίγους πάθη, λύπη, κατὰ φύσιν δὲ πάλιν ἀπόδοσις τε καὶ ψῦξις ἡδονή.
- Phileb.32.a ΠΡΩ Πάνυ μὲν οὖν.
- Phileb.32.b ΣΩ Καὶ ῥίγους ἡ μὲν παρὰ φύσιν τοῦ ζώου τῆς ὑγρότητος πῆξις λύπη· πάλιν δ' εἰς ταῦτὸν ἀπιόντων καὶ διακρινομένων ἡ κατὰ φύσιν ὁδὸς ἡδονή. καὶ ἐνὶ λόγῳ σκόπει εἴ σοι μέτριος ὁ λόγος ὅς ἂν φῇ τὸ ἐκ τῆς ἀπείρου καὶ πέρατος κατὰ φύσιν ἔμψυχον γεγονὸς εἶδος, ὅπερ ἔλεγον ἐν τῷ πρόσθεν, ὅταν μὲν τοῦτο φθείρηται, τὴν μὲν φθορὰν λύπην εἶναι, τὴν δ' εἰς τὴν αὐτῶν οὐσίαν ὁδόν, ταύτην δὲ αὖ πάλιν τὴν ἀναχώρησιν πάντων ἡδονήν.
- Phileb.32.b ΠΡΩ Ἔστω· δοκεῖ γάρ μοι τύπον γέ τινα ἔχειν.
- Phileb.32.b

ΣΩ Τοῦτο μὲν τοίνυν ἐν εἶδος τιθώμεθα λύπης τε καὶ ἡδονῆς ἐν τούτοις τοῖς πάθεσιν ἑκατέροις;

Phileb.32.b ΠΡΩ Κεῖσθω.

Phileb.32.c ΣΩ Τίθει τοίνυν αὐτῆς τῆς ψυχῆς κατὰ τὸ τούτων τῶν παθημάτων προσδόκημα τὸ μὲν πρὸ τῶν ἡδέων ἐλπιζόμενον ἡδὺ καὶ θαρραλέον, τὸ δὲ πρὸ τῶν λυπηρῶν φοβερὸν καὶ ἀλγεινόν.

Phileb.32.c ΠΡΩ Ἔστι γὰρ οὖν τοῦθ' ἡδονῆς καὶ λύπης ἕτερον εἶδος, τὸ χωρὶς τοῦ σώματος αὐτῆς τῆς ψυχῆς διὰ προσδοκίας γιγνόμενον.

Phileb.32.d ΣΩ Ὅρθως ὑπέλαβες. ἐν γὰρ τούτοις οἶμαι, κατὰ γε τὴν ἐμὴν δόξαν, εἰλικρινέσιν τε ἑκατέροις γιγνομένοις, ὡς δοκεῖ, καὶ ἀμείκτοις λύπης τε καὶ ἡδονῆς, ἐμφανὲς ἔσεσθαι τὸ περὶ τὴν ἡδονήν, πότερον ὅλον ἐστὶ τὸ γένος ἀσπαστόν, ἢ τοῦτο μὲν ἐτέρῳ τινὶ τῶν προειρημένων δοτέον ἡμῖν γενῶν, ἡδονῇ δὲ καὶ λύπῃ, καθάπερ θερμῷ καὶ ψυχρῷ καὶ πᾶσι τοῖς τοιούτοις, τοτὲ μὲν ἀσπαστέον αὐτά, τοτὲ δὲ οὐκ ἀσπαστέον, ὡς ἀγαθὰ μὲν οὐκ ὄντα, ἐνίοτε δὲ καὶ ἔνια δεχόμενα τὴν τῶν ἀγαθῶν ἔστιν ὅτε φύσιν.

Phileb.32.d ΠΡΩ Ὅρθότατα λέγεις, ὅτι ταύτη πη δεῖ διαπορηθῆναι τὸ νῦν μεταδιωκόμενον.

Phileb.32.e ΣΩ Πρῶτον μὲν τοίνυν τόδε συνίδωμεν· [ὡς] εἶπερ ὄντως ἔστι τὸ λεγόμενον, διαφθειρομένων μὲν αὐτῶν ἀλγηδῶν, ἀνασφζομένων δὲ ἡδονή, τῶν μήτε διαφθειρομένων μήτε ἀνασφζομένων ἐννοήσωμεν πέρι, τίνα ποτὲ ἔξιν δεῖ τότε ἐν ἐκάστοις εἶναι τοῖς ζώοις, ὅταν οὕτως ἴσχη. σφόδρα δὲ προσέχων τὸν νοῦν εἶπέ· ἄρα οὐ πᾶσα ἀνάγκη πᾶν ἐν τῷ τότε χρόνῳ ζῶον μήτε τι λυπεῖσθαι μήτε ἡδεσθαι μήτε μέγα μήτε σμικρόν;

Phileb.32.e ΠΡΩ Ἀνάγκη μὲν οὖν.

Phileb.33.a ΣΩ Οὐκοῦν ἔστι τις τρίτη ἡμῶν ἢ τοιαύτη διάθεσις παρά τε τὴν τοῦ χαίροντος καὶ παρά τὴν τοῦ λυπουμένου;

Phileb.33.a ΠΡΩ Τί μήν;

Phileb.33.a ΣΩ Ἄγε δὴ τοίνυν, ταύτης προθυμοῦ μεμνήσθαι. πρὸς γὰρ τὴν τῆς ἡδονῆς κρίσιν οὐ σμικρόν μεμνήσθαι ταύτην ἔσθ' ἡμῖν ἢ μή. βραχὺ δέ τι περὶ αὐτῆς, εἰ βούλει, διαπεράνωμεν.

Phileb.33.a ΠΡΩ Λέγε ποῖον.

Phileb.33.b ΣΩ [Τῷ] τὸν τοῦ φρονεῖν [ἐλομένῳ] βίον οἶσθ' ὡς τοῦτον τὸν τρόπον οὐδὲν ἀποκωλύει ζῆν.

Phileb.33.b ΠΡΩ Τὸν τοῦ μὴ χαίρειν μηδὲ λυπεῖσθαι λέγεις;

Phileb.33.b ΣΩ Ἐρρήθη γάρ που τότε ἐν τῇ παραβολῇ τῶν βίων μηδὲν δεῖν μήτε μέγα μήτε σμικρόν χαίρειν τῷ τὸν τοῦ νοεῖν καὶ φρονεῖν βίον ἐλομένῳ.

Phileb.33.b ΠΡΩ Καὶ μάλα οὕτως ἐρρήθη.

Phileb.33.b ΣΩ Οὐκοῦν οὕτως ἂν ἐκείνῳ γε ὑπάρχοι· καὶ ἴσως οὐδὲν ἄτοπον εἰ πάντων τῶν βίων ἐστὶ θειότατος.

Phileb.33.b ΠΡΩ Οὔκουν εἰκὸς γε οὔτε χαίρειν θεοὺς οὔτε τὸ ἐναντίον.

Phileb.33.c ΣΩ Πάνυ μὲν οὖν οὐκ εἰκὸς· ἄσχημον γοῦν αὐτῶν ἑκάτερον γιγνόμενόν ἐστιν. ἀλλὰ δὴ τοῦτο μὲν ἔτι καὶ εἰς αὐθις ἐπισκεψόμεθα, ἐὰν πρὸς λόγον τι ᾦ, καὶ τῷ νῶ πρὸς τὰ δευτερεῖα, ἐὰν μὴ πρὸς τὰ πρωτεῖα δυνώμεθα προσθεῖναι, προσθήσομεν.

Phileb.33.c ΠΡΩ Ὅρθότατα λέγεις.

Phileb.33.c ΣΩ Καὶ μὴν τό γε ἕτερον εἶδος τῶν ἡδονῶν, ὃ τῆς ψυχῆς αὐτῆς ἔφαμεν εἶναι, διὰ μνήμης πᾶν ἐστὶ γεγονός.

Phileb.33.c ΠΡΩ Πῶς;

Phileb.33.d

- ΣΩ Μνήμην, ὡς ἔοικεν, ὅτι ποτ' ἔστιν πρότερον ἀναληπτέον, καὶ κινδυνεύει πάλιν ἔτι πρότερον αἰσθησιν μνήμης, εἰ μέλλει τὰ περὶ ταῦθ' ἡμῖν κατὰ τρόπον φανερά πη γενήσεσθαι.
- Phileb.33.d ΠΡΩ Πῶς φής;
- Phileb.33.d ΣΩ Θὲς τῶν περὶ τὸ σῶμα ἡμῶν ἐκάστοτε παθημάτων τὰ μὲν ἐν τῷ σώματι κατασβεννύμενα πρὶν ἐπὶ τὴν ψυχὴν διεξελθεῖν ἀπαθῇ ἐκείνην ἐάσαντα, τὰ δὲ δι' ἀμφοῖν ἰόντα καὶ τινα ὥσπερ σεισμὸν ἐντιθέντα ἴδιόν τε καὶ κοινὸν ἐκατέρω.
- Phileb.33.d ΠΡΩ Κεῖσθω.
- Phileb.33.e ΣΩ Τὰ μὲν δὴ μὴ δι' ἀμφοῖν ἰόντα ἐὰν τὴν ψυχὴν ἡμῶν φῶμεν λανθάνειν, τὰ δὲ δι' ἀμφοῖν μὴ λανθάνειν, ἄρ' ὀρθότατα ἐροῦμεν;
- Phileb.33.e ΠΡΩ Πῶς γὰρ οὐ;
- Phileb.33.e ΣΩ Τὸ τοίνυν λεληθέναι μηδαμῶς ὑπολάβης ὡς λέγω λήθης ἐνταῦθά που γένεσιν· ἔστι γὰρ λήθη μνήμης ἔξοδος, ἡ δ' ἐν τῷ λεγομένῳ νῦν οὐπω γέγονε. τοῦ δὴ μήτε ὄντος μήτε γεγονότος πῶ γίγνεσθαι φάναι τινὰ ἀποβολὴν ἄτοπον. ἦ γάρ;
- Phileb.33.e ΠΡΩ Τί μήν;
- Phileb.33.e ΣΩ Τὰ τοίνυν ὀνόματα μετάβαλε μόνον.
- Phileb.33.e ΠΡΩ Πῶς;
- Phileb.34.a ΣΩ Ἄντι μὲν τοῦ λεληθέναι τὴν ψυχὴν, ὅταν ἀπαθῆς αὕτη γίγνηται τῶν σεισμῶν τῶν τοῦ σώματος, ἦν νῦν λήθην καλεῖς ἀναισθησίαν ἐπονόμασον.
- Phileb.34.a ΠΡΩ Ἔμαθον.
- Phileb.34.a ΣΩ Τὸ δ' ἐν ἐνὶ πάθει τὴν ψυχὴν καὶ τὸ σῶμα κοινῇ γιγνόμενον κοινῇ καὶ κινεῖσθαι, ταύτην δ' αὖ τὴν κίνησιν ὀνομάζων αἰσθησιν οὐκ ἀπὸ τρόπου φθέγγοι' ἄν.
- Phileb.34.a ΠΡΩ Ἀληθέστατα λέγεις.
- Phileb.34.a ΣΩ Οὐκοῦν ἤδη μαθησόμεθα καλεῖν τὴν αἴσθησιν;
- Phileb.34.a ΠΡΩ Τί μήν;
- Phileb.34.b ΣΩ Σωτηρίαν τοίνυν αἰσθήσεως τὴν μνήμην λέγων ὀρθῶς ἂν τις λέγοι κατὰ γὰρ τὴν ἐμὴν δόξαν.
- Phileb.34.b ΠΡΩ Ὅρθῶς γὰρ οὖν.
- Phileb.34.b ΣΩ Μνήμης δὲ ἀνάμνησιν ἄρ' οὐ διαφέρουσιν λέγομεν;
- Phileb.34.b ΠΡΩ Ἴσως.
- Phileb.34.b ΣΩ Ἄρ' οὖν οὐ τόδε;
- Phileb.34.b ΠΡΩ Τὸ ποῖον;
- Phileb.34.b ΣΩ Ὅταν ἂ μετὰ τοῦ σώματος ἔπασχεν ποθ' ἡ ψυχὴ, ταῦτ' ἄνευ τοῦ σώματος αὕτη ἐν ἑαυτῇ ὅτι μάλιστα ἀναλαμβάνη, τότε ἀναμνησέσθαι που λέγομεν. ἦ γάρ;
- Phileb.34.b ΠΡΩ Πάνυ μὲν οὖν.
- Phileb.34.c ΣΩ Καὶ μὴν καὶ ὅταν ἀπολέσασα μνήμην εἴτ' αἰσθήσεως εἴτ' αὖ μαθήματος αὐτῆς ταύτην ἀναπολήσῃ πάλιν αὕτη ἐν ἑαυτῇ, καὶ ταῦτα σύμπαντα ἀναμνήσεις [καὶ μνήμας] που λέγομεν.
- Phileb.34.c ΠΡΩ Ὅρθῶς λέγεις.
- Phileb.34.c ΣΩ Οὐδὲν δὴ χάριν ἅπαντ' εἴρηται ταῦτ', ἔστι τόδε.
- Phileb.34.c ΠΡΩ Τὸ ποῖον;

- Phileb.34.c ΣΩ Ἵνα πη τὴν ψυχῆς ἡδονὴν χωρὶς σώματος ὅτι μάλιστα καὶ ἐναργέστατα λάβοιμεν, καὶ ἅμα ἐπιθυμίαν· διὰ γὰρ τούτων πως ταῦτα ἀμφοτέρω εἴκειν δηλοῦσθαι.
- Phileb.34.c ΠΡΩ Λέγωμεν τοίνυν, ὦ Σώκρατες, ἤδη τὸ μετὰ ταῦτα.
- Phileb.34.d ΣΩ Πολλὰ γε περὶ γένεσιν ἡδονῆς καὶ πᾶσαν [τὴν] μορφήν αὐτῆς ἀναγκαῖον, ὡς εἴκει, λέγοντας σκοπεῖν. καὶ γὰρ νῦν πρότερον ἔτι φαίνεται ληπτέον ἐπιθυμίαν εἶναι τί ποτ' ἔστι καὶ ποῦ γίγνεται.
- Phileb.34.d ΠΡΩ Σκοπῶμεν τοίνυν· οὐδὲν γὰρ ἀπολοῦμεν.
- Phileb.34.d ΣΩ Ἀπολοῦμεν μὲν οὖν [καὶ] ταῦτά γε, ὦ Πρώταρχε· εὐρόντες δ' νῦν ζητοῦμεν, ἀπολοῦμεν τὴν περὶ αὐτὰ ταῦτα ἀπορίαν.
- Phileb.34.d ΠΡΩ Ὁρθῶς ἡμύνω· τὸ δ' ἐφεξῆς τούτοις πειρώμεθα λέγειν.
- Phileb.34.e ΣΩ Οὐκοῦν νυνδὴ πείνην τε καὶ δίψος καὶ πολλὰ ἕτερα τοιαῦτα ἔφαμεν εἶναι τινὰς ἐπιθυμίας;
- Phileb.34.e ΠΡΩ Σφόδρα γε.
- Phileb.34.e ΣΩ Πρὸς τί ποτε ἄρα ταῦτ' ὅν βλέψαντες οὕτω πολὺ διαφέροντα ταῦθ' ἐνὶ προσαγορευόμεν ὀνόματι;
- Phileb.34.e ΠΡΩ Μὰ Δί' οὐ ῥάδιον ἴσως εἰπεῖν, ὦ Σώκρατες, ἀλλ' ὅμως λεκτέον.
- Phileb.34.e ΣΩ Ἐκεῖθεν δὴ ἐκ τῶν αὐτῶν πάλιν ἀναλάβωμεν.
- Phileb.34.e ΠΡΩ Πόθεν δὴ;
- Phileb.34.e ΣΩ Διψῇ γέ που λέγομεν ἐκάστοτέ τι;
- Phileb.34.e ΠΡΩ Πῶς δ' οὐ;
- Phileb.34.e ΣΩ Τοῦτο δέ γ' ἔστι κενούται;
- Phileb.34.e ΠΡΩ Τί μήν;
- Phileb.34.e ΣΩ Ἄρ' οὖν τὸ δίψος ἐστὶν ἐπιθυμία;
- Phileb.35.a ΠΡΩ Ναί, πώματός γε.
- Phileb.35.a ΣΩ Πώματος, ἢ πληρώσεως πώματος;
- Phileb.35.a ΠΡΩ Οἶμαι μὲν πληρώσεως.
- Phileb.35.a ΣΩ Ὁ κενούμενος ἡμῶν ἄρα, ὡς εἴκειν, ἐπιθυμεῖ τῶν ἐναντίων ἢ πάσχει· κενούμενος γὰρ ἐρᾷ πληροῦσθαι.
- Phileb.35.a ΠΡΩ Σαφέστατά γε.
- Phileb.35.a ΣΩ Τί οὖν; ὁ τὸ πρῶτον κενούμενος ἔστιν ὁπόθεν εἴτ' αἰσθήσει πληρώσεως ἐφάπτοιτ' ἂν εἴτε μνήμη, τούτου δ' μήτ' ἐν τῷ νῦν χρόνῳ πάσχει μήτ' ἐν τῷ πρόσθεν πώποτε ἔπαθεν;
- Phileb.35.b ΠΡΩ Καὶ πῶς;
- Phileb.35.b ΣΩ Ἀλλὰ μὴν ὅ γε ἐπιθυμῶν τινὸς ἐπιθυμεῖ, φαμέν.
- Phileb.35.b ΠΡΩ Πῶς γὰρ οὐ;
- Phileb.35.b ΣΩ Οὐκ ἄρα ὅ γε πάσχει, τούτου ἐπιθυμεῖ. διψῇ γάρ, τοῦτο δὲ κένωσις· ὁ δ' ἐπιθυμεῖ πληρώσεως.
- Phileb.35.b ΠΡΩ Ναί.
- Phileb.35.b ΣΩ Πληρώσεώς γ' ἄρα πῇ τι τῶν τοῦ διψῶντος ἂν ἐφάπτοιτο.
- Phileb.35.b ΠΡΩ Ἀναγκαῖον.
- Phileb.35.b ΣΩ Τὸ μὲν δὴ σῶμα ἀδύνατον· κενούται γὰρ που.

- Phileb.35.b ΠΡΩ Ναί.
- Phileb.35.c ΣΩ Τὴν ψυχὴν ἄρα τῆς πληρώσεως ἐφάπτεσθαι λοιπόν, τῇ μνήμῃ δῆλον ὅτι· τῷ γὰρ ἂν ἔτ' ἄλλω ἐφάψαιτο;
- Phileb.35.c ΠΡΩ Σχεδὸν οὐδενί.
- Phileb.35.c ΣΩ Μανθάνομεν οὖν ὃ συμβέβηχ' ἡμῖν ἐκ τούτων τῶν λόγων;
- Phileb.35.c ΠΡΩ Τὸ ποῖον;
- Phileb.35.c ΣΩ Σώματος ἐπιθυμίαν οὐ φησιν ἡμῖν οὗτος ὁ λόγος γίνεσθαι.
- Phileb.35.c ΠΡΩ Πῶς;
- Phileb.35.c ΣΩ Ὅτι τοῖς ἐκείνου παθήμασιν ἐναντίαν αἰὲ παντὸς ζώου μηνύει τὴν ἐπιχείρησιν.
- Phileb.35.c ΠΡΩ Καὶ μάλα.
- Phileb.35.c ΣΩ Ἡ δ' ὁρμή γε ἐπὶ τὸνναντίον ἄγουσα ἢ τὰ παθήματα δηλοῖ που μνήμην οὖσαν τῶν τοῖς παθήμασιν ἐναντίων.
- Phileb.35.d ΠΡΩ Πάνυ γε.
- Phileb.35.d ΣΩ Τὴν ἄρα ἐπάγουσαν ἐπὶ τὰ ἐπιθυμούμενα ἀποδείξας μνήμην ὁ λόγος ψυχῆς σύμπασαν τὴν τε ὁρμὴν καὶ ἐπιθυμίαν καὶ τὴν ἀρχὴν τοῦ ζώου παντὸς ἀπέφηνεν.
- Phileb.35.d ΠΡΩ Ὁρθότατα.
- Phileb.35.d ΣΩ Διψῆν ἄρα ἡμῶν τὸ σῶμα ἢ πεινῆν ἢ τι τῶν τοιούτων πάσχειν οὐδαμῇ ὁ λόγος αἰρεῖ.
- Phileb.35.d ΠΡΩ Ἀληθέστατα.
- Phileb.35.e ΣΩ Ἔτι δὴ καὶ τόδε περὶ ταῦτα ταῦτα κατανοήσωμεν. βίου γὰρ εἶδος τί μοι φαίνεται βούλεσθαι δηλοῦν ὁ λόγος ἡμῖν ἐν τούτοις αὐτοῖς.
- Phileb.35.e ΠΡΩ Ἐν τίσι καὶ ποίου περὶ βίου φράζεις;
- Phileb.35.e ΣΩ Ἐν τῷ πληροῦσθαι καὶ κενοῦσθαι καὶ πᾶσιν ὅσα περὶ σωτηρίαν τέ ἐστι τῶν ζώων καὶ τὴν φθοράν, καὶ εἴ τις τούτων ἐν ἑκατέρῳ γιγνόμενος ἡμῶν ἀλγεῖ, τότε δὲ χαίρει κατὰ τὰς μεταβολάς.
- Phileb.35.e ΠΡΩ Ἔστι ταῦτα.
- Phileb.35.e ΣΩ Τί δ' ὅταν ἐν μέσῳ τούτων γίγνηται;
- Phileb.35.e ΠΡΩ Πῶς ἐν μέσῳ;
- Phileb.36.a ΣΩ Διὰ μὲν τὸ πάθος ἀλγῆ, μεμνηταὶ δὲ τῶν ἡδέων <ῶν> γενομένων παύοιτ' ἂν τῆς ἀλγηδόνης, πληρῶται δὲ μήπω· τί τότε; φῶμεν ἢ μὴ φῶμεν αὐτὸν ἐν μέσῳ τῶν παθημάτων εἶναι;
- Phileb.36.a ΠΡΩ Φῶμεν μὲν οὖν.
- Phileb.36.a ΣΩ Πότερον ἀλγοῦνθ' ὅλως ἢ χαίροντα;
- Phileb.36.a ΠΡΩ Μὰ Δί', ἀλλὰ διπλῇ τινὶ λύπῃ λυπούμενον, κατὰ μὲν τὸ σῶμα ἐν τῷ παθήματι, κατὰ δὲ τὴν ψυχὴν προσδοκίας τινὶ πόθῳ.
- Phileb.36.b ΣΩ Πῶς, ὦ Πρώταρχε, τὸ διπλοῦν τῆς λύπης εἶπες; ἄρ' οὐκ ἔστι μὲν ὅτε τις ἡμῶν κενούμενος ἐν ἐλπίδι φανερεῖ τοῦ πληρωθῆσεσθαι καθέστηκε, τότε δὲ τὸνναντίον ἀνελπίστως ἔχει;
- Phileb.36.b ΠΡΩ Καὶ μάλα γε.
- Phileb.36.b ΣΩ Μῶν οὖν οὐχὶ ἐλπίζων μὲν πληρωθῆσεσθαι τῷ μεμνησθαι δοκεῖ σοι χαίρειν, ἅμα δὲ κενούμενος ἐν τούτοις [τοῖς χρόνοις] ἀλγεῖν;
- Phileb.36.b ΠΡΩ Ἀνάγκη.

- Phileb.36.b ΣΩ Τότε ἄρ' ἄνθρωπος καὶ τᾶλλα ζῶα λυπεῖται τε ἅμα καὶ χαίρει.
- Phileb.36.b ΠΡΩ Κινδυνεύει.
- Phileb.36.c ΣΩ Τί δ' ὅταν ἀνελπίστως ἔχῃ κενούμενος τεύξεσθαι πληρώσεως; ἄρ' οὐ τότε τὸ διπλοῦν γίγνεται ἂν περὶ τὰς λύπας πάθος, ὃ σὺ νυνδὴ κατιδὼν ὥηθης ἀπλῶς εἶναι διπλοῦν;
- Phileb.36.c ΠΡΩ Ἀληθέστατα, ὦ Σώκρατες.
- Phileb.36.c ΣΩ Ταύτη δὴ τῇ σκέψει τούτων τῶν παθημάτων τόδε χρῶμεθα.
- Phileb.36.c ΠΡΩ Τὸ ποῖον;
- Phileb.36.c ΣΩ Πότερον ἀληθεῖς ταύτας τὰς λύπας τε καὶ ἡδονὰς ἢ ψευδεῖς εἶναι λέξομεν; ἢ τὰς μὲν τινὰς ἀληθεῖς, τὰς δ' οὐ;
- Phileb.36.c ΠΡΩ Πῶς δ', ὦ Σώκρατες, ἂν εἶεν ψευδεῖς ἡδοναὶ ἢ λῦπαι;
- Phileb.36.d ΣΩ Πῶς δέ, ὦ Πρώταρχε, φόβοι ἂν ἀληθεῖς ἢ ψευδεῖς, ἢ προσδοκίαι ἀληθεῖς ἢ μή, ἢ δόξαι ἀληθεῖς ἢ ψευδεῖς;
- Phileb.36.d ΠΡΩ Δόξας μὲν ἔγωγ' ἂν που συγχωροίην, τὰ δ' ἕτερα ταῦτ' οὐκ ἂν.
- Phileb.36.d ΣΩ Πῶς φῆς; λόγον μέντοι τινὰ κινδυνεύομεν οὐ πάνυ σμικρὸν ἐπεγείρειν.
- Phileb.36.d ΠΡΩ Ἀληθῆ λέγεις.
- Phileb.36.d ΣΩ Ἀλλ' εἰ πρὸς τὰ παρεληλυθότα, ὦ παῖ 'κείνου τάνδρός, προσήκοντα, τοῦτο σκεπτέον.
- Phileb.36.d ΠΡΩ Ἴσως τοῦτό γε.
- Phileb.36.d ΣΩ Χαίρειν τοίνυν δεῖ λέγειν τοῖς ἄλλοις μήκεσιν ἢ καὶ ὁτῶ οὖν τῶν παρὰ τὸ προσῆκον λεγομένων.
- Phileb.36.e ΠΡΩ Ὁρθῶς.
- Phileb.36.e ΣΩ Λέγε δὴ μοι· θαῦμα γάρ μέ γε ἔχει διὰ τέλους αἰεὶ περὶ τὰ αὐτὰ ἃ νυνδὴ προυθέμεθα ἀπορήματα. πῶς δὴ φῆς; ψευδεῖς, αἱ δ' ἀληθεῖς οὐκ εἰσὶν ἡδοναί;
- Phileb.36.e ΠΡΩ Πῶς γὰρ ἂν;
- Phileb.36.e ΣΩ Οὔτε δὴ ὄναρ οὔθ' ὕπαρ, ὡς φῆς, [ἐστίν] οὔτ' ἐν μανίαις οὔτ' ἐν παραφροσύναις οὐδεὶς ἔσθ' ὅστις ποτὲ δοκεῖ μὲν χαίρειν, χαίρει δὲ οὐδαμῶς, οὐδ' αὖ δοκεῖ μὲν λυπεῖσθαι, λυπεῖται δ' οὔ.
- Phileb.36.e ΠΡΩ Πάνθ' οὕτω ταῦτα, ὦ Σώκρατες, ἔχειν πάντες ὑπειλήφαμεν.
- Phileb.36.e ΣΩ Ἄρ' οὖν ὀρθῶς; ἢ σκεπτέον εἴτ' ὀρθῶς εἴτε μὴ ταῦτα λέγεται;
- Phileb.37.a ΠΡΩ Σκεπτέον, ὥς γ' ἐγὼ φαίην ἂν.
- Phileb.37.a ΣΩ Διορισώμεθα δὴ σαφέστερον ἔτι τὸ νυνδὴ λεγόμενον ἡδονῆς τε πέρι καὶ δόξης. ἔστιν γὰρ πού τι δοξάζειν ἡμῖν;
- Phileb.37.a ΠΡΩ Ναί.
- Phileb.37.a ΣΩ Καὶ ἡδεσθαι;
- Phileb.37.a ΠΡΩ Ναί.
- Phileb.37.a ΣΩ Καὶ μὴν καὶ τὸ δοξαζόμενόν ἐστὶ τι;
- Phileb.37.a ΠΡΩ Πῶς δ' οὔ;
- Phileb.37.a ΣΩ Καὶ τό γε ᾧ τὸ ἡδόμενον ἡδεταί;
- Phileb.37.a ΠΡΩ Καὶ πάνυ γε.
- Phileb.37.b ΣΩ Οὐκοῦν τὸ δοξάζον, ἅντε ὀρθῶς ἅντε μὴ ὀρθῶς δοξάζῃ, τό γε δοξάζειν ὄντως οὐδέποτε ἀπόλλυσιν.

- Phileb.37.b ΠΡΩ Πῶς γὰρ ἄν;
- Phileb.37.b ΣΩ Οὐκοῦν καὶ τὸ ἡδόμενον, ἄντε ὀρθῶς ἄντε μὴ ὀρθῶς ἥδηται, τό γε ὄντως ἥδεσθαι δῆλον ὡς οὐδέποτ' ἀπολεῖ.
- Phileb.37.b ΠΡΩ Ναί, καὶ τοῦθ' οὕτως ἔχει.
- Phileb.37.b ΣΩ Ὅτω ποτὲ οὖν δὴ τρόπῳ δόξα ψευδῆς τε καὶ ἀληθῆς ἡμῖν φιλεῖ γίνεσθαι, τὸ δὲ τῆς ἡδονῆς μόνον ἀληθές, δοξάζειν δ' ὄντως καὶ χαίρειν ἀμφοτέρω ὁμοίως εἴληχεν
〈σκεπτέον〉 .
- Phileb.37.b ΠΡΩ Σκεπτέον.
- Phileb.37.c ΣΩ Ἄρ' ὅτι δόξη μὲν ἐπιγίνεσθον ψευδός τε καὶ ἀληθές, καὶ ἐγένετο οὐ μόνον δόξα διὰ ταῦτα ἀλλὰ καὶ ποιὰ τις ἐκατέρα, σκεπτέον φῆς τοῦτ' εἶναι;
- Phileb.37.c ΠΡΩ Ναί.
- Phileb.37.c ΣΩ Πρὸς δέ γε τούτοις, εἰ καὶ τὸ παράπαν ἡμῖν τὰ μὲν ἐστὶ ποί' ἄττα, ἡδονὴ δὲ καὶ λύπη μόνον ἅπερ ἐστί, ποιῶ τινε δὲ οὐ γίνεσθον, καὶ ταῦθ' ἡμῖν διομολογητέον.
- Phileb.37.c ΠΡΩ Δῆλον.
- Phileb.37.d ΣΩ Ἄλλ' οὐδὲν τοῦτό γε χαλεπὸν ἰδεῖν, ὅτι καὶ ποιῶ τινε· πάλαι γὰρ εἵπομεν ὅτι μεγάλα τε καὶ σμικραὶ καὶ σφοδρά ἐκατέραι γίνονται, λῦπαί τε καὶ ἡδοναί.
- Phileb.37.d ΠΡΩ Παντάπασι μὲν οὖν.
- Phileb.37.d ΣΩ Ἄν δέ γε πονηρία τούτων, ὧ Πρώταρχε, προσγίγνηται τινι, πονηρὰν μὲν φήσομεν οὕτω γίνεσθαι δόξαν, πονηρὰν δὲ καὶ ἡδονήν;
- Phileb.37.d ΠΡΩ Ἀλλὰ τί μήν, ὧ Σώκρατες;
- Phileb.37.d ΣΩ Τί δ', ἂν ὀρθότης ἢ τούναντίον ὀρθότητι τινὶ τούτων προσγίγνηται; μὴ οὐκ ὀρθὴν μὲν δόξαν ἐροῦμεν, ἂν ὀρθότητα ἴσχη, ταῦτὸν δὲ ἡδονήν;
- Phileb.37.e ΠΡΩ Ἀναγκαῖον.
- Phileb.37.e ΣΩ Ἄν δέ γε ἀμαρτανόμενον τὸ δοξαζόμενον ᾗ, τὴν δόξαν τότε ἀμαρτάνουσάν γε οὐκ ὀρθὴν ὁμολογητέον οὐδ' ὀρθῶς δοξάζουσιν;
- Phileb.37.e ΠΡΩ Πῶς γὰρ ἄν;
- Phileb.37.e ΣΩ Τί δ', ἂν αὖ λύπην ἢ τινα ἡδονὴν περὶ τὸ ἐφ' ᾧ λυπεῖται ἢ τούναντίον ἀμαρτάνουσιν ἐφορῶμεν, ὀρθὴν ἢ χρηστὴν ἢ τι τῶν καλῶν ὀνομάτων αὐτῇ προσθήσομεν;
- Phileb.37.e ΠΡΩ Ἄλλ' οὐχ οἷόν τε, εἴπερ ἀμαρτήσεται γε ἡδονή.
- Phileb.37.e ΣΩ Καὶ μὴν ἔοικέν γε ἡδονὴ πολλάκις οὐ μετὰ δόξης ὀρθῆς ἀλλὰ μετὰ ψεύδους ἡμῖν γίνεσθαι.
- Phileb.38.a ΠΡΩ Πῶς γὰρ οὐ; καὶ τὴν μὲν δόξαν γε, ὧ Σώκρατες, ἐν τῷ τοιούτῳ καὶ τότε λέγομεν ψευδῇ, τὴν δ' ἡδονὴν αὐτὴν οὐδεὶς ἄν ποτε προσείποι ψευδῇ.
- Phileb.38.a ΣΩ Ἀλλὰ προθύμως ἀμύνεις τῷ τῆς ἡδονῆς, ὧ Πρώταρχε, λόγῳ τὰ νῦν.
- Phileb.38.a ΠΡΩ Οὐδέν γε, ἀλλ' ἅπερ ἀκούω λέγω.
- Phileb.38.b ΣΩ Διαφέρει δ' ἡμῖν οὐδέν, ὧ ἐταῖρε, ἢ μετὰ δόξης τε ὀρθῆς καὶ μετ' ἐπιστήμης ἡδονὴ τῆς μετὰ τοῦ ψεύδους καὶ ἀγνοίας πολλάκις ἐκάστοις ἡμῶν ἐγγιγνομένης;
- Phileb.38.b ΠΡΩ Εἰκὸς γοῦν μὴ σμικρὸν διαφέρειν.
- Phileb.38.b ΣΩ Τῆς δὴ διαφορᾶς αὐτοῖν ἐπὶ θεωρίαν ἔλθωμεν.
- Phileb.38.b ΠΡΩ Ἄγ' ὅπη σοι φαίνεται.
- Phileb.38.b

ΣΩ Τῆδε δὴ ἄγω.

Phileb.38.b ΠΡΩ Πῆ;

Phileb.38.b ΣΩ Δόξα, φαμέν, ἡμῖν ἔστι μὲν ψευδής, ἔστι δὲ καὶ ἀληθής;

Phileb.38.b ΠΡΩ Ἔστιν.

Phileb.38.b ΣΩ Ἐπεται μὴν ταύταις, ὃ νυνδὴ ἐλέγομεν, ἡδονὴ καὶ λύπη πολλάκις, ἀληθεῖ καὶ ψευδεῖ δόξῃ λέγω.

Phileb.38.b ΠΡΩ Πάνυ γε.

Phileb.38.c ΣΩ Οὐκοῦν ἐκ μνήμης τε καὶ αἰσθήσεως δόξα ἡμῖν καὶ τὸ διαδοξάζειν ἐγχειρεῖν γίγνεθ' ἐκάστοτε;

Phileb.38.c ΠΡΩ Καὶ μάλα.

Phileb.38.c ΣΩ Ἄρ' οὖν ἡμᾶς ὥδε περὶ ταῦτα ἀναγκαῖον ἡγοῦμεθ' ἴσχειν;

Phileb.38.c ΠΡΩ Πῶς;

Phileb.38.c ΣΩ Πολλάκις ἰδόντι τινὲ πόρρωθεν μὴ πάνυ σαφῶς τὰ καθορώμενα συμβαίνειν βούλεσθαι κρίνειν φαίης ἂν ταῦθ' ἄπερ ὀρᾷ;

Phileb.38.c ΠΡΩ Φαίην ἄν.

Phileb.38.c ΣΩ Οὐκοῦν τὸ μετὰ τοῦτο αὐτὸς αὐτὸν οὗτος ἀνέροιτ' ἂν ὥδε;

Phileb.38.c ΠΡΩ Πῶς;

Phileb.38.d ΣΩ Τί ποτ' ἄρ' ἔστι τὸ παρὰ τὴν πέτραν τοῦθ' ἐστάναι φανταζόμενον ὑπὸ τινὶ δένδρῳ; ταῦτ' εἰπεῖν ἂν τις πρὸς ἑαυτὸν δοκεῖ σοι, τοιαῦτ' ἄττα κατιδὼν φαντασθέντα αὐτῷ ποτε;

Phileb.38.d ΠΡΩ Τί μήν;

Phileb.38.d ΣΩ Ἄρ' οὖν μετὰ ταῦτα ὁ τοιοῦτος ὡς ἀποκρινόμενος ἂν πρὸς αὐτὸν εἴποι τοῦτο, ὡς ἔστιν ἄνθρωπος, ἐπιτυχῶς εἰπών;

Phileb.38.d ΠΡΩ Καὶ πάνυ γε.

Phileb.38.d ΣΩ Καὶ παρενεχθεῖς γ' αὐτὰχ' ἂν ὡς ἔστι τινῶν ποιμένων ἔργον τὸ καθορώμενον ἄγαλμα προσείποι.

Phileb.38.e ΠΡΩ Μάλα γε.

Phileb.38.e ΣΩ Κἂν μὲν τίς γ' αὐτῷ παρῇ, τὰ τε πρὸς αὐτὸν ῥηθέντα ἐντείνας εἰς φωνὴν πρὸς τὸν παρόντα αὐτὰ ταῦτ' ἂν πάλιν φθέγγαιτο, καὶ λόγος δὴ γέγονεν οὕτως ὃ τότε δόξαν ἐκαλοῦμεν;

Phileb.38.e ΠΡΩ Τί μήν;

Phileb.38.e ΣΩ Ἄν δ' ἄρα μόνος ἦ τοῦτο ταῦτ' πρὸς αὐτὸν διανοούμενος, ἐνίῳτε καὶ πλείῳ χρόνον ἔχων ἐν αὐτῷ πορεύεται.

Phileb.38.e ΠΡΩ Πάνυ μὲν οὖν.

Phileb.38.e ΣΩ Τί οὖν; ἄρα σοὶ φαίνεται τὸ περὶ τούτων ὅπερ ἐμοί;

Phileb.38.e ΠΡΩ Τὸ ποῖον;

Phileb.38.e ΣΩ Δοκεῖ μοι τότε ἡμῶν ἡ ψυχὴ βιβλίῳ τινὶ προσεικέναι.

Phileb.39.a ΠΡΩ Πῶς;

Phileb.39.b ΣΩ Ἡ μνήμη ταῖς αἰσθήσεσι συμπίπτουσα εἰς ταῦτ' ἐστὶ τὰ παθήματα φαίνοντά μοι σχεδὸν οἷον γράφειν ἡμῶν ἐν ταῖς ψυχαῖς τότε λόγους· καὶ ὅταν μὲν ἀληθεῖ γράφῃ [τοῦτο τὸ πάθημα], δόξα τε ἀληθὴς καὶ λόγοι ἀπ' αὐτοῦ συμβαίνουσιν ἀληθεῖς ἐν ἡμῖν

γιγνόμενοι· ψευδῇ δ' ὅταν ὁ τοιοῦτος παρ' ἡμῖν γραμματεὺς γράψῃ, τάναντία τοῖς ἀληθέσιν ἀπέβῃ.

Phileb.39.b ΠΡΩ Πάνυ μὲν οὖν δοκεῖ μοι, καὶ ἀποδέχομαι τὰ ῥηθέντα οὕτως.

Phileb.39.b ΣΩ Ἀποδέχου δὴ καὶ ἕτερον δημιουργὸν ἡμῶν ἐν ταῖς ψυχαῖς ἐν τῷ τότε χρόνῳ γιγνόμενον.

Phileb.39.b ΠΡΩ Τίνα;

Phileb.39.b ΣΩ Ζωγράφον, ὃς μετὰ τὸν γραμματιστὴν τῶν λεγομένων εἰκόνας ἐν τῇ ψυχῇ τούτων γράφει.

Phileb.39.b ΠΡΩ Πῶς δὴ τοῦτον αὖ καὶ πότε λέγομεν;

Phileb.39.c ΣΩ Ὅταν ἀπ' ὅψεως ἢ τινος ἄλλης αἰσθήσεως τὰ τότε δοξαζόμενα καὶ λεγόμενα ἀπαγαγὼν τις τὰς τῶν δοξασθέντων καὶ λεχθέντων εἰκόνας ἐν αὐτῷ ὁρᾷ πως. ἢ τοῦτο οὐκ ἔστι γιγνόμενον παρ' ἡμῖν;

Phileb.39.c ΠΡΩ Σφόδρα μὲν οὖν.

Phileb.39.c ΣΩ Οὐκοῦν αἱ μὲν τῶν ἀληθῶν δοξῶν καὶ λόγων εἰκόνες ἀληθεῖς, αἱ δὲ τῶν ψευδῶν ψευδεῖς;

Phileb.39.c ΠΡΩ Παντάπασιν.

Phileb.39.c ΣΩ Εἰ δὴ ταῦτ' ὀρθῶς εἰρήκαμεν, ἔτι καὶ τόδε ἐπὶ τούτοις σκεψώμεθα.

Phileb.39.c ΠΡΩ Τὸ ποῖον;

Phileb.39.c ΣΩ Εἰ περὶ μὲν τῶν ὄντων καὶ τῶν γεγονότων ταῦτα ἡμῖν οὕτω πάσχειν ἀναγκαῖον, περὶ δὲ τῶν μελλόντων οὔ;

Phileb.39.d ΠΡΩ Περὶ ἀπάντων μὲν οὖν τῶν χρόνων ὡσαύτως.

Phileb.39.d ΣΩ Οὐκοῦν αἶ γε διὰ τῆς ψυχῆς αὐτῆς ἡδοναὶ καὶ λυπαὶ ἐλέχθησαν ἐν τοῖς πρόσθεν ὥς πρὸ τῶν διὰ τοῦ σώματος ἡδονῶν καὶ λυπῶν προγίγνοιντ' ἄν, ὥσθ' ἡμῖν συμβαίνει τὸ προχαίρειν τε καὶ προλυπεῖσθαι περὶ τὸν μέλλοντα χρόνον εἶναι γιγνόμενον;

Phileb.39.d ΠΡΩ Ἀληθέστατα.

Phileb.39.e ΣΩ Πότερον οὖν τὰ γράμματά τε καὶ ζωγραφήματα, ἃ σμικρῷ πρότερον ἐτίθεμεν ἐν ἡμῖν γίγνεσθαι, περὶ μὲν τὸν γεγονότα καὶ τὸν παρόντα χρόνον ἐστίν, περὶ δὲ τὸν μέλλοντα οὐκ ἔστιν;

Phileb.39.e ΠΡΩ Σφόδρα γε.

Phileb.39.e ΣΩ Ἄρα σφόδρα λέγεις, ὅτι πάντ' ἐστὶ ταῦτα ἐλπίδες εἰς τὸν ἔπειτα χρόνον οὔσαι, ἡμεῖς δ' αὖ διὰ παντὸς τοῦ βίου αἰεὶ γέμομεν ἐλπίδων;

Phileb.39.e ΠΡΩ Παντάπασι μὲν οὖν.

Phileb.39.e ΣΩ Ἄγε δὴ, πρὸς τοῖς νῦν εἰρημένοις καὶ τόδε ἀπόκριναι.

Phileb.39.e ΠΡΩ Τὸ ποῖον;

Phileb.39.e ΣΩ Δίκαιος ἀνὴρ καὶ εὐσεβὴς καὶ ἀγαθὸς πάντως ἄρ' οὐ θεοφιλὴς ἐστίν;

Phileb.39.e ΠΡΩ Τί μήν;

Phileb.40.a ΣΩ Τί δέ; ἄδικός τε καὶ παντάπασι κακὸς ἄρ' οὐ τούναντίον ἐκείνῳ;

Phileb.40.a ΠΡΩ Πῶς δ' οὔ;

Phileb.40.a ΣΩ Πολλῶν μὴν ἐλπίδων, ὥς ἐλέγομεν ἄρτι, πᾶς ἄνθρωπος γέμει;

Phileb.40.a ΠΡΩ Τί δ' οὔ;

Phileb.40.a ΣΩ Λόγοι μὴν εἰσιν ἐν ἐκάστοις ἡμῶν, ἃς ἐλπίδας ὀνομάζομεν;

- Phileb.40.a ΠΡΩ Ναί.
- Phileb.40.b ΣΩ Καί δὴ καὶ τὰ φαντάσματα ἐζωγραφημένα· καὶ τις ὁρᾷ πολλάκις ἑαυτῷ χρυσὸν γιγνόμενον ἄφθονον καὶ ἐπ' αὐτῷ πολλὰς ἡδονὰς· καὶ δὴ καὶ ἐνεζωγραφημένον αὐτὸν ἐφ' αὐτῷ χαίροντα σφόδρα καθορᾷ.
- Phileb.40.b ΠΡΩ Τί δ' οὐ;
- Phileb.40.b ΣΩ Τούτων οὖν πότερα φῶμεν τοῖς μὲν ἀγαθοῖς ὥς τὸ πολὺ τὰ γεγραμμένα παρατίθεσθαι ἀληθῆ διὰ τὸ θεοφιλεῖς εἶναι, τοῖς δὲ κακοῖς ὥς αὖ <τὸ> πολὺ τὸ ὑναντίον, ἢ μὴ φῶμεν;
- Phileb.40.b ΠΡΩ Καὶ μάλα φατέον.
- Phileb.40.b ΣΩ Οὐκοῦν καὶ τοῖς κακοῖς ἡδοναί γε οὐδὲν ἦττον πάρεισιν ἐζωγραφημένοι, ψευδεῖς δὲ αὐταί που.
- Phileb.40.c ΠΡΩ Τί μήν;
- Phileb.40.c ΣΩ Ψευδέσιν ἄρα ἡδοναῖς τὰ πολλὰ οἱ πονηροὶ χαίρουσιν, οἱ δ' ἀγαθοὶ τῶν ἀνθρώπων ἀληθείςιν.
- Phileb.40.c ΠΡΩ Ἀναγκαιοτάτα λέγεις.
- Phileb.40.c ΣΩ Εἰσὶν δὴ κατὰ τοὺς νῦν λόγους ψευδεῖς ἐν ταῖς τῶν ἀνθρώπων ψυχαῖς ἡδοναί, μεμιμημέναι μέντοι τὰς ἀληθεῖς ἐπὶ τὰ γελοιότερα, καὶ λῦπαι δὲ ὡσαύτως.
- Phileb.40.c ΠΡΩ Εἰσὶν.
- Phileb.40.c ΣΩ Οὐκοῦν ἢν δοξάζειν μὲν ὄντως αἰεὶ τῷ τὸ παράπαν δοξάζοντι, μὴ ἐπ' οὔσι δὲ μὴδ' ἐπὶ γεγονόσι μὴδὲ ἐπ' ἐσομένοις ἐνίοτε.
- Phileb.40.d ΠΡΩ Πάνυ γε.
- Phileb.40.d ΣΩ Καὶ ταῦτά γε ἢν οἶμαι τὰ ἀπεργαζόμενα δόξαν ψευδῇ τότε καὶ τὸ ψευδῶς δοξάζειν. ἢ γάρ;
- Phileb.40.d ΠΡΩ Ναί.
- Phileb.40.d ΣΩ Τί οὖν; οὐκ ἀνταποδοτέον ταῖς λύπαις τε καὶ ἡδοναῖς τὴν τούτων ἀντίστροφον ἔξιν ἐν ἐκείνοις;
- Phileb.40.d ΠΡΩ Πῶς;
- Phileb.40.e ΣΩ Ὡς ἢν μὲν χαίρειν ὄντως αἰεὶ τῷ τὸ παράπαν ὅπως οὖν καὶ εἰκῇ χαίροντι, μὴ μέντοι ἐπὶ τοῖς οὔσι μὴδ' ἐπὶ τοῖς γεγονόσιν ἐνίοτε, πολλάκις δὲ καὶ ἴσως πλειστάκις ἐπὶ τοῖς μὴδὲ μέλλουσί ποτε γενήσεσθαι.
- Phileb.40.e ΠΡΩ Καὶ ταῦθ' οὕτως ἀναγκαῖον, ὦ Σώκρατες, ἔχειν.
- Phileb.40.e ΣΩ Οὐκοῦν ὁ αὐτὸς λόγος ἂν εἴη περὶ φόβων τε καὶ θυμῶν καὶ πάντων τῶν τοιούτων, ὥς ἔστι καὶ ψευδῇ πάντα τὰ τοιαῦτα ἐνίοτε;
- Phileb.40.e ΠΡΩ Πάνυ μὲν οὖν.
- Phileb.40.e ΣΩ Τί δέ; πονηρὰς δόξας καὶ χρηστὰς ἄλλως ἢ ψευδεῖς γιγνομένας ἔχομεν εἰπεῖν;
- Phileb.40.e ΠΡΩ Οὐκ ἄλλως.
- Phileb.41.a ΣΩ Οὐδ' ἡδονὰς γ' οἶμαι κατανοοῦμεν ὥς ἄλλον τινὰ τρόπον εἰσὶν πονηραὶ πλὴν τῷ ψευδεῖς εἶναι.
- Phileb.41.a ΠΡΩ Πάνυ μὲν οὖν τὸ ὑναντίον, ὦ Σώκρατες, εἴρηκας. σχεδὸν γὰρ τῷ ψεύδει μὲν οὐ πάνυ πονηρὰς ἂν τις λύπας τε καὶ ἡδονὰς θείῃ, μεγάλη δὲ ἄλλη καὶ πολλῇ συμπιπτούσας πονηρίᾳ.
- Phileb.41.b ΣΩ Τὰς μὲν τοίνυν πονηρὰς ἡδονὰς καὶ διὰ πονηρίαν οὔσας τοιαύτας ὀλίγον ὕστερον ἐροῦμεν, ἂν ἔτι δοκῇ νῶν· τὰς δὲ ψευδεῖς κατ' ἄλλον τρόπον ἐν ἡμῖν πολλὰς καὶ πολλάκις ἐνούσας τε καὶ ἐγγιγνομένας λεκτέον. τούτῳ γὰρ ἴσως χρῆσόμεθα πρὸς τὰς κρίσεις.

- Phileb.41.b ΠΡΩ Πῶς γὰρ οὐκ; εἴπερ γε εἰσὶν.
- Phileb.41.b ΣΩ Ἀλλ', ὦ Πρώταρχε, εἰσὶν κατὰ γε τὴν ἐμήν. τοῦτο δὲ τὸ δόγμα ἕως ἂν κέηται παρ' ἡμῖν, ἀδύνατον ἀνέλεγκτον δήπου γίνεσθαι.
- Phileb.41.b ΠΡΩ Καλῶς.
- Phileb.41.b ΣΩ Περιιστώμεθα δὴ καθάπερ ἀθληταὶ πρὸς τοῦτον αὖ τὸν λόγον.
- Phileb.41.b ΠΡΩ Ἵωμεν.
- Phileb.41.c ΣΩ Ἀλλὰ μὴν εἴπομεν, εἴπερ μεμνήμεθα, ὀλίγον ἐν τοῖς πρόσθεν, ὡς ὅταν αἱ λεγόμεναι ἐπιθυμίαι ἐν ἡμῖν ὦσι, δίχα ἄρα τότε τὸ σῶμα καὶ χωρὶς τῆς ψυχῆς τοῖς παθήμασι διείληπται.
- Phileb.41.c ΠΡΩ Μεμνήμεθα καὶ προερρήθη ταῦτα.
- Phileb.41.c ΣΩ Οὐκοῦν τὸ μὲν ἐπιθυμοῦν ἦν ἡ ψυχὴ τῶν τοῦ σώματος ἐναντίων ἕξεων, τὸ δὲ τὴν ἀληθινὰ ἢ τινα διὰ πάθος ἡδονὴν τὸ σῶμα ἦν τὸ παρεχόμενον;
- Phileb.41.c ΠΡΩ Ἦν γὰρ οὖν.
- Phileb.41.c ΣΩ Συλλογίζου δὴ τὸ γινόμενον ἐν τούτοις.
- Phileb.41.d ΠΡΩ Λέγε.
- Phileb.41.d ΣΩ Γίγνεται τοίνυν, ὁπότεν ἢ ταῦτα, ἅμα παρακεῖσθαι λύπας τε καὶ ἡδονάς, καὶ τούτων αἰσθήσεις ἅμα παρ' ἀλλήλας ἐναντίων οὐσῶν γίνεσθαι, ὃ καὶ νυνδὴ ἐφάνη.
- Phileb.41.d ΠΡΩ Φαίνεται γοῦν.
- Phileb.41.d ΣΩ Οὐκοῦν καὶ τόδε εἴρηται καὶ συνωμολογημένον ἡμῖν ἔμπροσθε κεῖται;
- Phileb.41.d ΠΡΩ Τὸ ποῖον;
- Phileb.41.d ΣΩ Ὡς τὸ μᾶλλον τε καὶ ἥττον ἄμφω τούτῳ δέχεσθον, λύπη τε καὶ ἡδονή, καὶ ὅτι τῶν ἀπείρων εἴτην.
- Phileb.41.d ΠΡΩ Εἴρηται. τί μήν;
- Phileb.41.e ΣΩ Τίς οὖν μηχανὴ ταῦτ' ὀρθῶς κρίνεσθαι;
- Phileb.41.e ΠΡΩ Πῇ δὴ καὶ πῶς;
- Phileb.41.e ΣΩ Εἰ τὸ βούλημα ἡμῖν τῆς κρίσεως τούτων ἐν τοιούτοις τισὶ διαγνώσκειν βούλεται ἐκάστοτε τίς τούτων πρὸς ἀλλήλας μείζων καὶ τίς ἐλάττων καὶ τίς μᾶλλον καὶ τίς σφοδρότερα, λύπη τε πρὸς ἡδονὴν καὶ λύπη πρὸς λύπην καὶ ἡδονὴ πρὸς ἡδονήν.
- Phileb.41.e ΠΡΩ Ἀλλ' ἔστι ταῦτά τε τοιαῦτα καὶ ἡ βούλησις τῆς κρίσεως αὕτη.
- Phileb.42.a ΣΩ Τί οὖν; ἐν μὲν ὅψει τὸ πόρρωθεν καὶ ἐγγύθεν ὁρᾶν τὰ μεγέθη τὴν ἀλήθειαν ἀφανίζει καὶ ψευδῇ ποιεῖ δοξάζειν, ἐν λύπαις δ' ἄρα καὶ ἡδοναῖς οὐκ ἔστι ταῦτ' οὗτο γινόμενον;
- Phileb.42.a ΠΡΩ Πολὺ μὲν οὖν μᾶλλον, ὦ Σώκρατες.
- Phileb.42.a ΣΩ Ἐναντίον δὴ τὸ νῦν τῷ σμικρὸν ἔμπροσθε γέγονεν.
- Phileb.42.a ΠΡΩ Τὸ ποῖον λέγεις;
- Phileb.42.b ΣΩ Τότε μὲν αἱ δόξαι ψευδεῖς τε καὶ ἀληθεῖς αὗται γινόμεναι τὰς λύπας τε καὶ ἡδονὰς ἅμα τοῦ παρ' αὐταῖς παθήματος ἀνεπίμπλασαν.
- Phileb.42.b ΠΡΩ Ἀληθέστατα.
- Phileb.42.b ΣΩ Νῦν δέ γε αὐταὶ διὰ τὸ πόρρωθέν τε καὶ ἐγγύθεν ἐκάστοτε μεταβαλλόμεναι θεωρεῖσθαι, καὶ ἅμα τιθέμεναι παρ' ἀλλήλας, αἱ μὲν ἡδοναὶ παρὰ τὸ λυπηρὸν μείζους φαίνονται καὶ σφοδρότεροι, λύπαι δ' αὖ διὰ τὸ παρ' ἡδονὰς τούναντίον ἐκείναις.
- Phileb.42.b ΠΡΩ Ἀνάγκη γίνεσθαι τὰ τοιαῦτα διὰ ταῦτα.

- Phileb.42.c ΣΩ Οὐκοῦν ὅσῳ μείζους τῶν οὐσῶν ἐκάτεραι καὶ ἐλάττους φαίνονται, τοῦτο ἀποτεμόμενος ἐκατέρων τὸ φαινόμενον ἀλλ' οὐκ ὄν, οὔτε αὐτὸ ὀρθῶς φαινόμενον ἐρεῖς, οὐδ' αὖ ποτε τὸ ἐπὶ τούτῳ μέρος τῆς ἡδονῆς καὶ λύπης γιγνόμενον ὀρθόν τε καὶ ἀληθές τολμήσεις λέγειν.
- Phileb.42.c ΠΡΩ Οὐ γὰρ οὖν.
- Phileb.42.c ΣΩ Τούτων τοίνυν ἐξῆς ὁψόμεθα ἐὰν τῇδε ἀπαντῶμεν ἡδονὰς καὶ λύπας ψευδεῖς ἔτι μᾶλλον ἢ ταύτας φαινομένας τε καὶ οὔσας ἐν τοῖς ζώοις.
- Phileb.42.c ΠΡΩ Ποίας δὴ καὶ πῶς λέγεις;
- Phileb.42.d ΣΩ Εἴρηται· που πολλάκις ὅτι τῆς φύσεως ἐκάστων διαφθειρομένης μὲν συγκρίσεις καὶ διακρίσεις καὶ πληρώσεις καὶ κενώσεις καὶ τισιν αὔξαις καὶ φθίσεις λυπαί τε καὶ ἀλγηδόνες καὶ ὀδύνη καὶ πάνθ' ὅποσα τοιαῦτ' ὀνόματα ἔχει συμβαίνει γιγνόμενα.
- Phileb.42.d ΠΡΩ Ναί, ταῦτα εἴρηται πολλάκις.
- Phileb.42.d ΣΩ Εἰς δέ γε τὴν αὐτῶν φύσιν ὅταν καθιστῇται, ταύτην αὖ τὴν κατάστασιν ἡδονὴν ἀπεδεξάμεθα παρ' ἡμῶν αὐτῶν.
- Phileb.42.d ΠΡΩ Ὅρθῶς.
- Phileb.42.d ΣΩ Τί δ' ὅταν περὶ τὸ σῶμα μηδὲν τούτων γιγνόμενον ἡμῶν ᾖ;
- Phileb.42.e ΠΡΩ Πότε δὲ τοῦτ' ἂν γένοιτο, ὦ Σώκρατες;
- Phileb.42.e ΣΩ Οὐδὲν πρὸς λόγον ἐστίν, ὦ Πρώταρχε, ὃ σὺ νῦν ἤρου τὸ ἐρώτημα.
- Phileb.42.e ΠΡΩ Τί δὴ;
- Phileb.42.e ΣΩ Διότι τὴν ἐμὴν ἐρώτησιν οὐ κωλύεις με διερέσθαι σε πάλιν.
- Phileb.42.e ΠΡΩ Ποίαν;
- Phileb.42.e ΣΩ Εἰ δ' οὖν μὴ γίγνοιτο, ὦ Πρώταρχε, φήσω, τὸ τοιοῦτον, τί ποτε ἀναγκαῖον ἐξ αὐτοῦ συμβαίνειν ἡμῖν;
- Phileb.42.e ΠΡΩ Μὴ κινουμένου τοῦ σώματος ἐφ' ἐκάτερα φῆς;
- Phileb.42.e ΣΩ Οὕτως.
- Phileb.43.a ΠΡΩ Δῆλον δὴ τοῦτό γε, ὦ Σώκρατες, ὥς οὔτε ἡδονὴ γίγνοιτ' ἂν ἐν τῷ τοιούτῳ ποτὲ οὔτ' ἂν τις λύπη.
- Phileb.43.a ΣΩ Κάλλιστ' εἶπες. ἀλλὰ γὰρ οἶμαι τόδε λέγεις, ὥς ἀεὶ τι τούτων ἀναγκαῖον ἡμῖν συμβαίνειν, ὥς οἱ σοφοὶ φασιν· ἀεὶ γὰρ ἅπαντα ἄνω τε καὶ κάτω ρεῖ.
- Phileb.43.a ΠΡΩ Λέγουσι γὰρ οὖν, καὶ δοκοῦσί γε οὐ φαύλως λέγειν.
- Phileb.43.a ΣΩ Πῶς γὰρ ἂν, μὴ φαυλοί γε ὄντες; ἀλλὰ γὰρ ὑπεκστῆναι τὸν λόγον ἐπιφερόμενον τοῦτον βούλομαι. τῇδ' οὖν διανοοῦμαι φεύγειν, καὶ σύ μοι σύμφευγε.
- Phileb.43.a ΠΡΩ Λέγε ὅπη.
- Phileb.43.b ΣΩ Ταῦτα μὲν τοίνυν οὕτως ἔστω, φῶμεν πρὸς τούτους· σὺ δ' ἀποκρίναι πότερον ἀεὶ πάντα, ὅποσα πάσχει τι τῶν ἐμψύχων, ταῦτ' αἰσθάνεται τὸ πάσχον, καὶ οὔτ' αὐξανόμενοι λανθάνομεν ἡμᾶς αὐτοὺς οὔτε τι τῶν τοιούτων οὐδὲν πάσχοντες, ἢ πᾶν τούναντίον.
- Phileb.43.b ΠΡΩ Ἄπαν δήπου τούναντίον· ὀλίγου γὰρ τά γε τοιαῦτα ἐλέγηθε πάνθ' ἡμᾶς.
- Phileb.43.b ΣΩ Οὐ τοίνυν καλῶς ἡμῖν εἴρηται τὸ νυνδὴ ρηθέν, ὥς αἱ μεταβολαὶ κάτω τε καὶ ἄνω γιγνόμεναι λύπας τε καὶ ἡδονὰς ἀπεργάζονται.
- Phileb.43.c ΠΡΩ Τί μήν;
- Phileb.43.c ΣΩ Ὡδ' ἔσται κάλλιον καὶ ἀνεπιληπτότερον τὸ λεγόμενον.
- Phileb.43.c

- ΠΡΩ Πῶς;
- Phileb.43.c ΣΩ Ὡς αἱ μὲν μεγάλαι μεταβολαὶ λύπας τε καὶ ἡδονὰς ποιοῦσιν ἡμῖν, αἱ δ' αὖ μέτριά τε καὶ σμικραὶ τὸ παράπαν οὐδέτερα τούτων.
- Phileb.43.c ΠΡΩ Ὁρθότερον οὕτως ἢ κείνως, ὦ Σώκρατες.
- Phileb.43.c ΣΩ Οὐκοῦν εἰ ταῦτα οὕτω, πάλιν ὁ νυνδὴ ῥηθεὶς βίος ἂν ἦκοι.
- Phileb.43.c ΠΡΩ Ποῖος;
- Phileb.43.c ΣΩ Ὅν ἄλυπόν τε καὶ ἄνευ χαρμονῶν ἔφαμεν εἶναι.
- Phileb.43.c ΠΡΩ Ἀληθέστατα λέγεις.
- Phileb.43.d ΣΩ Ἐκ δὴ τούτων τιθῶμεν τριττοὺς ἡμῖν βίους, ἓνα μὲν ἡδύν, τὸν δ' αὖ λυπηρόν, τὸν δ' ἓνα μηδέτερα. ἢ πῶς ἂν φαίης σὺ περὶ τούτων;
- Phileb.43.d ΠΡΩ Οὐκ ἄλλως ἔγωγε ἢ ταύτῃ, τρεῖς εἶναι τοὺς βίους.
- Phileb.43.d ΣΩ Οὐκοῦν οὐκ ἂν εἴη τὸ μὴ λυπεῖσθαι ποτε ταῦτόν τῳ χαίρειν;
- Phileb.43.d ΠΡΩ Πῶς γὰρ ἄν;
- Phileb.43.d ΣΩ Ὅποταν οὖν ἀκούσης ὡς ἡδιστον πάντων ἐστὶν ἀλύπως διατελεῖν τὸν βίον ἅπαντα, τί τόθ' ὑπολαμβάνεις λέγειν τὸν τοιοῦτον;
- Phileb.43.e ΠΡΩ Ἡδὺ λέγειν φαίνεται ἔμοιγε οὗτος τὸ μὴ λυπεῖσθαι.
- Phileb.43.e ΣΩ Τριῶν ὄντων οὖν ἡμῖν, ὧντινων βούλει, τίθει, καλλίσιον ἵνα ὀνόμασι χρώμεθα, τὸ μὲν χρυσόν, τὸ δ' ἄργυρον, τρίτον δὲ τὸ μηδέτερα τούτων.
- Phileb.43.e ΠΡΩ Κεῖται.
- Phileb.43.e ΣΩ Τὸ δὴ μηδέτερα τούτων ἔσθ' ἡμῖν ὅπως θάτερα γένοιτο ἄν, χρυσὸς ἢ ἄργυρος;
- Phileb.43.e ΠΡΩ Καὶ πῶς ἄν;
- Phileb.43.e ΣΩ Οὐδ' ἄρα ὁ μέσος βίος ἡδὺς ἢ λυπηρὸς λεγόμενος ὀρθῶς ἂν ποτε οὗτ' εἰ δοξάζοι τις, δοξάζοιτο, οὗτ' εἰ λέγοι, λεχθεῖη, κατὰ γε τὸν ὀρθὸν λόγον.
- Phileb.44.a ΠΡΩ Πῶς γὰρ ἄν;
- Phileb.44.a ΣΩ Ἀλλὰ μὴν, ὦ ἑταῖρε, λεγόντων γε ταῦτα καὶ δοξαζόντων αἰσθανόμεθα.
- Phileb.44.a ΠΡΩ Καὶ μάλα.
- Phileb.44.a ΣΩ Πότερον οὖν καὶ χαίρειν οἴονται τότε ὅταν μὴ λυπῶνται;
- Phileb.44.a ΠΡΩ Φασὶ γοῦν.
- Phileb.44.a ΣΩ Οὐκοῦν οἴονται τότε χαίρειν· οὐ γὰρ ἂν ἔλεγόν που.
- Phileb.44.a ΠΡΩ Κινδυνεύει.
- Phileb.44.a ΣΩ Ψευδῇ γε μὴν δοξάζουσι περὶ τοῦ χαίρειν, εἴπερ χωρὶς τοῦ μὴ λυπεῖσθαι καὶ τοῦ χαίρειν ἢ φύσις ἐκατέρου.
- Phileb.44.a ΠΡΩ Καὶ μὴν χωρὶς γε ἦν.
- Phileb.44.b ΣΩ Πότερον οὖν αἰρώμεθα παρ' ἡμῖν ταῦτ' εἶναι, καθάπερ ἄρτι, τρία, ἢ δύο μόνα, λύπην μὲν κακὸν τοῖς ἀνθρώποις, τὴν δ' ἀπαλλαγὴν τῶν λυπῶν, αὐτὸ τοῦτο ἀγαθὸν ὄν, ἡδὺ προσαγορεύεσθαι;
- Phileb.44.b ΠΡΩ Πῶς δὴ νῦν τοῦτο, ὦ Σώκρατες, ἐρωτώμεθα ὑφ' ἡμῶν αὐτῶν; οὐ γὰρ μανθάνω.
- Phileb.44.b ΣΩ Ὅντως γὰρ τοὺς πολεμίους Φιλήβου τοῦδε, ὦ Πρώταρχε, οὐ μανθάνεις;
- Phileb.44.b ΠΡΩ Λέγεις δὲ αὐτοὺς τίνας;
- Phileb.44.b ΣΩ Καὶ μάλα δεινούς λεγομένους τὰ περὶ φύσιν, οἳ τὸ παράπαν ἡδονὰς οὐ φασιν εἶναι.

- Phileb.44.c ΠΡΩ Τί μήν;
- Phileb.44.c ΣΩ Λυπῶν ταύτας εἶναι πάσας ἀποφυγάς, ἅς νῦν οἱ περὶ Φίληβον ἡδονὰς ἐπονομάζουσιν.
- Phileb.44.c ΠΡΩ Τούτοις οὖν ἡμᾶς πότερα πείθεσθαι συμβουλευείς, ἢ πῶς, ὦ Σώκρατες;
- Phileb.44.d ΣΩ Οὐκ, ἀλλ' ὥσπερ μάντεσι προσχρῆσθαί τισι, μαντευομένοις οὐ τέχνη ἀλλὰ τινη δυσχερεῖα φύσεως οὐκ ἀγεννοῦς λίαν μεμισηκότων τὴν τῆς ἡδονῆς δύναμιν καὶ νενομικόντων οὐδὲν ὑγίης, ὥστε καὶ αὐτὸ τοῦτο αὐτῆς τὸ ἐπαγωγὸν γοήτευμα, οὐχ ἡδονήν, εἶναι. τούτοις μὲν οὖν ταῦτα ἂν προσχρήσαιο, σκεψάμενος ἔτι καὶ τὰ ἄλλα αὐτῶν δυσχεράσματα· μετὰ δὲ ταῦτα αἰ γέ μοι δοκοῦσιν ἡδοναὶ ἀληθεῖς εἶναι πεύση, ἵνα ἐξ ἀμφοῖν τοῖν λόγοιν σκεψάμενοι τὴν δύναμιν αὐτῆς παραθώμεθα πρὸς τὴν κρίσιν.
- Phileb.44.d ΠΡΩ Ὅρθῶς λέγεις.
- Phileb.44.e ΣΩ Μεταδιώκωμεν δὴ τούτους, ὥσπερ συμμαχούς, κατὰ τὸ τῆς δυσχερείας αὐτῶν ἵχνος. οἶμαι γὰρ τοιόνδε τι λέγειν αὐτούς, ἀρχομένους ποθὲν ἄνωθεν, ὥς εἰ βουλευθεῖμεν οὐτοοῦν εἶδους τὴν φύσιν ἰδεῖν, οἷον τὴν τοῦ σκληροῦ, πότερον εἰς τὰ σκληρότατα ἀποβλέποντες οὕτως ἂν μᾶλλον συννοήσαιμεν ἢ πρὸς τὰ πολλοστὰ σκληρότητι; δεῖ δὴ σε, ὦ Πρώταρχε, καθάπερ ἐμοί, καὶ τούτοις τοῖς δυσχερέςιν ἀποκρίνεσθαι.
- Phileb.44.e ΠΡΩ Πάνυ μὲν οὖν, καὶ λέγω γε αὐτοῖς ὅτι πρὸς τὰ πρῶτα μεγέθει.
- Phileb.45.a ΣΩ Οὐκοῦν εἰ καὶ τὸ τῆς ἡδονῆς γένος ἰδεῖν ἤντινά ποτ' ἔχει φύσιν βουλευθεῖμεν, οὐκ εἰς τὰς πολλοστὰς ἡδονὰς ἀποβλεπτέον, ἀλλ' εἰς τὰς ἀκροτάτας καὶ σφοδροτάτας λεγομένας.
- Phileb.45.a ΠΡΩ Πᾶς ἂν σοι ταύτη συγχωροίη τὰ νῦν.
- Phileb.45.a ΣΩ Ἄρ' οὖν, αἰ πρόχειροί γε αἴπερ καὶ μέγιστα τῶν ἡδονῶν, ὃ λέγομεν πολλάκις, αἰ περὶ τὸ σῶμά εἰσιν αὗται;
- Phileb.45.a ΠΡΩ Πῶς γὰρ οὐ;
- Phileb.45.b ΣΩ Πότερον οὖν καὶ μείζους εἰσὶ καὶ γίνονται περὶ τοὺς κάμνοντας ἐν ταῖς νόσοις ἢ περὶ ὑγιαίνοντας; εὐλαβηθῶμεν δὲ μὴ προπετῶς ἀποκρινόμενοι πταίσωμέν πη. τάχα γὰρ ἴσως φαῖμεν ἂν περὶ ὑγιαίνοντας.
- Phileb.45.b ΠΡΩ Εἰκός γε.
- Phileb.45.b ΣΩ Τί δ'; οὐχ αὗται τῶν ἡδονῶν ὑπερβάλλουσιν, ὧν ἂν καὶ ἐπιθυμίαι μέγιστα προγίγνωνται;
- Phileb.45.b ΠΡΩ Τοῦτο μὲν ἀληθές.
- Phileb.45.b ΣΩ Ἀλλ' οὐχ οἱ πυρέττοντες καὶ ἐν τοιούτοις νοσήμασιν ἐχόμενοι μᾶλλον διψῶσι καὶ ῥιγοῦσι καὶ πάντα ὅποσα διὰ τοῦ σώματος εἰώθασιν ἀσχεῖν, μᾶλλον τ' ἐνδεία συγγίγνωνται καὶ ἀποπληρουμένων μείζους ἡδονὰς ἴσχουσιν; ἢ τοῦτο οὐ φήσομεν ἀληθές εἶναι;
- Phileb.45.c ΠΡΩ Πάνυ μὲν οὖν νῦν ῥηθὲν φαίνεται.
- Phileb.45.d ΣΩ Τί οὖν; ὀρθῶς ἂν φαινοίμεθα λέγοντες ὥς εἴ τις τὰς μεγίστας ἡδονὰς ἰδεῖν βούλοιτο, οὐκ εἰς ὑγίειαν ἀλλ' εἰς νόσον ἰόντας δεῖ σκοπεῖν; ὅρα δὲ μή με ἡγῇ διανοούμενον ἐρωτᾶν σε εἰ πλείω χαίρουσιν οἱ σφόδρα νοσοῦντες τῶν ὑγαινότων, ἀλλ' οἷου μέγεθός με ζητεῖν ἡδονῆς, καὶ τὸ σφόδρα περὶ τοῦ τοιούτου ποῦ ποτε γίνεταί ἐκάστοτε. νοῆσαι γὰρ δεῖ φαμεν ἤντινα φύσιν ἔχει καὶ τίνα λέγουσιν οἱ φάσκοντες μὴδ' εἶναι τὸ παράπαν αὐτήν.
- Phileb.45.d ΠΡΩ Ἀλλὰ σχεδὸν ἔπομαι τῷ λόγῳ σου.
- Phileb.45.d ΣΩ Τάχα, ὦ Πρώταρχε, οὐχ ἥττον δείξεις. ἀποκρίναι γάρ ἐν ὕβρει μείζους ἡδονὰς—οὐ πλείους λέγω, τῷ σφόδρα δὲ καὶ τῷ μᾶλλον ὑπερεχούσας—ὅρᾳς ἢ ἐν τῷ σώφρονι βίῳ; λέγε δὲ προσέχων τὸν νοῦν.

- Phileb.45.e ΠΡΩ Ἄλλ' ἔμαθον ὃ λέγεις, καὶ πολὺ τὸ διαφέρον ὁρῶ. τοὺς μὲν γὰρ σώφρονάς που καὶ ὁ παροιμιαζόμενος ἐπίσχει λόγος ἐκάστοτε, ὃ τὸ “μηδὲν ἄγαν” παρακελευόμενος, ᾧ πείθονται· τὸ δὲ τῶν ἀφρόνων τε καὶ ὑβριστῶν μέχρι μανίας ἢ σφοδρὰ ἡδονὴ κατέχουσα περιβοήτους ἀπεργάζεται.
- Phileb.45.e ΣΩ Καλῶς· καὶ εἴ γε τοῦθ' οὕτως ἔχει, δῆλον ὡς ἔν τινι πονηρίᾳ ψυχῆς καὶ τοῦ σώματος, ἀλλ' οὐκ ἔν ἀρετῇ μέγισται μὲν ἡδοναί, μέγισται δὲ καὶ λῦπαι γίνονται.
- Phileb.45.e ΠΡΩ Πάνυ μὲν οὖν.
- Phileb.46.a ΣΩ Οὐκοῦν τούτων τινὰς προελόμενον δεῖ σκοπεῖσθαι τίνα ποτὲ τρόπον ἐχούσας ἐλέγομεν αὐτὰς εἶναι μεγίστας.
- Phileb.46.a ΠΡΩ Ἀνάγκη.
- Phileb.46.a ΣΩ Σκόπει δὴ τὰς τῶν τοιῶνδε νοσημάτων ἡδονάς, τίνα ποτὲ ἔχουσι τρόπον.
- Phileb.46.a ΠΡΩ Ποίων;
- Phileb.46.a ΣΩ Τὰς τῶν ἀσχημόνων, ἃς οὐς εἴπομεν δυσχερεῖς μισοῦσι παντελῶς.
- Phileb.46.a ΠΡΩ Ποίας;
- Phileb.46.a ΣΩ Οἷον τὰς τῆς ψώρας ἰάσεις τῷ τρίβειν καὶ ὅσα τοιαῦτα, οὐκ ἄλλης δεόμενα φαρμάξεως· τοῦτο γὰρ δὴ τὸ πάθος ἡμῖν, ᾧ πρὸς θεῶν, τί ποτε φῶμεν ἐγγίγνεσθαι; πότερον ἡδονὴν ἢ λύπην;
- Phileb.46.b ΠΡΩ Σύμμεικτον τοῦτό γ' ἄρ', ᾧ Σώκρατες, ἔοικε γίγνεσθαι τι κακόν.
- Phileb.46.b ΣΩ Οὐ μὲν δὴ Φιλήβου γε ἔνεκα παρεθέμην τὸν λόγον· ἀλλ' ἄνευ τούτων, ᾧ Πρώταρχε, τῶν ἡδονῶν καὶ τῶν ταύταις ἐπομένων, ἂν μὴ κατοφθῶσι, σχεδὸν οὐκ ἂν ποτε δυνάμεθα διακρίνασθαι τὸ νῦν ζητούμενον.
- Phileb.46.b ΠΡΩ Οὐκοῦν ἰτέον ἐπὶ τὰς τούτων συγγενεῖς.
- Phileb.46.b ΣΩ Τὰς ἐν τῇ μίξει κοινωνούσας λέγεις;
- Phileb.46.b ΠΡΩ Πάνυ μὲν οὖν.
- Phileb.46.c ΣΩ Εἰσὶ τοίνυν μίξεις αἱ μὲν κατὰ τὸ σῶμα ἐν αὐτοῖς τοῖς σώμασιν, αἱ δ' αὐτῆς τῆς ψυχῆς ἐν τῇ ψυχῇ· τὰς δ' αὖ τῆς ψυχῆς καὶ τοῦ σώματος ἀνευρήσομεν λύπας ἡδοναῖς μειχθείσας· τοτὲ μὲν ἡδονὰς τὰ συναμφοτέρα, τοτὲ δὲ λύπας ἐπικαλουμένας.
- Phileb.46.c ΠΡΩ Πῶς;
- Phileb.46.d ΣΩ Ὅποταν ἐν τῇ καταστάσει τις ἢ τῇ διαφθορᾷ τάναντία ἅμα πάθη πάσχη, ποτὲ ῥιγῶν θέρηται καὶ θερμαινόμενος ἐνίοτε ψύχεται, ζητῶν οἶμαι τὸ μὲν ἔχειν, τοῦ δὲ ἀπαλλάττεσθαι, τὸ δὴ λεγόμενον πικρῷ γλυκὺ μεμειγμένον, μετὰ δυσapaλλακτίας παρόν, ἀγανάκτησιν καὶ ὕστερον σύντασιν ἀγρίαν ποιεῖ.
- Phileb.46.d ΠΡΩ Καὶ μάλα ἀληθὲς τὸ νῦν λεγόμενον.
- Phileb.46.d ΣΩ Οὐκοῦν αἱ τοιαῦται μίξεις αἱ μὲν ἐξ ἴσων εἰσὶ λυπῶν τε καὶ ἡδονῶν, αἱ δ' ἐκ τῶν ἐτέρων πλειόνων;
- Phileb.46.d ΠΡΩ Πῶς γὰρ οὐ;
- Phileb.47.a ΣΩ Λέγε δὴ τὰς μὲν, ὅταν πλείους λῦπαι τῶν ἡδονῶν γίνωνται—τὰς τῆς ψώρας λεγομένας νυνδὴ ταύτας εἶναι καὶ τὰς τῶν γαργαλισμῶν—ὅποταν <ἐν τοῖς> ἐντὸς τὸ ζέον ἦ καὶ τὸ φλεγμαῖνον, τῇ τρίψει δὲ καὶ τῇ κνήσει μὴ ἐφικνῆταί τις, τὸ δ' ἐπιπολῆς μόνον διαχέῃ, τοτὲ φέροντες εἰς πῦρ αὐτὰ καὶ εἰς τούναντίον πυρίαις μεταβάλλοντες ἐνίοτε ἀμηχάνους ἡδονάς, τοτὲ δὲ τούναντίον τοῖς ἐντὸς πρὸς τὰ τῶν ἔξω, λύπας ἡδοναῖς συγκερασθείσας, εἰς ὁπότερ'

ἂν ῥέψῃ, παρέσχοντο τῷ τὰ συγκεκριμένα βία διαχεῖν ἢ τὰ διακεκριμένα συγχεῖν —[καὶ] ὁμοῦ λύπας ἡδοναῖς παρατιθέναι.

Phileb.47.a ΠΡΩ Ἀληθέστατα.

Phileb.47.b ΣΩ Οὐκοῦν ὁπότεν αὖ πλείων ἡδονὴ κατὰ <τὰ> τοιαῦτα πάντα συμμειχθῇ, τὸ μὲν ὑπομειγμένον τῆς λύπης γαργαλίζει τε καὶ ἡρέμα ἀγανακτεῖν ποιεῖ, τὸ δ' αὖ τῆς ἡδονῆς πολὺ πλεον ἐγκεχυμένον συντείνει τε καὶ ἐνίστε πηδᾶν ποιεῖ, καὶ παντοῖα μὲν χρώματα, παντοῖα δὲ σχήματα, παντοῖα δὲ πνεύματα ἀπεργαζόμενον πᾶσαν ἔκπληξιν καὶ βοὰς μετὰ ἀφροσύνης ἐνεργάζεται;

Phileb.47.b ΠΡΩ Μάλα γε.

Phileb.47.b ΣΩ Καὶ λέγειν τε, ὦ ἑταῖρε, αὐτόν τε περὶ ἑαυτοῦ ποιεῖ καὶ ἄλλον ὡς ταύταις ταῖς ἡδοναῖς τερπόμενος οἷον ἀποθνήσκει· καὶ ταύτας γε δὴ παντάπασιν ἀεὶ μεταδιδώκει τοσοῦτω μᾶλλον ὅσῳ ἂν ἀκολαστότερός τε καὶ ἀφρονέστερος ὢν τυγχάνῃ, καὶ καλεῖ δὴ μεγίστας ταύτας, καὶ τὸν ἐν αὐταῖς ὅτι μάλιστ' ἀεὶ ζῶντα εὐδαιμονέστατον καταριθμεῖται.

Phileb.47.c ΠΡΩ Πάντα, ὦ Σώκρατες, τὰ συμβαίνοντα πρὸς τῶν πολλῶν ἀνθρώπων εἰς δόξαν διεπέραντας.

Phileb.47.d ΣΩ Περί γε τῶν ἡδονῶν, ὦ Πρώταρχε, τῶν ἐν τοῖς κοινοῖς παθήμασιν αὐτοῦ τοῦ σώματος τῶν ἐπιπολῆς τε καὶ ἐντὸς κερασθέντων· περὶ δέ γ' ὢν ψυχὴ σώματι τάναντία συμβάλλεται, λύπην τε ἅμα πρὸς ἡδονὴν καὶ ἡδονὴν πρὸς λύπην, ὥστ' εἰς μίαν ἀμφοτέρα κρᾶσιν ἰέναι, ταῦτα ἔμπροσθε μὲν διήλθομεν, ὥς, ὁπότεν [αὖ] κενῶται, πληρώσεως ἐπιθυμεῖ, καὶ ἐλπίζων μὲν χαίρει, κενούμενος δὲ ἀλγεῖ, ταῦτα δὲ τότε μὲν οὐκ ἐμαρτυράμεθα, νῦν δὲ λέγομεν ὡς ψυχῆς πρὸς σῶμα διαφερομένης ἐν πᾶσι τούτοις πλήθει ἀμηχάνοις οὔσι μεῖζις μία λύπης τε καὶ ἡδονῆς συμπίπτει γενομένη.

Phileb.47.d ΠΡΩ Κινδυνεύεις ὀρθότατα λέγειν.

Phileb.47.d ΣΩ Ἔτι τοίνυν ἡμῖν τῶν μείξεων λύπης τε καὶ ἡδονῆς λοιπὴ μία.

Phileb.47.d ΠΡΩ Ποία, φής;

Phileb.47.d ΣΩ Ἦν αὐτὴν τὴν ψυχὴν αὐτῇ πολλάκις λαμβάνειν σύγκρασιν ἔφαμεν.

Phileb.47.e ΠΡΩ Πῶς οὖν δὴ τοῦτ' αὐτὸ λέγομεν;

Phileb.47.e ΣΩ Ὅργην καὶ φόβον καὶ πόθον καὶ θρήνον καὶ ἔρωτα καὶ ζῆλον καὶ φθόνον καὶ ὅσα τοιαῦτα, ἄρ' οὐκ αὐτῆς τῆς ψυχῆς τίθεσαι ταύτας λύπας τινάς;

Phileb.47.e ΠΡΩ Ἔγωγε.

Phileb.48.a ΣΩ Οὐκοῦν αὐτὰς ἡδονῶν μεστὰς εὐρήσομεν ἀμηχάνων; ἢ δεόμεθα ὑπομιμνήσκεσθαι [τὸ <ἐν> τοῖς θυμοῖς καὶ ταῖς ὀργαῖς,] τὸ ὅς τ' ἐφέηκε πολύφρονά περ χαλεπῆναι ὅς τε πολὺ γλυκίων μέλιτος καταλειβομένοιο, καὶ τὰς ἐν τοῖς θρήνοις καὶ πόθοις ἡδονὰς ἐν λύπαις οὔσας ἀναμειγμένας;

Phileb.48.a ΠΡΩ Οὐκ, ἀλλ' οὕτω ταῦτά γε καὶ οὐκ ἄλλως ἂν συμβαίνοι γιγνόμενα.

Phileb.48.a ΣΩ Καὶ μὴν καὶ τὰς γε τραγικὰς θεωρήσεις, ὅταν ἅμα χαίροντες κλάωσι, μέμνησαι;

Phileb.48.a ΠΡΩ Τί δ' οὐ;

Phileb.48.a ΣΩ Τὴν δ' ἐν ταῖς κωμωδίαις διάθεσιν ἡμῶν τῆς ψυχῆς, ἄρ' οἴσθ' ὡς ἔστι κἂν τούτοις μεῖζις λύπης τε καὶ ἡδονῆς;

Phileb.48.b ΠΡΩ Οὐ πάνυ κατανοῶ.

Phileb.48.b ΣΩ Παντάπασι γὰρ οὐ ῥάδιον, ὦ Πρώταρχε, ἐν τούτῳ συννοεῖν τὸ τοιοῦτον ἐκάστοτε πάθος.

Phileb.48.b

- ΠΡΩ Οὐκουν ὥς γ' ἔοικεν ἐμοί.
- Phileb.48.b ΣΩ Λάβωμέν γε μὴν αὐτὸ τοσοῦτω μᾶλλον ὅσῳ σκοτεινότερόν ἐστιν, ἵνα καὶ ἐν ἄλλοις ῥᾶον καταμαθεῖν τις οἶός τ' ἢ μείζιν λύπης τε καὶ ἡδονῆς.
- Phileb.48.b ΠΡΩ Λέγοις ἄν.
- Phileb.48.b ΣΩ Τό τοι νυνδὴ ῥηθὲν ὄνομα φθόνου πότερα λύπην τινὰ ψυχῆς θήσεις, ἢ πῶς;
- Phileb.48.b ΠΡΩ Οὕτως.
- Phileb.48.c ΣΩ Ἀλλὰ μὴν ὁ φθονῶν γε ἐπὶ κακοῖς τοῖς τῶν πέλας ἡδόμενος ἀναφανήσεται.
- Phileb.48.c ΠΡΩ Σφόδρα γε.
- Phileb.48.c ΣΩ Κακὸν μὴν ἄγνοια καὶ ἦν δὴ λέγομεν ἀβελτέραν ἔξιν.
- Phileb.48.c ΠΡΩ Τί μήν;
- Phileb.48.c ΣΩ Ἐκ δὴ τούτων ἰδὲ τὸ γελοῖον ἦντινα φύσιν ἔχει.
- Phileb.48.c ΠΡΩ Λέγε μόνον.
- Phileb.48.c ΣΩ Ἔστιν δὴ πονηρία μὲν τις τὸ κεφάλαιον, ἔξεώς τινος ἐπὶ κλην λεγομένη· τῆς δ' αὖ πάσης πονηρίας ἐστὶ τούναντίον πάθος ἔχον ἢ τὸ λεγόμενον ὑπὸ τῶν ἐν Δελφοῖς γραμμάτων.
- Phileb.48.d ΠΡΩ Τὸ “γνώθι σαυτὸν” λέγεις, ὦ Σώκρατες;
- Phileb.48.d ΣΩ Ἐγώ γε. τούναντίον μὴν ἐκείνῳ δῆλον ὅτι τὸ μηδαμῇ γιγνώσκειν αὐτὸν λεγόμενον ὑπὸ τοῦ γράμματος ἂν εἴη.
- Phileb.48.d ΠΡΩ Τί μήν;
- Phileb.48.d ΣΩ Ὡ Πρώταρχε, πειρῶ δὲ αὐτὸ τοῦτο τριχῇ τέμνειν.
- Phileb.48.d ΠΡΩ Πῇ φής; οὐ γὰρ μὴ δυνατὸς ὦ.
- Phileb.48.d ΣΩ Λέγεις δὴ δεῖν ἐμὲ τοῦτο διελέσθαι τὰ νῦν;
- Phileb.48.d ΠΡΩ Λέγω, καὶ δέομαί γε πρὸς τῷ λέγειν.
- Phileb.48.d ΣΩ Ἄρ' οὖν οὐ τῶν ἀγνοούντων αὐτοὺς κατὰ τρία ἀνάγκη τοῦτο τὸ πάθος πάσχειν ἕκαστον;
- Phileb.48.e ΠΡΩ Πῶς;
- Phileb.48.e ΣΩ Πρῶτον μὲν κατὰ χρήματα, δοξάζειν εἶναι πλουσιώτερον ἢ κατὰ τὴν αὐτῶν οὐσίαν.
- Phileb.48.e ΠΡΩ Πολλοὶ γοῦν εἰσὶν τὸ τοιοῦτον πάθος ἔχοντες.
- Phileb.48.e ΣΩ Πλείους δέ γε οἱ μείζους καὶ καλλίους αὐτοὺς δοξάζουσι, καὶ πάντα ὅσα κατὰ τὸ σῶμα εἶναι διαφερόντως τῆς οὐσης αὐτοῖς ἀληθείας.
- Phileb.48.e ΠΡΩ Πάνυ γε.
- Phileb.48.e ΣΩ Πολὺ δὲ πλεῖστοί γε οἶμαι περὶ τὸ τρίτον εἶδος τὸ τῶν ἐν ταῖς ψυχαῖς διημαρτήκασιν, ἀρετῇ δοξάζοντες βελτίους ἑαυτούς, οὐκ ὄντες.
- Phileb.49.a ΠΡΩ Σφόδρα μὲν οὖν.
- Phileb.49.a ΣΩ Τῶν ἀρετῶν δ' ἄρ' οὐ σοφίας πέρι τὸ πλῆθος πάντως ἀντεχόμενον μεστὸν ἐρίδων καὶ δοξοσοφίας ἐστὶ ψευδοῦς;
- Phileb.49.a ΠΡΩ Πῶς δ' οὐ;
- Phileb.49.a ΣΩ Κακὸν μὲν δὴ πᾶν ἄν τις τὸ τοιοῦτον εἰπὼν ὀρθῶς ἂν εἴποι πάθος.
- Phileb.49.a ΠΡΩ Σφόδρα γε.
- Phileb.49.b ΣΩ Τοῦτο τοίνυν ἔτι διαιρετέον, ὦ Πρώταρχε, δίχα, εἰ μέλλομεν τὸν παιδικὸν ἰδόντες φθόνον ἄτοπον ἡδονῆς καὶ λύπης ὀψεσθαι μείζιν. πῶς οὖν τέμνομεν δίχα, λέγεις; πάντες ὅποσοι ταύτην τὴν ψευδῇ δόξαν περὶ ἑαυτῶν ἀνοήτως δοξάζουσι, καθάπερ ἀπάντων

ἀνθρώπων, καὶ τούτων ἀναγκαιοτάτον ἔπεσθαι τοῖς μὲν ῥώμην αὐτῶν καὶ δύναμιν, τοῖς δὲ οἶμαι τούναντίον.

Phileb.49.b ΠΡΩ Ἀνάγκη.

Phileb.49.c ΣΩ Ταύτη τοίνυν δίελε, καὶ ὅσοι μὲν αὐτῶν εἰσι μετ' ἀσθενείας τοιοῦτοι καὶ ἀδύνατοι καταγελῶμενοι τιμωρεῖσθαι, γελοίους τούτους φάσκων εἶναι τάληθ' ὑφ' ἑαυτοῦ τοὺς δὲ δυνατοὺς τιμωρεῖσθαι καὶ ἰσχυροὺς φοβεροὺς καὶ ἐχθροὺς προσαγορεύων ὀρθότατον τούτων σαυτῷ λόγον ἀποδώσεις. ἄγνοια γὰρ ἢ μὲν τῶν ἰσχυρῶν ἐχθρά τε καὶ αἰσχρά—βλαβερά γὰρ καὶ τοῖς πέλας αὐτῇ τε καὶ ὅσαι εἰκόνες αὐτῆς εἰσιν—ἢ δ' ἀσθενῆς ἡμῖν τὴν τῶν γελοίων εἵληχε τάξιν τε καὶ φύσιν.

Phileb.49.c ΠΡΩ Ὅρθότατα λέγεις. ἀλλὰ γὰρ ἢ τῶν ἡδονῶν καὶ λυπῶν μεῖζις ἐν τούτοις οὕτω μοι καταφανής.

Phileb.49.c ΣΩ Τὴν τοίνυν τοῦ φθόνου λαβὲ δύναμιν πρῶτον.

Phileb.49.d ΠΡΩ Λέγε μόνον.

Phileb.49.d ΣΩ Λύπη τις ἄδικός ἐστί που καὶ ἡδονή;

Phileb.49.d ΠΡΩ Τοῦτο μὲν ἀνάγκη.

Phileb.49.d ΣΩ Οὐκοῦν ἐπὶ μὲν τοῖς τῶν ἐχθρῶν κακοῖς οὐτ' ἄδικον οὔτε φθονερόν ἐστι τὸ χαίρειν;

Phileb.49.d ΠΡΩ Τί μήν;

Phileb.49.d ΣΩ Τὰ δέ γε τῶν φίλων ὀρώντας ἔστιν ὅτε κακὰ μὴ λυπεῖσθαι, χαίρειν δέ, ἄρα οὐκ ἄδικόν ἐστιν;

Phileb.49.d ΠΡΩ Πῶς δ' οὐ;

Phileb.49.d ΣΩ Οὐκοῦν τὴν ἄγνοιαν εἵπομεν ὅτι κακὸν πᾶσιν;

Phileb.49.d ΠΡΩ Ὅρθῶς.

Phileb.49.e ΣΩ Τὴν οὖν τῶν φίλων δοξοσοφίαν καὶ δοξοκαλίαν καὶ ὅσα νυνδὴ διήλθομεν, ἐν τρισὶν λέγοντες εἶδεν γίγνεσθαι, γελοῖα μὲν ὀπόσα ἀσθενῇ, μισητὰ δ' ὀπόσα ἐρρωμένα, <φῶμεν> ἢ μὴ φῶμεν ὅπερ εἶπον ἄρτι, τὴν τῶν φίλων ἔξιν ταύτην ὅταν ἔχη τις τὴν ἀβλαβῇ τοῖς ἄλλοις, γελοῖαν εἶναι;

Phileb.49.e ΠΡΩ Πάνυ γε.

Phileb.49.e ΣΩ Κακὸν δ' οὐχ ὁμολογοῦμεν αὐτὴν ἄγνοιάν γε οὕσαν εἶναι;

Phileb.49.e ΠΡΩ Σφόδρα γε.

Phileb.50.a ΣΩ Χαίρομεν δὲ ἢ λυπούμεθα, ὅταν ἐπ' αὐτῇ γελῶμεν;

Phileb.50.a ΠΡΩ Δῆλον ὅτι χαίρομεν.

Phileb.50.a ΣΩ Ἡδονὴν δὲ ἐπὶ τοῖς τῶν φίλων κακοῖς, οὐ φθόνον ἔφαμεν εἶναι τὸν τοῦτ' ἀπεργαζόμενον;

Phileb.50.a ΠΡΩ Ἀνάγκη.

Phileb.50.a ΣΩ Γελῶντας ἄρα ἡμᾶς ἐπὶ τοῖς τῶν φίλων γελοίοις φησὶν ὁ λόγος, κεραννύντας ἡδονὴν αὐτῷ φθόνῳ, λύπη τὴν ἡδονὴν συγκεραννύναι· τὸν γὰρ φθόνον ὠμολογῆσθαι λύπην ψυχῆς ἡμῖν πάλαι, τὸ δὲ γελᾶν ἡδονήν, ἅμα γίγνεσθαι δὲ τούτῳ ἐν τούτοις τοῖς χρόνοις.

Phileb.50.b ΠΡΩ Ἀληθῆ.

Phileb.50.b ΣΩ Μηνύει δὴ νῦν ὁ λόγος ἡμῖν ἐν θρήνοις τε καὶ ἐν τραγωδίαις <καὶ κωμωδίαις>, μὴ τοῖς δράμασι μόνον ἀλλὰ καὶ τῇ τοῦ βίου συμπάσῃ τραγωδίᾳ καὶ κωμωδίᾳ, λύπας ἡδοναῖς ἅμα κεράννυσθαι, καὶ ἐν ἄλλοις δὴ μυρίοις.

- Phileb.50.b ΠΡΩ Ἀδύνατον μὴ ὁμολογεῖν ταῦτα, ὦ Σώκρατες, εἰ καὶ τις φιλονικοῖ πάνυ πρὸς τάναντία.
- Phileb.50.c ΣΩ Ὅργην μὴν καὶ πόθον καὶ θρήνον καὶ φόβον καὶ ἔρωτα καὶ ζῆλον καὶ φθόνον προυθέμεθα καὶ ὅποσα τοιαῦτα, ἐν οἷς ἔφαμεν εὐρήσειν μειγνύμενα τὰ νῦν πολλάκις λεγόμενα. ἦ γάρ;
- Phileb.50.c ΠΡΩ Ναί.
- Phileb.50.c ΣΩ Μανθάνομεν οὖν ὅτι θρήνου πέρι καὶ φθόνου καὶ ὀργῆς πάντα ἐστὶ τὰ νυνδὴ διαπερανθέντα;
- Phileb.50.c ΠΡΩ Πῶς γὰρ οὐ μανθάνομεν;
- Phileb.50.c ΣΩ Οὐκοῦν πολλὰ ἔτι τὰ λοιπά;
- Phileb.50.c ΠΡΩ Καὶ πάνυ γε.
- Phileb.50.e ΣΩ Διὰ δὴ τί μάλισθ' ὑπολαμβάνεις με δεῖξαι σοὶ τὴν ἐν τῇ κωμῳδίᾳ μεῖξιν; ἄρ' οὐ πίστεως χάριν, ὅτι τὴν γε ἐν τοῖς φόβοις καὶ ἔρωσι καὶ τοῖς ἄλλοις ῥάδιον κῆρσιν ἐπιδείξαι· λαβόντα δὲ τοῦτο παρὰ σαυτῷ ἀφεῖναί με μηκέτι ἐπ' ἐκεῖνα ἰόντα δεῖν μηκύνειν τοὺς λόγους, ἀλλ' ἀπλῶς λαβεῖν τοῦτο, ὅτι καὶ σῶμα ἄνευ ψυχῆς καὶ ψυχὴ ἄνευ σώματος καὶ κοινῇ μετ' ἀλλήλων ἐν τοῖς παθήμασι μεστά ἐστὶ συγκεκραμένης ἡδονῆς λύπαις; νῦν οὖν λέγε πότερα ἀφίης με ἢ μέσας ποιήσεις νύκτας; εἰπὼν δὲ σμικρὰ οἶμαί σου τεύξεσθαι μεθεῖναί με· τούτων γὰρ ἀπάντων αὖριον ἐθελήσω σοὶ λόγον δοῦναι, τὰ νῦν δὲ ἐπὶ τὰ λοιπὰ βούλομαι στέλλεσθαι πρὸς τὴν κρίσιν ἣν Φίληβος ἐπιτάττει.
- Phileb.50.e ΠΡΩ Καλῶς εἶπες, ὦ Σώκρατες· ἀλλ' ὅσα λοιπὰ ἡμῖν διέξελθε ὅπῃ σοὶ φίλον.
- Phileb.51.a ΣΩ Κατὰ φύσιν τοίνυν μετὰ τὰς μειχθείσας ἡδονὰς ὑπὸ δὴ τινος ἀνάγκης ἐπὶ τὰς ἀμείκτους πορευοίμεθ' ἂν ἐν τῷ μέρει.
- Phileb.51.a ΠΡΩ Κάλλιστ' εἶπες.
- Phileb.51.b ΣΩ Ἐγὼ δὴ πειράσομαι μεταβαλὼν σημαίνειν ἡμῖν αὐτάς. τοῖς γὰρ φάσκουσι λυπῶν εἶναι παῦλαν πάσας τὰς ἡδονὰς οὐ πάνυ πως πείθομαι, ἀλλ' ὅπερ εἶπον, μάρτυσι καταχρῶμαι πρὸς τὸ τινὰς ἡδονὰς εἶναι δοκούσας, οὐσας δ' οὐδαμῶς, καὶ μεγάλας ἐτέρας τινὰς ἅμα καὶ πολλὰς φαντασθείσας, εἶναι δ' αὐτάς συμπεφυρμένας ὁμοῦ λύπαις τε καὶ ἀναπαύσεσιν ὀδυνῶν τῶν μεγίστων περὶ τε σώματος καὶ ψυχῆς ἀπορίας.
- Phileb.51.b ΠΡΩ Ἀληθεῖς δ' αὖ τίνες, ὦ Σώκρατες, ὑπολαμβάνων ὁρθῶς τις διανοοῖτ' ἄν;
- Phileb.51.b ΣΩ Τὰς περὶ τε τὰ καλὰ λεγόμενα χρώματα καὶ περὶ τὰ σχήματα καὶ τῶν ὁσμῶν τὰς πλείστας καὶ τὰς τῶν φθόγγων καὶ ὅσα τὰς ἐνδείας ἀναισθητοὺς ἔχοντα καὶ ἀλύπους τὰς πληρώσεις αἰσθητὰς καὶ ἡδέας [καθαρὰς λυπῶν] παραδίδωσιν.
- Phileb.51.b ΠΡΩ Πῶς δὴ ταῦτα, ὦ Σώκρατες, αὐτὸ λέγομεν οὕτω;
- Phileb.51.d ΣΩ Πάνυ μὲν οὖν οὐκ εὐθύς δηλὰ ἐστὶν ἃ λέγω, πειρατέον μὴν δηλοῦν. σχημάτων τε γὰρ κάλλος οὐχ ὅπερ ἂν ὑπολάβοιεν οἱ πολλοὶ πειρῶμαι νῦν λέγειν, ἢ ζώων ἢ τινων ζωγραφημάτων, ἀλλ' εὐθύ τι λέγω, φησὶν ὁ λόγος, καὶ περιφερὲς καὶ ἀπὸ τούτων δὴ τὰ τε τοῖς τόνοις γιγνόμενα ἐπίπεδά τε καὶ στερεὰ καὶ τὰ τοῖς κανόσι καὶ γωνίαις, εἴ μου μανθάνεις. ταῦτα γὰρ οὐκ εἶναι πρὸς τι καλὰ λέγω, καθάπερ ἄλλα, ἀλλ' ἀεὶ καλὰ καθ' αὐτὰ πεφυκέναι καὶ τινὰς ἡδονὰς οἰκείας ἔχειν, οὐδὲν ταῖς τῶν κινήσεων προσφερεῖς καὶ χρώματα δὴ τοῦτον τὸν τύπον ἔχοντα [καλὰ καὶ ἡδονὰς] ἀλλ' ἄρα μανθάνομεν, ἢ πῶς;
- Phileb.51.d ΠΡΩ Πειρῶμαι μὲν, ὦ Σώκρατες· πειράθητι δὲ καὶ σὺ σαφέστερον ἔτι λέγειν.
- Phileb.51.d ΣΩ Λέγω δὴ ἡχὰς τῶν φθόγγων τὰς λεῖας καὶ λαμπράς, τὰς ἔν τι καθαρὸν ἰεῖσας μέλος, οὐ πρὸς ἕτερον καλὰς ἀλλ' αὐτάς καθ' αὐτάς εἶναι, καὶ τούτων συμφύτους ἡδονὰς ἐπομένας.

- Phileb.51.e ΠΡΩ Ἔστι γὰρ οὖν καὶ τοῦτο.
- Phileb.51.e ΣΩ Τὸ δὲ περὶ τὰς ὁσμάς ἤττον μὲν τούτων θεῖον γένος ἡδονῶν· τὸ δὲ μὴ συμμεμεῖχθαι ἐν αὐταῖς ἀναγκαίους λύπας, καὶ ὅπη τοῦτο καὶ ἐν ὅτῳ τυγχάνει γεγονὸς ἡμῖν, τοῦτ' ἐκείνοις τίθημι ἀντίστροφον ἅπαν. ἀλλ', εἰ κατανοεῖς, ταῦτα εἶδη δύο <ῶν> λέγομεν ἡδονῶν.
- Phileb.51.e ΠΡΩ Κατανοῶ.
- Phileb.52.a ΣΩ Ἔτι δὴ τοίνυν τούτοις προσθῶμεν τὰς περὶ τὰ μαθήματα ἡδονάς, εἰ ἄρα δοκοῦσιν ἡμῖν αὐταὶ πείνας μὲν μὴ ἔχειν τοῦ μανθάνειν μηδὲ διὰ μαθημάτων πείνην ἀλγηδόνας ἐξ ἀρχῆς γιγνομένας.
- Phileb.52.a ΠΡΩ Ἀλλ' οὕτω συνδοκεῖ.
- Phileb.52.a ΣΩ Τί δέ; μαθημάτων πληρωθεῖσιν ἐὰν ὕστερον ἀποβολαὶ διὰ τῆς λήθης γίνωνται, καθορᾷς τινος ἐν αὐταῖς ἀλγηδόνας;
- Phileb.52.b ΠΡΩ Οὐ τι φύσει γε, ἀλλ' ἐν τισι λογισμοῖς τοῦ παθήματος, ὅταν τις στερηθεὶς λυπηθῇ διὰ τὴν χρείαν.
- Phileb.52.b ΣΩ Καὶ μὴν, ὦ μακάριε, νῦν γε ἡμεῖς αὐτὰ τὰ τῆς φύσεως μόνον παθήματα χωρὶς τοῦ λογισμοῦ διαπεραίνομεν.
- Phileb.52.b ΠΡΩ Ἀληθῇ τοίνυν λέγεις ὅτι χωρὶς λύπης ἡμῖν λήθη γίγνεται ἐκάστοτε ἐν τοῖς μαθήμασιν.
- Phileb.52.b ΣΩ Ταύτας τοίνυν τὰς τῶν μαθημάτων ἡδονὰς ἀμείκτους τε εἶναι λύπαις ῥητέον καὶ οὐδαμῶς τῶν πολλῶν ἀνθρώπων ἀλλὰ τῶν σφόδρα ὀλίγων.
- Phileb.52.c ΠΡΩ Πῶς γὰρ οὐ ῥητέον;
- Phileb.52.d ΣΩ Οὐκοῦν ὅτε μετρίως ἤδη διακεκρίμεθα χωρὶς τὰς τε καθαρὰς ἡδονὰς καὶ τὰς σχεδὸν ἀκαθάρτους ὀρθῶς ἂν λεχθείσας, προσθῶμεν τῷ λόγῳ ταῖς μὲν σφοδραῖς ἡδοναῖς ἀμετρίαν, ταῖς δὲ μὴ τούναντίον ἐμμετρίαν· καὶ <τὰς> τὸ μέγα καὶ τὸ σφοδρὸν αὖ <δεχομένας> , καὶ πολλάκις καὶ ὀλιγάκις γιγνομένας τοιαύτας, τῆς τοῦ ἀπείρου γε ἐκείνου καὶ ἤττον καὶ μᾶλλον διὰ τε σώματος καὶ ψυχῆς φερομένου [προσ]θῶμεν αὐτὰς εἶναι γένους, τὰς δὲ μὴ τῶν ἐμμέτρων.
- Phileb.52.d ΠΡΩ Ὁρθότατα λέγεις, ὦ Σώκρατες.
- Phileb.52.d ΣΩ Ἔτι τοίνυν πρὸς τούτοις μετὰ ταῦτα τόδε αὐτῶν διαθεατέον.
- Phileb.52.d ΠΡΩ Τὸ ποῖον;
- Phileb.52.d ΣΩ Τί ποτε χρή φάναι πρὸς ἀλήθειαν εἶναι; τὸ καθαρὸν τε καὶ εἰλικρινὲς ἢ τὸ σφόδρα τε καὶ τὸ πολὺ καὶ τὸ μέγα καὶ τὸ ἱταμόν;
- Phileb.52.d ΠΡΩ Τί ποτ' ἄρα, ὦ Σώκρατες, ἐρωτᾷς βουλόμενος;
- Phileb.52.e ΣΩ Μηδέν, ὦ Πρώταρχε, ἐπιλείπειν ἐλέγχων ἡδονῆς τε καὶ ἐπιστήμης, εἰ τὸ μὲν ἄρ' αὐτῶν ἐκατέρου καθαρὸν ἐστὶ, τὸ δ' οὐ καθαρὸν, ἵνα καθαρὸν ἐκότερον ἰὸν εἰς τὴν κρίσιν ἐμοὶ καὶ σοὶ καὶ συνάπασι τοῖσδε ῥᾶω παρέχη τὴν κρίσιν.
- Phileb.52.e ΠΡΩ Ὁρθότατα.
- Phileb.53.a ΣΩ Ἴθι δὴ, περὶ πάντων, ὅσα καθαρὰ γένη λέγομεν, οὕτως διανοηθῶμεν· προελόμενοι πρῶτον αὐτῶν ἐν τι σκοπῶμεν.
- Phileb.53.a ΠΡΩ Τί οὖν προελώμεθα;
- Phileb.53.a ΣΩ Τὸ λευκὸν ἐν τοῖς πρῶτον, εἰ βούλει, θεασώμεθα γένος.
- Phileb.53.a ΠΡΩ Πάνυ μὲν οὖν.
- Phileb.53.a

- ΣΩ Πῶς οὖν ἂν λευκοῦ καὶ τίς καθαρότης ἡμῖν εἴη; πότερά τὸ μέγιστόν τε καὶ πλεῖστον ἢ τὸ ἀκρατέστατον, ἐν ᾧ χρώματος μηδεμία μοῖρα ἄλλη μηδενὸς ἐνείη;
- Phileb.53.a ΠΡΩ Δῆλον ὅτι τὸ μάλιστ' εἰλικρινὲς ὄν.
- Phileb.53.b ΣΩ Ὅρθῳς, ἄρ' οὖν οὐ τοῦτο ἀληθέστατον, ᾧ Πρώταρχε, καὶ ἅμα δὴ κάλλιστον τῶν λευκῶν πάντων θήσομεν, ἀλλ' οὐ τὸ πλεῖστον οὐδὲ τὸ μέγιστον;
- Phileb.53.b ΠΡΩ Ὅρθότατά γε.
- Phileb.53.b ΣΩ Σμικρὸν ἄρα καθαρὸν λευκὸν μεμειγμένου πολλοῦ λευκοῦ λευκότερον ἅμα καὶ κάλλιον καὶ ἀληθέστερον ἐὰν φῶμεν γίνεσθαι, παντάπασιν ἐροῦμεν ὀρθῳς.
- Phileb.53.b ΠΡΩ Ὅρθότατα μὲν οὖν.
- Phileb.53.c ΣΩ Τί οὖν; οὐ δήπου πολλῶν δεησόμεθα παραδειγμάτων τοιούτων ἐπὶ τὸν τῆς ἡδονῆς πέρι λόγον, ἀλλ' ἀρκεῖ νοεῖν ἡμῖν αὐτόθεν ὡς ἄρα καὶ σύμπασα ἡδονὴ σμικρὰ μεγάλης καὶ ὀλίγη πολλῆς, καθαρὰ λύπης, ἡδίων καὶ ἀληθεστέρα καὶ καλλίων γίγνεται ἅν.
- Phileb.53.c ΠΡΩ Σφόδρα μὲν οὖν, καὶ τό γε παράδειγμα ἱκανόν.
- Phileb.53.c ΣΩ Τί δὲ τὸ τοιόνδε; ἄρα περὶ ἡδονῆς οὐκ ἀκηκόαμεν ὡς αἰὲ γένεσίς ἐστιν, οὐσία δὲ οὐκ ἔστι τὸ παράπαν ἡδονῆς; κομψοὶ γὰρ δὴ τινες αὖ τοῦτον τὸν λόγον ἐπιχειροῦσι μηνύειν ἡμῖν, οἷς δεῖ χάριν ἔχειν.
- Phileb.53.c ΠΡΩ Τί δή;
- Phileb.53.d ΣΩ Διαπερανοῦμαί σοι τοῦτ' αὐτὸ ἐπανερωτῶν, ᾧ Πρώταρχε φίλε.
- Phileb.53.d ΠΡΩ Λέγε καὶ ἐρώτα μόνον.
- Phileb.53.d ΣΩ Ἐστὸν δὴ τινε δύο, τὸ μὲν αὐτὸ καθ' αὐτό, τὸ δ' αἰὲ ἐφιέμενον ἄλλου.
- Phileb.53.d ΠΡΩ Πῶς τούτω καὶ τίνε λέγεις;
- Phileb.53.d ΣΩ Τὸ μὲν σεμνότατον αἰὲ πεφυκός, τὸ δ' ἐλλιπὲς ἐκείνου.
- Phileb.53.d ΠΡΩ Λέγ' ἔτι σαφέστερον.
- Phileb.53.d ΣΩ Παιδικὰ που καλὰ καὶ ἀγαθὰ τεθεωρήκαμεν ἅμα καὶ ἐραστάς ἀνδρείους αὐτῶν.
- Phileb.53.d ΠΡΩ Σφόδρα γε.
- Phileb.53.e ΣΩ Τούτοις τοίνυν εἰκότα δυοῖν οὖσι δύο ἄλλα ζητεῖ κατὰ πάνθ' ὅσα λέγομεν εἶναι.
- Phileb.53.e ΠΡΩ Τὸ τρίτον ἔτ' ἐρῶ; λέγε σαφέστερον, ᾧ Σώκρατες, ὅτι λέγεις.
- Phileb.53.e ΣΩ Οὐδέν τι ποικίλον, ᾧ Πρώταρχε ἀλλ' ὁ λόγος ἐρεσχηλεῖ νῶν, λέγει δ' ὅτι τὸ μὲν ἕνεκά του τῶν ὄντων ἔστ' αἰεὶ, τὸ δ' οὐ χάριν ἐκάστοτε τὸ τινὸς ἕνεκα γιγνόμενον αἰεὶ γίγνεται.
- Phileb.53.e ΠΡΩ Μόγις ἔμαθον διὰ τὸ πολλάκις λεχθῆναι.
- Phileb.54.a ΣΩ Τάχα δ' ἴσως, ᾧ παῖ, μᾶλλον μαθησόμεθα προελθόντος τοῦ λόγου.
- Phileb.54.a ΠΡΩ Τί γὰρ οὐ;
- Phileb.54.a ΣΩ Δύο δὴ τάδε ἕτερα λάβωμεν.
- Phileb.54.a ΠΡΩ Ποῖα;
- Phileb.54.a ΣΩ Ἐν μὲν τι γένεσιν πάντων, τὴν δὲ οὐσίαν ἕτερον ἔν.
- Phileb.54.a ΠΡΩ Δύο ἀποδέχομαί σου ταῦτα, οὐσίαν καὶ γένεσιν.
- Phileb.54.a ΣΩ Ὅρθότατα. πότερον οὖν τούτων ἕνεκα ποτέρου, τὴν γένεσιν οὐσίας ἕνεκα φῶμεν ἢ τὴν οὐσίαν εἶναι γενέσεως ἕνεκα;
- Phileb.54.a ΠΡΩ Τοῦτο δ' προσαγορεύεται οὐσία εἰ γενέσεως ἕνεκα τοῦτ' ἔστιν ὅπερ ἐστί, νῦν πυνθάνη;
- Phileb.54.b ΣΩ Φαίνομαι.

- Phileb.54.b ΠΡΩ Πρὸς θεῶν ἄρ' [ἄν] ἐπανερωτᾷς με τοιόνδε τι; λέγ', ὦ Πρώταρχε, μοί, πότερα πλοίων ναυπηγίαν ἔνεκα φῆς γίγνεσθαι μᾶλλον ἢ πλοῖα ἔνεκα ναυπηγίας, καὶ πάνθ' ὁπόσα τοιαῦτ' ἐστίν;
- Phileb.54.b ΣΩ Λέγω τοῦτ' αὐτό, ὦ Πρώταρχε.
- Phileb.54.b ΠΡΩ Τί οὖν οὐκ αὐτὸς ἀπεκρίνω σαυτῷ, ὦ Σώκρατες;
- Phileb.54.b ΣΩ Οὐδὲν ὅτι οὐ· σὺ μέντοι τοῦ λόγου συμμέτεχε.
- Phileb.54.c ΠΡΩ Πάνυ μὲν οὖν.
- Phileb.54.c ΣΩ Φημί δὴ γενέσεως μὲν ἔνεκα φάρμακά τε καὶ πάντα ὄργανα καὶ πᾶσαν ὕλην παρατίθεσθαι πᾶσιν, ἐκάστην δὲ γένεσιν ἄλλην ἄλλης οὐσίας τινὸς ἐκάστης ἔνεκα γίγνεσθαι, σύμπασαν δὲ γένεσιν οὐσίας ἔνεκα γίγνεσθαι συμπάσης.
- Phileb.54.c ΠΡΩ Σαφέστατα μὲν οὖν.
- Phileb.54.c ΣΩ Οὐκοῦν ἡδονή γε, εἴπερ γένεσίς ἐστιν, ἔνεκά τινος οὐσίας ἐξ ἀνάγκης γίγνοιτ' ἄν.
- Phileb.54.c ΠΡΩ Τί μήν;
- Phileb.54.c ΣΩ Τό γε μὴν οὐ ἔνεκα τὸ ἔνεκά του γιγνόμενον ἀεὶ γίγνοιτ' ἄν, ἐν τῇ τοῦ ἀγαθοῦ μοίρᾳ ἐκεῖνόν ἐστι· τὸ δὲ τινὸς ἔνεκα γιγνόμενον εἰς ἄλλην, ὦ ἄριστε, μοῖραν θετέον.
- Phileb.54.d ΠΡΩ Ἀναγκαιότατον.
- Phileb.54.d ΣΩ Ἄρ' οὖν ἡδονή γε εἴπερ γένεσίς ἐστιν, εἰς ἄλλην ἢ τὴν τοῦ ἀγαθοῦ μοῖραν αὐτὴν τιθέντες ὁρθῶς θήσομεν;
- Phileb.54.d ΠΡΩ Ὅρθότατα μὲν οὖν.
- Phileb.54.d ΣΩ Οὐκοῦν ὅπερ ἀρχόμενος εἶπον τούτου τοῦ λόγου, τῷ μηνύσαντι τῆς ἡδονῆς περὶ τὸ γένεσιν μὲν, οὐσίαν δὲ μὴδ' ἠντινοῦν αὐτῆς εἶναι, χάριν ἔχειν δεῖ· δηλὸν γὰρ ὅτι οὗτος τῶν φασκόντων ἡδονὴν ἀγαθὸν εἶναι καταγελαῖ.
- Phileb.54.e ΠΡΩ Σφόδρα γε.
- Phileb.54.e ΣΩ Καὶ μὴν αὐτὸς οὗτος ἐκάστοτε καὶ τῶν ἐν ταῖς γενέσεσιν ἀποτελουμένων καταγελάσεται.
- Phileb.54.e ΠΡΩ Πῶς δὴ καὶ ποίων λέγεις;
- Phileb.55.a ΣΩ Τῶν ὅσοι ἐξιώμενοι ἢ πείνην ἢ δίψαν ἢ τι τῶν τοιούτων, ὅσα γένεσις ἐξιάται, χαίρουσι διὰ τὴν γένεσιν ἅτε ἡδονῆς οὔσης αὐτῆς, καὶ φασὶ ζῆν οὐκ ἂν δέξασθαι μὴ διψῶντές τε καὶ πεινῶντες καὶ τᾶλλα ἃ τις ἂν εἴποι πάντα τὰ ἐπόμενα τοῖς τοιούτοις παθήμασι μὴ πάσχοντες.
- Phileb.55.a ΠΡΩ Ἐοίκασι γοῦν.
- Phileb.55.a ΣΩ Οὐκοῦν τῷ γίγνεσθαι γε τούναντίον ἅπαντες τὸ φθείρεσθαι φαίμεν ἄν.
- Phileb.55.a ΠΡΩ Ἀναγκαῖον.
- Phileb.55.a ΣΩ Τὴν δὴ φθορὰν καὶ γένεσιν αἰροῖτ' ἄν τις τοῦθ' αἰρούμενος, ἀλλ' οὐ τὸν τρίτον ἐκεῖνον βίον, τὸν ἐν ᾧ μήτε χαίρειν μήτε λυπεῖσθαι, φρονεῖν δ' ἦν [δυνατὸν] ὥς οἶόν τε καθαρώτατα.
- Phileb.55.a ΠΡΩ Πολλή τις, ὥς ἔοικεν, ὦ Σώκρατες, ἀλογία συμβαίνει γίγνεσθαι, ἐάν τις τὴν ἡδονὴν ὥς ἀγαθὸν ἡμῖν τιθῇται.
- Phileb.55.a ΣΩ Πολλή, ἐπεὶ καὶ τῇδε ἔτι λέγωμεν.
- Phileb.55.b ΠΡΩ Πῆ;
- Phileb.55.c ΣΩ Πῶς οὐκ ἄλογόν ἐστι μὴδὲν ἀγαθὸν εἶναι μὴδὲ καλὸν μήτε ἐν σώμασι μήτ' ἐν πολλοῖς ἄλλοις πλὴν ἐν ψυχῇ, καὶ ἐνταῦθα ἡδονὴν μόνον, ἀνδρείαν δὲ ἢ σωφροσύνην ἢ νοῦν ἢ τι τῶν ἄλλων ὅσα ἀγαθὰ εἴληχε ψυχὴ, μὴδὲν τοιοῦτον εἶναι; πρὸς τούτοις δὲ ἔτι τὸν μὴ χαίροντα, ἀλγοῦντα δέ, ἀναγκάζεσθαι φάναι κακὸν εἶναι τότε ὅταν ἀλγῇ, κἂν ἢ ἄριστος

πάντων, καὶ τὸν χαίροντα αὖ, ὅσῳ μᾶλλον χαίρει, τότε ὅταν χαίρῃ, τοσούτῳ διαφέρειν πρὸς ἀρετήν.

Phileb.55.c ΠΡΩ Πάντ' ἐστὶ ταῦτα, ὧ Σώκρατες, ὡς δυνατὸν ἀλογώτατα.

Phileb.55.c ΣΩ Μὴ τοίνυν ἡδονῆς μὲν πάντως ἐξέτασιν πᾶσαν ἐπιχειρῶμεν ποιήσασθαι, νοῦ δὲ καὶ ἐπιστήμης οἷον φειδόμενοι σφόδρα φανῶμεν· γενναίως δέ, εἴ πῃ τι σαθρὸν ἔχει, πᾶν περικρούωμεν, ὡς ὅτι καθαρώτατόν ἐστ' αὐτῶν φύσει, τοῦτο κατιδόντες εἰς τὴν κρίσιν χρώμεθα τὴν κοινὴν τοῖς τε τούτων καὶ τοῖς τῆς ἡδονῆς μέρεσιν ἀληθεστάτοις.

Phileb.55.d ΠΡΩ Ὅρθως.

Phileb.55.d ΣΩ Οὐκοῦν ἡμῖν τὸ μὲν οἶμαι δημιουργικόν ἐστὶ τῆς περὶ τὰ μαθήματα ἐπιστήμης, τὸ δὲ περὶ παιδείαν καὶ τροφήν. ἢ πῶς;

Phileb.55.d ΠΡΩ Οὕτως.

Phileb.55.d ΣΩ Ἐν δὴ ταῖς χειροτεχνικαῖς διανοηθῶμεν πρῶτα εἰ τὸ μὲν ἐπιστήμης αὐτῶν μᾶλλον ἐχόμενον, τὸ δ' ἥττον ἔνι, καὶ δεῖ τὰ μὲν ὡς καθαρώτατα νομίζειν, τὰ δ' ὡς ἀκαθαρότερα.

Phileb.55.d ΠΡΩ Οὐκοῦν χρή.

Phileb.55.d ΣΩ Τὰς τοίνυν ἡγεμονικὰς διαληπτέον ἐκάστων αὐτῶν χωρίς;

Phileb.55.e ΠΡΩ Ποίας καὶ πῶς;

Phileb.55.e ΣΩ Οἷον πασῶν που τεχνῶν ἂν τις ἀριθμητικὴν χωρίζῃ καὶ μετρητικὴν καὶ στατικὴν, ὡς ἔπος εἰπεῖν φαῦλον τὸ καταλειπόμενον ἐκάστης ἂν γίγνοιτο.

Phileb.55.e ΠΡΩ Φαῦλον μὲν δὴ.

Phileb.56.a ΣΩ Τὸ γοῦν μετὰ ταῦτ' εἰκάζειν λείποιτ' ἂν καὶ τὰς αἰσθήσεις καταμελετᾶν ἐμπειρίᾳ καὶ τινὶ τριβῇ, ταῖς τῆς στοχαστικῆς προσχρωμένους δυνάμεσιν ἃς πολλοὶ τέχνας ἐπονομάζουσι, μελέτῃ καὶ πόνῳ τὴν ῥώμην ἀπειργασμένας.

Phileb.56.a ΠΡΩ Ἀναγκαιότατα λέγεις.

Phileb.56.a ΣΩ Οὐκοῦν μεστὴ μὲν που μουσικὴ πρῶτον, τὸ σύμφωνον ἀρμόττουσα οὐ μέτρῳ ἀλλὰ μελέτῃ στοχασμῷ, καὶ σύμπασα αὐτῆς αὐλητικὴ, τὸ μέτρον ἐκάστης χορδῆς τῷ στοχάζεσθαι φερομένης θηρεύουσα, ὥστε πολὺ μεμειγμένον ἔχειν τὸ μὴ σαφές, σμικρὸν δὲ τὸ βέβαιον.

Phileb.56.b ΠΡΩ Ἀληθέστατα.

Phileb.56.b ΣΩ Καὶ μὴν ἰατρικὴν τε καὶ γεωργίαν καὶ κυβερνητικὴν καὶ στρατηγικὴν ὡσαύτως εὐρήσομεν ἐχούσας.

Phileb.56.b ΠΡΩ Καὶ πάνυ γε.

Phileb.56.b ΣΩ Τεκτονικὴν δέ γε οἶμαι πλείστοις μέτροις τε καὶ ὀργάνοις χρωμένην τὰ πολλὰ ἀκρίβειαν αὐτῇ πορίζοντα τεχνικωτέραν τῶν πολλῶν ἐπιστημῶν παρέχεται.

Phileb.56.b ΠΡΩ Πῃ;

Phileb.56.c ΣΩ Κατὰ τε ναυπηγίαν καὶ κατ' οἰκοδομίαν καὶ ἐν πολλοῖς ἄλλοις τῆς ξυλουργικῆς. κανόνι γὰρ οἶμαι καὶ τὸρνώ χρεῖται καὶ διαβήτη καὶ στάθμη καὶ τινὶ προσαγωγῇ κεκομψευμένῳ.

Phileb.56.c ΠΡΩ Καὶ πάνυ γε, ὧ Σώκρατες, ὀρθῶς λέγεις.

Phileb.56.c ΣΩ Θῶμεν τοίνυν διχῇ τὰς λεγομένας τέχνας, τὰς μὲν μουσικῇ συνεπομένας ἐν τοῖς ἔργοις ἐλάττονος ἀκριβείας μετισχούσας, τὰς δὲ τεκτονικῇ πλείονος.

Phileb.56.c ΠΡΩ Κεῖσθω.

Phileb.56.c ΣΩ Τούτων δὲ ταύτας ἀκριβεστάτας εἶναι τέχνας, ἃς νυνδὴ πρῶτας εἵπομεν.

Phileb.56.d ΠΡΩ Ἀριθμητικὴν φαίνει μοι λέγειν καὶ ὅσας μετὰ ταύτης τέχνας ἐφθέγξω νυνδὴ.

- Phileb.56.d ΣΩ Πάνυ μὲν οὖν. ἀλλ', ὦ Πρώταρχε, ἄρ' οὐ διττὰς αὖ καὶ ταύτας λεκτέον; ἢ πῶς;
- Phileb.56.d ΠΡΩ Ποίας δὴ λέγεις;
- Phileb.56.d ΣΩ Ἀριθμητικὴν πρῶτον ἄρ' οὐκ ἄλλην μὲν τινα τὴν τῶν πολλῶν φατέον, ἄλλην δ' αὖ τὴν τῶν φιλοσοφούντων;
- Phileb.56.d ΠΡΩ Πῇ ποτε διορισάμενος οὖν ἄλλην, τὴν δὲ ἄλλην θείη τις ἂν ἀριθμητικὴν;
- Phileb.56.e ΣΩ Οὐ σμικρὸς ὅρος, ὦ Πρώταρχε. οἱ μὲν γάρ που μονάδας ἀνίσους καταριθμοῦνται τῶν περὶ ἀριθμόν, οἷον στρατόπεδα δύο καὶ βοῦς δύο καὶ δύο τὰ σμικρότατα ἢ καὶ τὰ πάντων μέγιστα· οἱ δ' οὐκ ἂν ποτε αὐτοῖς συνακολουθήσειαν, εἰ μὴ μονάδα μονάδος ἐκάστης τῶν μυρίων μηδεμίαν ἄλλην ἄλλης διαφέρουσάν τις θήσει.
- Phileb.56.e ΠΡΩ Καὶ μάλα εὖ λέγεις οὐ σμικρὰν διαφορὰν τῶν περὶ ἀριθμόν τευταζόντων, ὥστε λόγον ἔχειν δύο' αὐτὰς εἶναι.
- Phileb.57.a ΣΩ Τί δέ; λογιστικὴ καὶ μετρητικὴ <ῆ> κατὰ τεκτονικὴν καὶ κατ' ἐμπορικὴν τῆς κατὰ φιλοσοφίαν γεωμετρίας τε καὶ λογισμῶν καταμελετωμένων—πότερον ὥς μία ἐκατέρα λεκτέον ἢ δύο τιθῶμεν;
- Phileb.57.a ΠΡΩ Τῇ πρόσθεν ἐπόμενος ἔγωγ' ἂν δύο κατὰ τὴν ἐμὴν ψῆφον τιθείην ἐκατέραν τούτων.
- Phileb.57.a ΣΩ Ὅρθως. οὐ δ' ἔνεκα ταῦτα προηνεγκάμεθα εἰς τὸ μέσον, ἄρα ἐννοεῖς;
- Phileb.57.a ΠΡΩ Ἴσως, ἀλλὰ σὲ βουλοίμην ἂν ἀποφίνασθαι τὸ νῦν ἐρωτώμενον.
- Phileb.57.b ΣΩ Δοκεῖ τοίνυν ἔμοιγε οὗτος ὁ λόγος, οὐχ ἦττον ἢ ὅτε λέγειν αὐτὸν ἡρχόμεθα, ταῖς ἡδοναῖς ζητῶν ἀντίστροφον ἐνταῦθα προβεβληκέναι σκοπῶν ἄρ' ἐστὶ τις ἑτέρας ἄλλη καθαρωτέρα ἐπιστήμης ἐπιστήμη, καθάπερ ἡδονῆς ἡδονή.
- Phileb.57.b ΠΡΩ Καὶ μάλα σαφὲς τοῦτό γε, ὅτι ταῦθ' ἔνεκα τούτων ἐπικεχείρηκεν.
- Phileb.57.b ΣΩ Τί οὖν; ἄρ' οὐκ ἐν μὲν τοῖς ἔμπροσθεν ἐπ' ἄλλοις ἄλλην τέχνην οὔσαν ἀνηυρήκειν σαφεστέραν καὶ ἀσαφεστέραν ἄλλην ἄλλης;
- Phileb.57.b ΠΡΩ Πάνυ μὲν οὖν.
- Phileb.57.c ΣΩ Ἐν τούτοις δὲ ἄρ' οὐ τινα τέχνην ὥς ὁμώνυμον φθεγξάμενος, εἰς δόξαν καταστήσας ὥς μιᾶς, πάλιν ὥς δυοῖν ἐπανερωτᾷ τούτοις αὐτοῖς τὸ σαφὲς καὶ τὸ καθαρὸν περὶ ταῦτα πότερον ἢ τῶν φιλοσοφούντων ἢ μὴ φιλοσοφούντων ἀκριβέστερον ἔχει;
- Phileb.57.c ΠΡΩ Καὶ μάλα δοκεῖ μοι τοῦτο διερωτᾶν.
- Phileb.57.c ΣΩ Τίν' οὖν, ὦ Πρώταρχε, αὐτῷ δίδομεν ἀπόκρισιν;
- Phileb.57.c ΠΡΩ Ὡ Σώκρατες, εἰς θαυμαστὸν διαφορᾶς μέγεθος εἰς σαφήνειαν προεληλύθαμεν ἐπιστημῶν.
- Phileb.57.c ΣΩ Οὐκοῦν ἀποκρινόμεθα ῥᾶρον;
- Phileb.57.d ΠΡΩ Τί μὴν; καὶ εἰρήσθω γε ὅτι πολὺ μὲν αὗται τῶν ἄλλων τεχνῶν διαφέρουσι, τούτων δ' αὐτῶν αἱ περὶ τὴν τῶν ὄντως φιλοσοφούντων ὁρμὴν ἀμήχανον ἀκριβεῖα καὶ ἀληθεία περὶ μέτρα τε καὶ ἀριθμούς διαφέρουσιν.
- Phileb.57.d ΣΩ Ἔστω ταῦτα κατὰ σέ, καὶ σοὶ δὴ πιστεύοντες θαρροῦντες ἀποκρινόμεθα τοῖς δεινοῖς περὶ λόγων ὀλκὴν—
- Phileb.57.d ΠΡΩ Τὸ ποῖον;
- Phileb.57.e ΣΩ Ὡς εἰσὶ δύο ἀριθμητικαὶ καὶ δύο μετρητικαὶ καὶ ταύταις ἄλλαι τοιαῦται συνεπόμεναι συχναί, τὴν διδυμότητα ἔχουσαι ταύτην, ὀνόματος δὲ ἐνὸς κεκοινωμένα.
- Phileb.57.e ΠΡΩ Διδῶμεν τύχη ἀγαθῇ τούτοις οὓς φῆς δεινούς εἶναι ταύτην τὴν ἀπόκρισιν, ὦ Σώκρατες.

- Phileb.57.e ΣΩ Ταύτας οὖν λέγομεν ἐπιστήμας ἀκριβεῖς μάλιστα εἶναι;
- Phileb.57.e ΠΡΩ Πάνυ μὲν οὖν.
- Phileb.57.e ΣΩ Ἄλλ' ἡμᾶς, ὦ Πρώταρχε, ἀναίνοιτ' ἂν ἡ τοῦ διαλέγεσθαι δύναμις, εἴ τινα πρὸ αὐτῆς ἄλλην κρίναιμεν.
- Phileb.58.a ΠΡΩ Τίνα δὲ ταύτην αὖ δεῖ λέγειν;
- Phileb.58.a ΣΩ Δῆλον ὅτι· πᾶς ἂν τήν γε νῦν λεγομένην γνοίῃ· τὴν γὰρ περὶ τὸ ὄν καὶ τὸ ὄντως καὶ τὸ κατὰ ταύτὸν ἀεὶ πεφυκὸς πάντως ἔγωγε οἶμαι ἡγεῖσθαι σύμπαντας ὅσοις νοῦ καὶ σμικρὸν προσήρτηται μακρῷ ἀληθεστάτην εἶναι γνῶσιν. σὺ δὲ τί; πῶς τοῦτο, ὦ Πρώταρχε, διακρίνεις ἄν;
- Phileb.58.b ΠΡΩ Ἦκουον μὲν ἔγωγε, ὦ Σώκρατες, ἐκάστοτε Γοργίου πολλάκις ὡς ἡ τοῦ πείθειν πολὺ διαφέρει πασῶν τεχνῶν—πάντα γὰρ ὅφ' αὐτῇ δοῦλα δι' ἐκόντων ἄλλ' οὐ διὰ βίας ποιοῖτο, καὶ μακρῷ ἀρίστη πασῶν εἴη τῶν τεχνῶν—νῦν δ' οὔτε σοὶ οὔτε δὴ ἐκείνῳ βουλοίμην ἂν ἐναντία τίθεσθαι.
- Phileb.58.b ΣΩ “Τὰ ὅπλα” μοι δοκεῖς βουλευθεῖς εἰπεῖν αἰσχυνθεῖς ἀπολιπεῖν.
- Phileb.58.b ΠΡΩ Ἔστω νῦν ταῦτα ταύτη ὅπῃ σοι δοκεῖ.
- Phileb.58.b ΣΩ Ἄρ' οὖν αἴτιος ἐγὼ τοῦ μὴ καλῶς ὑπολαβεῖν σε;
- Phileb.58.b ΠΡΩ Τὸ ποῖον;
- Phileb.58.e ΣΩ Οὐκ, ὦ φίλε Πρώταρχε, τοῦτο ἔγωγε ἐζήτουν πῶ, τίς τέχνη ἢ τίς ἐπιστήμη πασῶν διαφέρει τῷ μεγίστῃ καὶ ἀρίστῃ καὶ πλεῖστα ὠφελοῦσα ἡμᾶς, ἀλλὰ τίς ποτε τὸ σαφὲς καὶ τὰκριβὲς καὶ τὸ ἀληθέστατον ἐπισκοπεῖ, κἂν εἰ σμικρὰ καὶ σμικρὰ ὀνινᾶσα, τοῦτ' ἔστιν ὃ νῦν δὴ ζητοῦμεν. ἀλλ' ὅρα—οὐδὲ γὰρ ἀπεχθήσῃ Γοργία, τῇ μὲν ἐκείνου ὑπάρχειν τέχνη διδοῦς πρὸς χρεῖαν τοῖς ἀνθρώποις κρατεῖν, ἣ δ' εἶπον ἐγὼ νῦν πραγματεία, καθάπερ τοῦ λευκοῦ πέρι τότε ἔλεγον, κἂν εἰ σμικρὸν, καθαρὸν δ' εἴη, τοῦ πολλοῦ καὶ μὴ τοιούτου διαφέρειν, τούτῳ γ' αὐτῷ τῷ ἀληθεστάτῳ, καὶ νῦν δὴ σφόδρα διανοηθέντες καὶ ἱκανῶς διαλογισάμενοι, μήτ' εἰς τινὰς ὠφελίας ἐπιστημῶν βλέψαντες μήτε τινὰς εὐδοκίμιας, ἀλλ' εἴ τις πέφυκε τῆς ψυχῆς ἡμῶν δύναμις ἐρᾶν τε τοῦ ἀληθοῦς καὶ πάντα ἕνεκα τούτου πράττειν, ταύτην εἴπωμεν διεξερευνησάμενοι—τὸ καθαρὸν νοῦ τε καὶ φρονήσεως εἰ ταύτην μάλιστα ἐκ τῶν εἰκότων ἐκτῆσθαι φαῖμεν ἂν ἢ τινα ἑτέραν ταύτης κυριωτέραν ἡμῖν ζητητέον.
- Phileb.58.e ΠΡΩ Ἀλλὰ σκοπῶ, καὶ χαλεπὸν οἶμαι συγχωρῆσαί τινα ἄλλην ἐπιστήμην ἢ τέχνην τῆς ἀληθείας ἀντέχεσθαι μᾶλλον ἢ ταύτην.
- Phileb.59.a ΣΩ Ἄρ' οὖν ἐννοήσας τὸ τοιόνδε εἴρηκας ὃ λέγεις νῦν, ὡς αἱ πολλαὶ τέχναι, καὶ ὅσοι περὶ ταῦτα πεπόνηται, πρῶτον μὲν δόξαισι χρῶνται καὶ τὰ περὶ δόξαν ζητοῦσι συντεταμένως; εἴ τε καὶ περὶ φύσεως ἡγεῖται τις ζητεῖν, οἷσθ' ὅτι τὰ περὶ τὸν κόσμον τόνδε, ὅπῃ τε γέγονεν καὶ ὅπῃ πάσχει τι καὶ ὅπῃ ποιεῖ, ταῦτα ζητεῖ διὰ βίου; φαῖμεν ἂν ταῦτα, ἢ πῶς;
- Phileb.59.a ΠΡΩ Οὕτως.
- Phileb.59.a ΣΩ Οὐκοῦν οὐ περὶ τὰ ὄντα ἀεὶ, περὶ δὲ τὰ γινόμενα καὶ γενησόμενα καὶ γεγονότα ἡμῶν ὁ τοιοῦτος ἀνήρηται τὸν πόνον;
- Phileb.59.a ΠΡΩ Ἀληθέστατα.
- Phileb.59.b ΣΩ Τούτων οὖν τι σαφὲς ἂν φαῖμεν τῇ ἀκριβεστάτῃ ἀληθείᾳ γίνεσθαι, ὧν μήτε ἔσχε μηδὲν πώποτε κατὰ ταῦτά μήθ' ἔξει μήτε εἰς τὸ νῦν παρὸν ἔχει;
- Phileb.59.b ΠΡΩ Καὶ πῶς;
- Phileb.59.b

- ΣΩ Περὶ οὖν τὰ μὴ κεκτημένα βεβαιότητα μηδ' ἦντινοῦν πῶς ἂν ποτε βέβαιον γίγνοιθ' ἡμῖν καὶ ὅτιοῦν;
- Phileb.59.b ΠΡΩ Οἶμαι μὲν οὐδαμῶς.
- Phileb.59.b ΣΩ Οὐδ' ἄρα νοῦς οὐδέ τις ἐπιστήμη περὶ αὐτά ἐστιν τὸ ἀληθέστατον ἔχουσα.
- Phileb.59.b ΠΡΩ Οὐκουν εἰκός γε.
- Phileb.59.c ΣΩ Τὸν μὲν δὴ σέ καὶ ἐμέ καὶ Γοργίαν καὶ Φίληβον χρή συχνὰ χαίρειν ἕαν, τότε δὲ διαμαρτύρασθαι τῷ λόγῳ.
- Phileb.59.c ΠΡΩ Τὸ ποῖον;
- Phileb.59.c ΣΩ Ὡς ἢ περὶ ἐκεῖνα ἔσθ' ἡμῖν τό τε βέβαιον καὶ τὸ καθαρὸν καὶ ἀληθές καὶ ὃ δὴ λέγομεν εἰλικρινές, περὶ τὰ ἀεὶ κατὰ τὰ αὐτὰ ὡσαύτως ἀμεικτότατα ἔχοντα, ἢ [δεύτερος] ἐκείνων ὅτι μάλιστα ἐστὶ συγγενές· τὰ δ' ἄλλα πάντα δεύτερά τε καὶ ὕστερα λεκτέον.
- Phileb.59.c ΠΡΩ Ἀληθέστατα λέγεις.
- Phileb.59.c ΣΩ Τὰ δὴ τῶν ὀνομάτων περὶ τὰ τοιαῦτα κάλλιστα ἄρ' οὐ τοῖς καλλίστοις δικαιοτάτον ἀπονέμειν;
- Phileb.59.d ΠΡΩ Εἰκός γε.
- Phileb.59.d ΣΩ Οὐκοῦν νοῦς ἐστὶ καὶ φρόνησις ἣ γ' ἂν τις τιμήσειε μάλιστα ὀνόματα;
- Phileb.59.d ΠΡΩ Ναί.
- Phileb.59.d ΣΩ Ταῦτ' ἄρα ἐν ταῖς περὶ τὸ ὄν ὄντως ἐννοίαις ἐστὶν ἀπηκριβωμένα ὀρθῶς κείμενα καλεῖσθαι.
- Phileb.59.d ΠΡΩ Πάνυ μὲν οὖν.
- Phileb.59.d ΣΩ Καὶ μὴν ἅ γε εἰς τὴν κρίσιν ἐγὼ τότε παρεσχόμην οὐκ ἄλλ' ἐστὶν ἢ ταῦτα τὰ ὀνόματα.
- Phileb.59.d ΠΡΩ Τί μήν, ὦ Σώκρατες;
- Phileb.59.e ΣΩ Εἶεν. τὸ μὲν δὴ φρονήσεώς τε καὶ ἡδονῆς πέρι πρὸς τὴν ἀλλήλων μεῖξιν εἴ τις φαίη καθαπερὶ δημιουργοῖς ἡμῖν ἐξ ὧν ἢ ἐν οἷς δεῖ δημιουργεῖν τι παρακεῖσθαι, καλῶς ἂν τῷ λόγῳ ἀπεικάζοι.
- Phileb.59.e ΠΡΩ Καὶ μάλα.
- Phileb.59.e ΣΩ Τὸ δὴ μετὰ ταῦτα ἄρ' οὐ μειγνύναι ἐπιχειρητέον;
- Phileb.59.e ΠΡΩ Τί μήν;
- Phileb.59.e ΣΩ Οὐκοῦν τάδε προειποῦσι καὶ ἀναμνήσασιν ἡμᾶς αὐτοὺς ὀρθότερον ἂν ἔχοι;
- Phileb.59.e ΠΡΩ Τὰ ποῖα;
- Phileb.60.a ΣΩ Ἄ καὶ πρότερον ἐμνήσθημεν· εὖ δ' ἢ παροιμία δοκεῖ ἔχειν, τὸ καὶ δις καὶ τρίς τό γε καλῶς ἔχον ἐπαναπολεῖν τῷ λόγῳ δεῖν.
- Phileb.60.a ΠΡΩ Τί μήν;
- Phileb.60.a ΣΩ Φέρε δὴ πρὸς Διός· οἶμαι γὰρ οὕτωςί πως τὰ τότε λεχθέντα ῥηθῆναι.
- Phileb.60.a ΠΡΩ Πῶς;
- Phileb.60.b ΣΩ Φίληβός φησι τὴν ἡδονὴν σκοπὸν ὀρθὸν πᾶσι ζώοις γεγονέναι καὶ δεῖν πάντας τούτου στοχάζεσθαι, καὶ δὴ καὶ τἀγαθὸν τοῦτ' αὐτὸ εἶναι σύμπαςι, καὶ δύο ὀνόματα, ἀγαθὸν καὶ ἡδύ, ἐνὶ τινὶ καὶ φύσει μιᾷ τούτῳ ὀρθῶς τεθέντ' ἔχειν· Σωκράτης δ' ἐν μὲν οὗ φησι τοῦτ' εἶναι, δύο δὲ καθάπερ τὰ ὀνόματα, καὶ τό τε ἀγαθὸν καὶ ἡδὺ διάφορον ἀλλήλων φύσιν ἔχειν, μᾶλλον δὲ μέτοχον εἶναι τῆς τοῦ ἀγαθοῦ μοίρας τὴν φρόνησιν ἢ τὴν ἡδονήν. οὐ ταῦτ' ἔστιν τε καὶ ἦν τὰ τότε λεγόμενα, ὦ Πρώταρχε;

- Phileb.60.b ΠΡΩ Σφόδρα μὲν οὖν.
- Phileb.60.b ΣΩ Οὐκοῦν καὶ τότε καὶ τότε καὶ νῦν ἡμῖν ἄν συνομολογοῖτο;
- Phileb.60.b ΠΡΩ Τὸ ποῖον;
- Phileb.60.c ΣΩ Τὴν τάγαθοῦ διαφέρειν φύσιν τῷδε τῶν ἄλλων.
- Phileb.60.c ΠΡΩ Τίνι;
- Phileb.60.c ΣΩ ἽΩι παρείη τοῦτ' ἀεὶ τῶν ζώων διὰ τέλους πάντως καὶ πάντη, μηδενὸς ἐτέρου ποτὲ ἔτι προσδεῖσθαι, τὸ δὲ ἱκανὸν τελεώτατον ἔχειν. οὐχ οὕτως;
- Phileb.60.c ΠΡΩ Οὕτω μὲν οὖν.
- Phileb.60.c ΣΩ Οὐκοῦν τῷ λόγῳ ἐπειράθημεν χωρὶς ἐκάτερον ἐκατέρου θέντες εἰς τὸν βίον ἐκάστων, ἄμεικτον μὲν ἡδονὴν φρονήσει, φρόνησιν δὲ ὡσαύτως ἡδονῆς μηδὲ τὸ σμικρότατον ἔχουσιν;
- Phileb.60.c ΠΡΩ Ἦν ταῦτα.
- Phileb.60.d ΣΩ Μὴν οὖν ἡμῖν αὐτῶν τότε πότερον ἱκανὸν ἔδοξεν εἶναί τω;
- Phileb.60.d ΠΡΩ Καὶ πῶς;
- Phileb.60.e ΣΩ Εἰ δέ γε παρηνέχθημέν τι τότε, νῦν ὅστισοῦν ἐπαναλαβὼν ὀρθότερον εἰπάτω, μνήμην καὶ φρόνησιν καὶ ἐπιστήμην καὶ ἀληθῆ δόξαν τῆς αὐτῆς ιδέας τιθέμενος καὶ σκοπῶν εἴ τις ἄνευ τούτων δέξαιτ' ἂν οἱ καὶ ὅτιοῦν εἶναι ἢ καὶ γίγνεσθαι, μὴ ὅτι δὴ γε ἡδονὴν εἶθ' ὡς πλείστην εἶθ' ὡς σφοδροτάτην, ἢν μήτε ἀληθῶς δοξάζοι χαίρειν μήτε τὸ παράπαν γινώσκοι τί ποτε πέπονθε πάθος μήτ' αὖ μνήμην τοῦ πάθους μηδ' ὄντινοῦν χρόνον ἔχοι. ταῦτα δὲ λεγέτω καὶ περὶ φρονήσεως, εἴ τις ἄνευ πάσης ἡδονῆς καὶ τῆς βραχυτάτης δέξαιτ' ἂν φρόνησιν ἔχειν μᾶλλον ἢ μετὰ τινων ἡδονῶν ἢ πάσας ἡδονὰς χωρὶς φρονήσεως μᾶλλον ἢ μετὰ φρονήσεως αὖ τινος.
- Phileb.61.a ΠΡΩ Οὐκ ἔστιν, ὦ Σώκρατες, ἀλλ' οὐδὲν δεῖ ταῦτά γε πολλάκις ἐπερωτᾶν.
- Phileb.61.a ΣΩ Οὐκοῦν τό γε τέλεον καὶ πᾶσιν αἰρετὸν καὶ τὸ παντάπασιν ἀγαθὸν οὐδέτερον ἂν τούτων εἴη;
- Phileb.61.a ΠΡΩ Πῶς γὰρ ἄν;
- Phileb.61.a ΣΩ Τὸ τοίνυν ἀγαθὸν ἥτοι σαφῶς ἢ καὶ τινα τύπον αὐτοῦ ληπτέον, ἵν', ὅπερ ἐλέγομεν, δευτερεῖα ὅτῳ δώσομεν ἔχωμεν.
- Phileb.61.a ΠΡΩ Ὅρθότατα λέγεις.
- Phileb.61.a ΣΩ Οὐκοῦν ὁδὸν μὲν τινα ἐπὶ τάγαθὸν εἰλήφαμεν;
- Phileb.61.a ΠΡΩ Τίνα;
- Phileb.61.b ΣΩ Καθάπερ εἴ τις τινα ἄνθρωπον ζητῶν τὴν οἴκησιν πρῶτον ὀρθῶς ἵν' οἰκεῖ πύθοιτο αὐτοῦ, μέγα τι δήπου πρὸς τὴν εὕρεσιν ἂν ἔχοι τοῦ ζητουμένου.
- Phileb.61.b ΠΡΩ Πῶς δ' οὐ;
- Phileb.61.b ΣΩ Καὶ νῦν δὴ τις λόγος ἐμήνυσεν ἡμῖν, ὥσπερ καὶ κατ' ἀρχάς, μὴ ζητεῖν ἐν τῷ ἀμείκτῳ βίῳ τάγαθὸν ἀλλ' ἐν τῷ μεικτῷ.
- Phileb.61.b ΠΡΩ Πάνυ γε.
- Phileb.61.b ΣΩ Ἐλπὶς μὴν πλείων ἐν τῷ μειχθέντι καλῶς τὸ ζητούμενον ἔσεσθαι φανερώτερον ἢ ἐν τῷ μῇ;
- Phileb.61.b ΠΡΩ Πολύ γε.
- Phileb.61.c

ΣΩ Τοῖς δὴ θεοῖς, ὦ Πρώταρχε, εὐχόμενοι κεραννύωμεν, εἴτε Διόνυσος εἴτε Ἥφαιστος εἴθ' ὅστις θεῶν ταύτην τὴν τιμὴν εἴληχε τῆς συγκράσεως.

Phileb. 61.c ΠΡΩ Πάνυ μὲν οὖν.

Phileb. 61.c ΣΩ Καὶ μὴν καθάπερ ἡμῖν οἰνοχόοις τισὶ παρεστᾶσι κρῆναι—μέλιτος μὲν ἂν ἀπεικάζοι τις τὴν τῆς ἡδονῆς, τὴν δὲ τῆς φρονήσεως νηφαντικὴν καὶ ἄοινον αὐστηροῦ καὶ ὑγιεινοῦ τιнос ὕδατος—ἄς προθυμητέον ὥς κάλλιστα συμμειγνύναι.

Phileb. 61.d ΠΡΩ Πῶς γὰρ οὐ;

Phileb. 61.d ΣΩ Φέρε δὴ πρότερον· ἄρα πᾶσαν ἡδονὴν πάσῃ φρονήσει μειγνύντες τοῦ καλῶς ἂν μάλιστα ἐπιτύχοιμεν;

Phileb. 61.d ΠΡΩ Ἴσως.

Phileb. 61.d ΣΩ Ἄλλ' οὐκ ἀσφαλές. ἥ δὲ ἀκινδυνότερον ἂν μειγνύοιμεν, δόξαν μοι δοκῶ τινα ἀποφύνασθαι ἄν.

Phileb. 61.d ΠΡΩ Λέγε τίνα.

Phileb. 61.d ΣΩ Ἦν ἡμῖν ἡδονὴ τε ἀληθῶς, ὥς οἴομεθα, μᾶλλον ἐτέρας ἄλλη καὶ δὴ καὶ τέχνη τέχνης ἀκριβεστέρα;

Phileb. 61.d ΠΡΩ Πῶς γὰρ οὐ;

Phileb. 61.e ΣΩ Καὶ ἐπιστήμη δὴ ἐπιστήμης διάφορος, ἡ μὲν ἐπὶ τὰ γινόμενα καὶ ἀπολλύμενα ἀποβλέπουσα, ἡ δ' ἐπὶ τὰ μῆτε γινόμενα μῆτε ἀπολλύμενα, κατὰ ταῦτά δὲ καὶ ὡσαύτως ὄντα αἰεὶ. ταύτην εἰς τὸ ἀληθὲς ἐπισκοπούμενοι ἡγησάμεθα ἐκείνης ἀληθεστέραν εἶναι.

Phileb. 61.e ΠΡΩ Πάνυ μὲν οὖν ὀρθῶς.

Phileb. 62.a ΣΩ Οὐκοῦν εἰ τάληθέστατα τμήματα ἐκατέρας ἴδοιμεν πρῶτον συμμείξαντες, ἄρα ἱκανὰ ταῦτα συγκεκραμένα τὸν ἀγαπητότατον βίον ἀπεργασάμενα παρέχειν ἡμῖν, ἢ τινος ἔτι προσδεόμεθα καὶ τῶν μὴ τοιούτων;

Phileb. 62.a ΠΡΩ Ἐμοὶ γοῦν δοκεῖ δρᾶν οὕτως.

Phileb. 62.a ΣΩ Ἐστω δὴ τις ἡμῖν φρονῶν ἄνθρωπος αὐτῆς περὶ δικαιοσύνης ὅτι ἔστιν, καὶ λόγον ἔχων ἐπόμενον τῷ νοεῖν, καὶ δὴ καὶ περὶ τῶν ἄλλων πάντων τῶν ὄντων ὡσαύτως διανοούμενος.

Phileb. 62.a ΠΡΩ Ἐστω γὰρ οὖν.

Phileb. 62.b ΣΩ Ἄρ' οὖν οὗτος ἱκανῶς ἐπιστήμης ἔξει, κύκλου μὲν καὶ σφαίρας αὐτῆς τῆς θείας τὸν λόγον ἔχων, τὴν δὲ ἀνθρωπίνην ταύτην σφαῖραν καὶ τοὺς κύκλους τούτους ἀγνοῶν, καὶ χρώμενος ἐν οἰκοδομίᾳ καὶ τοῖς ἄλλοις ὁμοίως κανόσι καὶ τοῖς κύκλοις;

Phileb. 62.b ΠΡΩ Γελοῖαν διάθεσιν ἡμῶν, ὦ Σώκρατες, ἐν ταῖς θείαις οὔσαν μόνον ἐπιστήμαις λέγομεν.

Phileb. 62.b ΣΩ Πῶς φῆς; ἥ τοῦ ψευδοῦς κανόνος ἅμα καὶ τοῦ κύκλου τὴν οὐ βέβαιον οὐδὲ καθαρὰν τέχνην ἐμβλητέον κοινῇ καὶ συγκρατέον;

Phileb. 62.c ΠΡΩ Ἀναγκαῖον γάρ, εἰ μέλλει τις ἡμῶν καὶ τὴν ὁδὸν ἐκάστοτε ἐξευρήσειν οἴκαδε.

Phileb. 62.c ΣΩ Ἦ καὶ μουσικὴν, ἣν ὀλίγον ἔμπροσθεν ἔφαμεν στοχάσεώς τε καὶ μιμήσεως μεστήν οὔσαν καθαρότητος ἐνδεῖν;

Phileb. 62.c ΠΡΩ Ἀναγκαῖον φαίνεται ἔμοιγε, εἴπερ γε ἡμῶν ὁ βίος ἔσται καὶ ὅπως οὖν ποτε βίος.

Phileb. 62.d ΣΩ Βούλει δῆτα, ὥσπερ θυρωρὸς ὑπ' ὄχλου τις ὠθούμενος καὶ βιαζόμενος, ἡττηθεὶς ἀναπετάσας τὰς θύρας ἀφ' ὧν πᾶσας τὰς ἐπιστήμας εἰσερεῖν καὶ μείγνυσθαι ὁμοῦ καθαρὰ τὴν ἐνδεεστέραν;

Phileb. 62.d

ΠΡΩ Οὐκ οὐκ ἔγωγε οἶδα, ὦ Σώκρατες, ὅτι τις ἂν βλάπτοιο πάσας λαβὼν τὰς ἄλλας ἐπιστήμας, ἔχων τὰς πρώτας.

Phileb. 62.d ΣΩ Μεθιῶ δὴ τὰς συμπάσας ρεῖν εἰς τὴν τῆς Ὀμήρου καὶ μάλα ποιητικῆς μισγαγκείας ὑποδοχὴν;

Phileb. 62.d ΠΡΩ Πάνυ μὲν οὖν.

Phileb. 62.e ΣΩ Μεθεῖνται καὶ πάλιν ἐπὶ τὴν τῶν ἡδονῶν πηγὴν ἰτέον. ὥς γὰρ διενόηθημεν αὐτὰς μειγνύναι, τὰ τῶν ἀληθῶν μόρια πρῶτον, οὐκ ἐξεγένεθ' ἡμῖν, ἀλλὰ διὰ τὸ πᾶσαν ἀγαπᾶν ἐπιστήμην εἰς ταύτῃ μεθεῖμεν ἀθρόας καὶ πρόσθεν τῶν ἡδονῶν.

Phileb. 62.e ΠΡΩ Ἀληθέστατα λέγεις.

Phileb. 62.e ΣΩ Ὡρα δὴ βουλευέσθαι νῶν καὶ περὶ τῶν ἡδονῶν, πότερα καὶ ταύτας πάσας ἀθρόας ἀφετέον ἢ καὶ τούτων πρώτας μεθετέον ἡμῖν ὅσαι ἀληθεῖς.

Phileb. 62.e ΠΡΩ Πολύ τι διαφέρει πρὸς γε ἀσφάλειαν πρώτας τὰς ἀληθεῖς ἀφεῖναι.

Phileb. 62.e ΣΩ Μεθεῖσθων δὴ. τί δὲ μετὰ ταῦτα; ἄρ' οὐκ εἰ μὲν τινες ἀναγκαῖαι, καθάπερ ἐκεῖ, συμμεικτέον καὶ ταύτας;

Phileb. 63.a ΠΡΩ Τί δ' οὐ; τὰς γε ἀναγκαῖας δῆπουθεν.

Phileb. 63.a ΣΩ Εἰ δέ γε καί, καθάπερ τὰς τέχνας πάσας ἀβλαβές τε καὶ ὠφέλιμον ἦν ἐπίστασθαι διὰ βίου, καὶ νῦν δὴ ταῦτά λέγομεν περὶ τῶν ἡδονῶν, εἴπερ πάσας ἡδονὰς ἡδεσθαι διὰ βίου συμφέρον τε ἡμῖν ἐστὶ καὶ ἀβλαβές ἅπασι, πάσας συγκρατέον.

Phileb. 63.a ΠΡΩ Πῶς οὖν δὴ περὶ αὐτῶν τούτων λέγωμεν; καὶ πῶς ποιῶμεν;

Phileb. 63.b ΣΩ Οὐχ ἡμᾶς, ὦ Πρώταρχε, διερωτᾶν χρή, τὰς ἡδονὰς δὲ αὐτὰς καὶ τὰς φρονήσεις διαπυνθανομένους τὸ τοιόνδε ἀλλήλων πέρι.

Phileb. 63.b ΠΡΩ Τὸ ποῖον;

Phileb. 63.b ΣΩ “Ὡ φίλοι, εἴτε ἡδονὰς ὑμᾶς χρή προσαγορεύειν εἴτε ἄλλω ὀνόματι, μὴν οὐκ ἂν δέξαισθε οἰκεῖν μετὰ φρονήσεως πάσης ἢ χωρὶς τοῦ φρονεῖν;” οἶμαι μὲν πρὸς ταῦτα τόδ' αὐτὰς ἀναγκαιότατον εἶναι λέγειν.

Phileb. 63.b ΠΡΩ Τὸ ποῖον;

Phileb. 63.c ΣΩ Ὅτι καθάπερ ἔμπροσθεν ἐρρήθη, “Τὸ μόνον καὶ ἔρημον εἰλικρινές εἶναι τι γένος οὔτε πάνυ τι δυνατόν οὔτ' ὠφέλιμον· πάντων γε μὴν ἡγούμεθα γενῶν ἄριστον ἔν ἀνθ' ἑνὸς συνοικεῖν ἡμῖν τὸ τοῦ γιγνώσκειν τᾶλλά τε πάντα καὶ [αὐτὴν] αὐτὴν ἡμῶν τελέως εἰς δύναμιν ἐκάστην.”

Phileb. 63.c ΠΡΩ “Καὶ καλῶς γε εἰρήκατε τὰ νῦν,” φήσομεν.

Phileb. 63.c ΣΩ Ὅρθως. πάλιν τοίνυν μετὰ τοῦτο τὴν φρόνησιν καὶ τὸν νοῦν ἀνερωτητέον. “Ἄρ' ἡδονῶν τι προσδεῖσθε ἐν τῇ συγκράσει;” φαῖμεν ἂν αὐτὸν τὸν νοῦν τε καὶ τὴν φρόνησιν ἀνερωτῶντες. “Ποίων;” φαῖεν ἂν ἴσως, “ἡδονῶν;”

Phileb. 63.d ΠΡΩ Εἰκός.

Phileb. 64.a ΣΩ Ὁ δέ γ' ἡμέτερος λόγος μετὰ τοῦτ' ἐστὶν ὅδε. “Πρὸς ταῖς ἀληθέσιν ἐκείναις ἡδοναῖς,” φήσομεν, “ἄρ' ἔτι προσδεῖσθ' ὑμῖν τὰς μεγίστας ἡδονὰς συνοίκους εἶναι καὶ τὰς σφοδροτάτας;” “Καὶ πῶς, ὦ Σώκρατες,” ἴσως φαῖεν ἂν, “αἱ γ' ἐμποδίσματα τε μυρία ἡμῖν ἔχουσι, τὰς ψυχὰς ἐν αἷς οἰκοῦμεν ταράττουσαι διὰ μανίας [ἡδονάς], καὶ γίγνεσθαι τε ἡμᾶς τὴν ἀρχὴν οὐκ ἐῷσι, τὰ τε γιγνόμενα ἡμῶν τέκνα ὥς τὸ πολὺ, δι' ἀμέλειαν λήθην ἐμποιοῦσαι, παντάπασι διαφθείρουσιν; ἀλλ' ἅς τε ἡδονὰς ἀληθεῖς καὶ καθαρὰς [ἅς] εἴπεις, σχεδὸν οἰκείας ἡμῖν νόμιζε, καὶ πρὸς ταύταις τὰς μεθ' ὑγείας καὶ τοῦ σωφρονεῖν, καὶ δὴ καὶ

συμπάσης ἀρετῆς ὅποσαι καθάπερ θεοῦ ὁπαδοὶ γιγνόμεναι αὐτῇ συνακολουθοῦσι πάντῃ, ταύτας μείγνυ· τὰς δ' αἰεὶ μετ' ἀφροσύνης καὶ τῆς ἄλλης κακίας ἐπομένας πολλή που ἀλογία τῷ νῷ μειγνύναι τὸν βουλούμενον ὅτι καλλίστην ἰδόντα καὶ ἀστασιαστοτάτην μεῖζιν καὶ κρᾶσιν, ἐν ταύτῃ μαθεῖν πειρᾶσθαι τί ποτε ἔν τ' ἀνθρώπῳ καὶ τῷ παντὶ πέφυκεν ἀγαθὸν καὶ τίνα ἰδέαν αὐτὴν εἶναι ποτε μαντευτέον." ἄρ' οὐκ ἐμφρόνως ταῦτα καὶ ἐχόντως ἑαυτὸν τὸν νοῦν φήσομεν ὑπὲρ τε αὐτοῦ καὶ μνήμης καὶ δόξης ὀρθῆς ἀποκρίνασθαι τὰ νῦν ῥηθέντα;

Phileb. 64.a ΠΡΩ Παντάπασι μὲν οὖν.

Phileb. 64.b ΣΩ Ἄλλὰ μὴν καὶ τόδε γε ἀναγκαῖον, καὶ οὐκ ἄλλως ἂν ποτε γένοιτο οὐδ' ἂν ἔν.

Phileb. 64.b ΠΡΩ Τὸ ποῖον;

Phileb. 64.b ΣΩ Ὡς μὴ μείζομεν ἀλήθειαν, οὐκ ἂν ποτε τοῦτο ἀληθῶς γίγνοιτο οὐδ' ἂν γενόμενον εἴη.

Phileb. 64.b ΠΡΩ Πῶς γὰρ ἂν;

Phileb. 64.b ΣΩ Οὐδαμῶς. ἀλλ' εἴ τινος ἔτι προσδεῖ τῇ συγκράσει ταύτῃ, λέγετε σὺ καὶ Φίληβος. ἐμοὶ μὲν γὰρ καταπερεὶ κόσμος τις ἀσώματος ἄρξων καλῶς ἐμψύχου σώματος ὁ νῦν λόγος ἀπειργάσθαι φαίνεται.

Phileb. 64.c ΠΡΩ Καὶ ἐμοὶ τοίνυν, ὦ Σώκρατες, οὕτω λέγε δεδόχθαι.

Phileb. 64.c ΣΩ Ἄρ' οὖν ἐπὶ μὲν τοῖς τοῦ ἀγαθοῦ νῦν ἥδη προθύροις [καὶ] τῆς οἰκίσεως ἐφεστάναι [τῆς τοῦ τοιούτου] λέγοντες ἴσως ὀρθῶς ἂν τινα τρόπον φαῖμεν;

Phileb. 64.c ΠΡΩ Ἐμοὶ γοῦν δοκεῖ.

Phileb. 64.d ΣΩ Τί δῆτα ἐν τῇ συμμείξει τιμιώτατον ἅμα καὶ μάλιστ' αἴτιον εἶναι δόξειεν ἂν ἡμῖν τοῦ πᾶσιν γεγονέναι προσφιλεῖ τὴν τοιαύτην διάθεσιν; τοῦτο γὰρ ἰδόντες μετὰ τοῦτ' ἐπισκεψόμεθα εἴθ' ἡδονῇ εἴτε τῷ νῷ προσφυέστερον καὶ οἰκειότερον ἐν τῷ παντὶ συνέστηκεν.

Phileb. 64.d ΠΡΩ Ὅρθῶς· τοῦτο γὰρ εἰς τὴν κρίσιν ἡμῖν ἐστι συμφορώτατον.

Phileb. 64.d ΣΩ Καὶ μὴν καὶ συμπάσης γε μείξεως οὐ χαλεπὸν ἰδεῖν τὴν αἰτίαν, δι' ἣν ἢ παντὸς ἀξία γίγνεται ἡτισοῦν ἢ τὸ παράπαν οὐδενός.

Phileb. 64.d ΠΡΩ Πῶς λέγεις;

Phileb. 64.d ΣΩ Οὐδεὶς που τοῦτο ἀνθρώπων ἀγνοεῖ.

Phileb. 64.d ΠΡΩ Τὸ ποῖον;

Phileb. 64.e ΣΩ Ὅτι μέτρου καὶ τῆς συμμετρου φύσεως μὴ τυχοῦσα ἡτισοῦν καὶ ὁπωσοῦν σύγκρασις πᾶσα ἐξ ἀνάγκης ἀπόλλυσι τὰ τε κεραννύμενα καὶ πρώτην αὐτήν· οὐδὲ γὰρ κρᾶσις ἀλλὰ τις ἄκρατος συμπεφορημένη ἀληθῶς ἢ τοιαύτη γίγνεται ἐκάστοτε ὄντως τοῖς κεκτημένοις συμφορά.

Phileb. 64.e ΠΡΩ Ἀληθέστατα.

Phileb. 64.e ΣΩ Νῦν δὴ καταπέφευγεν ἡμῖν ἢ τοῦ ἀγαθοῦ δύναμις εἰς τὴν τοῦ καλοῦ φύσιν· μετριότης γὰρ καὶ συμμετρία κάλλος δήπου καὶ ἀρετὴ πανταχοῦ συμβαίνει γίγνεσθαι.

Phileb. 64.e ΠΡΩ Πάνυ μὲν οὖν.

Phileb. 64.e ΣΩ Καὶ μὴν ἀλήθειάν γε ἔφαμεν αὐτοῖς ἐν τῇ κράσει μεμεῖχθαι.

Phileb. 65.a ΠΡΩ Πάνυ γε.

Phileb. 65.a ΣΩ Οὐκοῦν εἰ μὴ μιᾶς δυνάμεθα ἰδέα τὸ ἀγαθὸν θηρεῦσαι, σὺν τρισὶ λαβόντες, κάλλει καὶ συμμετρίας καὶ ἀληθείας, λέγωμεν ὥς τοῦτο οἶον ἐν ὀρθότατ' ἂν αἰτιασάμεθ' ἂν τῶν ἐν τῇ συμμείξει, καὶ διὰ τοῦτο ὥς ἀγαθὸν ὃν τοιαύτην αὐτὴν γεγονέναι.

- Phileb. 65.a ΠΡΩ Ὁρθότατα μὲν οὖν.
- Phileb. 65.b ΣΩ Ἦδη τοίνυν, ὦ Πρώταρχε, ἱκανὸς ἡμῖν γένοιτ' ἂν ὅστισοῦν κριτῆς ἡδονῆς τε πέρι καὶ φρονήσεως, ὁπότερον αὐτοῖν τοῦ ἀρίστου συγγενέστερόν τε καὶ τιμιώτερον ἐν ἀνθρώποις τέ ἐστι καὶ θεοῖς.
- Phileb. 65.b ΠΡΩ Δῆλον μὲν, ὅμως δ' οὖν τῷ λόγῳ ἐπεξελθεῖν βέλτιον.
- Phileb. 65.b ΣΩ Καθ' ἐν ἑκάστον τοίνυν τῶν τριῶν πρὸς τὴν ἡδονὴν καὶ τὸν νοῦν κρίνωμεν· δεῖ γὰρ ἰδεῖν ποτέρῳ <ὡς> μᾶλλον συγγενὲς ἑκάστον αὐτῶν ἀπονεμοῦμεν.
- Phileb. 65.b ΠΡΩ Κάλλους καὶ ἀληθείας καὶ μετριότητος πέρι λέγεις;
- Phileb. 65.c ΣΩ Ναί. πρῶτον δέ γε ἀληθείας λαβοῦ, ὦ Πρώταρχε· καὶ λαβόμενος βλέψας εἰς τρία, νοῦν καὶ ἀλήθειαν καὶ ἡδονήν, πολὺν ἐπισχὼν χρόνον ἀπόκριναι σαυτῷ πότερον ἡδονὴ συγγενέστερον ἢ νοῦς ἀληθείᾳ.
- Phileb. 65.d ΠΡΩ Τί δὲ χρόνου δεῖ; πολὺ γὰρ οἶμαι διαφέρετον. ἡδονὴ μὲν γὰρ ἀπάντων ἀλαζονίστατον, ὡς δὲ λόγος, καὶ ἐν ταῖς ἡδοναῖς ταῖς περὶ τὰ φροδίδια, αἱ δὴ μέγιστα δοκοῦσιν εἶναι, καὶ τὸ ἐπιорκεῖν συγγνώμην εἴληφε παρὰ θεῶν, ὡς καθάπερ παίδων τῶν ἡδονῶν νοῦν οὐδὲ τὸν ὀλίγιστον κεκτημένων· νοῦς δὲ ἥτοι ταύτῃ καὶ ἀλήθειᾳ ἐστὶν ἢ πάντων ὁμοιότατόν τε καὶ ἀληθέστατον.
- Phileb. 65.d ΣΩ Οὐκοῦν τὸ μετὰ τοῦτο τὴν μετριότητα ὡσαύτως σκέψαι, πότερον ἡδονὴ φρονήσεως ἢ φρόνησις ἡδονῆς πλείω κέκτηται;
- Phileb. 65.e ΠΡΩ Εὐσκεπτόν γε καὶ ταύτην σκέψιν προβέβληκας· οἶμαι γὰρ ἡδονῆς μὲν καὶ περιχαρείας οὐδὲν τῶν ὄντων πεφυκὸς ἀμετρώτερον εὑρεῖν ἄν τινα, νοῦ δὲ καὶ ἐπιστήμης ἐμμετρώτερον οὐδ' ἂν ἔν ποτε.
- Phileb. 65.e ΣΩ Καλῶς εἴρηκας. ὅμως δ' ἔτι λέγε τὸ τρίτον. νοῦς ἡμῖν κάλλους μετείληφε πλεῖον ἢ τὸ τῆς ἡδονῆς γένος, ὥστε εἶναι καλλίω νοῦν ἡδονῆς, ἢ τοῦναντίον;
- Phileb. 65.e ΠΡΩ Ἄλλ' οὖν φρόνησιν μὲν καὶ νοῦν, ὦ Σώκρατες, οὐδεὶς πώποτε οὔθ' ὕπαρ οὔτ' ὄναρ αἰσχροὺς οὔτε εἶδεν οὔτε ἐπενόησεν οὐδαμῇ οὐδαμῶς οὔτε γιγνώμενον οὔτε ὄντα οὔτε ἐσόμενον.
- Phileb. 65.e ΣΩ Ὁρθῶς.
- Phileb. 66.a ΠΡΩ Ἦδονὰς δέ γέ που, καὶ ταῦτα σχεδὸν τὰς μεγίστας, ὅταν ἴδωμεν ἡδόμενον ὄντινοῦν, ἢ τὸ γελοῖον ἐπ' αὐταῖς ἢ τὸ πάντων αἰσχιστόν ἐπόμενον ὀρώντες αὐτοί τε αἰσχυνόμεθα καὶ ἀφανίζοντες κρύπτομεν ὅτι μάλιστα, νυκτὶ πάντα τὰ τοιαῦτα διδόντες, ὡς φῶς οὐ δέον ὀρᾶν αὐτά.
- Phileb. 66.a ΣΩ Πάντη δὴ φήσεις, ὦ Πρώταρχε, ὑπὸ τε ἀγγέλων πέμπων καὶ παροῦσι φράζων, ὡς ἡδονὴ κτῆμα οὐκ ἔστι πρῶτον οὐδ' αὖ δεύτερον, ἀλλὰ πρῶτον μὲν πῃ περὶ μέτρον καὶ τὸ μέτριον καὶ καίριον καὶ πάντα ὅποσα χρή τοιαῦτα νομίζειν, τὴν ἰαίδιον ἡρῆσθαι.
- Phileb. 66.b ΠΡΩ Φαίνεται γοῦν ἐκ τῶν νῦν λεγομένων.
- Phileb. 66.b ΣΩ Δεύτερον μὴν περὶ τὸ σύμμετρον καὶ καλὸν καὶ τὸ τέλεον καὶ ἱκανὸν καὶ πάνθ' ὅποσα τῆς γενεᾶς αὐτῆς ἐστίν.
- Phileb. 66.b ΠΡΩ Ἔοικε γοῦν.
- Phileb. 66.b ΣΩ Τὸ τοίνυν τρίτον, ὡς ἡ ἐμὴ μαντεία, νοῦν καὶ φρόνησιν τιθεὶς οὐκ ἂν μέγα τι τῆς ἀληθείας παρεξέλθοις.
- Phileb. 66.b ΠΡΩ Ἴσως.
- Phileb. 66.c

ΣΩ Ἄρ' οὖν οὐ τέταρτα, ἀ τῆς ψυχῆς αὐτῆς ἔθεμεν, ἐπιστήμας τε καὶ τέχνας καὶ δόξας ὀρθὰς λεχθείσας, ταῦτ' εἶναι τὰ πρὸς τοῖς τρισὶ τέταρτα, εἴπερ τοῦ ἀγαθοῦ γέ ἐστι μᾶλλον [ἢ] τῆς ἡδονῆς συγγενῆ;

Phileb. 66.c ΠΡΩ Τάχ' ἄν.

Phileb. 66.c ΣΩ Πέμπτας τοίνυν, ἅς ἡδονὰς ἔθεμεν ἀλύπους ὀρισάμενοι, καθαρὰς ἐπονομάσαντες τῆς ψυχῆς αὐτῆς, ἐπιστήμας, τὰς δὲ αἰσθήσεσιν ἐπομένας;

Phileb. 66.c ΠΡΩ Ἴσως.

Phileb. 66.d ΣΩ “Ἐκτὴ δ' ἐν γενεᾷ,” φησὶν Ὀρφεύς, “καταπαύσατε κόσμον ἀοιδῆς.” ἀτὰρ κινδυνεύει καὶ ὁ ἡμέτερος λόγος ἐν ἑκτῇ καταπεπαυμένος εἶναι κρίσει. τὸ δὴ μετὰ ταῦθ' ἡμῖν οὐδὲν λοιπὸν πλὴν ὥσπερ κεφαλὴν ἀποδοῦναι τοῖς εἰρημένοις.

Phileb. 66.d ΠΡΩ Οὐκοῦν χρή.

Phileb. 66.d ΣΩ Ἴθι δὴ, τὸ τρίτον τῷ σωτῇρι τὸν αὐτὸν διαμαρτυράμενοι λόγον ἐπεξέλθωμεν.

Phileb. 66.d ΠΡΩ Ποῖον δὴ;

Phileb. 66.d ΣΩ Φίληβος τάγαθὸν ἐτίθετο ἡμῖν ἡδονὴν εἶναι πᾶσαν καὶ παντελεῖ.

Phileb. 66.e ΠΡΩ Τὸ τρίτον, ὦ Σώκρατες, ὡς ἔοικας, ἔλεγες ἀρτίως τὸν ἐξ ἀρχῆς ἐπαναλαβεῖν δεῖν λόγον.

Phileb. 66.e ΣΩ Ναί, τὸ δέ γε μετὰ τοῦτο ἀκούωμεν. ἐγὼ γὰρ δὴ κατιδὼν ἅπερ νυνδὴ διελήλυθα, καὶ δυσχεράνας τὸν Φιλήβου λόγον οὐ μόνον ἀλλὰ καὶ ἄλλων πολλάκις μυρίων, εἶπον ὡς ἡδονῆς γε νοῦς εἴη μακρῷ βέλτιόν τε καὶ ἄμεινον τῷ τῶν ἀνθρώπων βίῳ.

Phileb. 66.e ΠΡΩ Ἦν ταῦτα.

Phileb. 67.a ΣΩ Ὑποπτεύων δέ γε καὶ ἄλλα εἶναι πολλὰ εἶπον ὡς εἰ φανείη τι τούτοις ἀμφοῖν βέλτιον, ὑπὲρ τῶν δευτερείων νῶ πρὸς ἡδονὴν συνδιαμαχοίμην, ἡδονὴ δὲ καὶ δευτερείων στερήσοιτο.

Phileb. 67.a ΠΡΩ Εἶπες γὰρ οὖν.

Phileb. 67.a ΣΩ Καὶ μετὰ ταῦτά γε πάντων ἱκανώτατα τούτοις οὐδέτερον ἱκανὸν ἐφάνη.

Phileb. 67.a ΠΡΩ Ἀληθέστατα.

Phileb. 67.a ΣΩ Οὐκοῦν παντάπασιν ἐν τούτῳ τῷ λόγῳ καὶ νοῦς ἀπήλλακτο καὶ ἡδονὴ μὴ τοι τάγαθόν γε αὐτὸ μὴδ' ἕτερον αὐτοῖν εἶναι, στερομένοις αὐταρκειᾶς καὶ τῆς τοῦ ἱκανοῦ καὶ τελέου δυνάμεως;

Phileb. 67.a ΠΡΩ Ὅρθότατα.

Phileb. 67.a ΣΩ Φανέντος δέ γε ἄλλου τρίτου κρείττονος τούτοις ἑκατέρου, μυρίῳ γ' αὖ νοῦς ἡδονῆς οἰκειότερον καὶ προσφύτερον πέφανται νῦν τῇ τοῦ νικῶντος ιδέᾳ.

Phileb. 67.a ΠΡΩ Πῶς γὰρ οὗ;

Phileb. 67.a ΣΩ Οὐκοῦν πέμπτον κατὰ τὴν κρίσιν, ἣν νῦν ὁ λόγος ἀπεφήνατο, γίγνεται ἂν ἡ τῆς ἡδονῆς δύναμις.

Phileb. 67.b ΠΡΩ Ἔοικεν.

Phileb. 67.b ΣΩ Πρῶτον δέ γε οὐδ' ἂν οἱ πάντες βόες τε καὶ ἵπποι καὶ τᾶλλα σύμπαντα θηρία φῶσι τῷ τὸ χαίρειν διώκειν· οἷς πιστεύοντες, ὥσπερ μάντις ὄρνισιν, οἱ πολλοὶ κρίνουσι τὰς ἡδονὰς εἰς τὸ ζῆν ἡμῖν εὖ κρατίστας εἶναι, καὶ τοὺς θηρίων ἔρωτας οἶονται κυρίους εἶναι μάρτυρας μᾶλλον ἢ τοὺς τῶν ἐν μούσῃ φιλοσόφῳ μεμαντευμένων ἐκάστοτε λόγων.

Phileb. 67.b ΠΡΩ Ἀληθέστατα, ὦ Σώκρατες, εἰρήσθαί σοι νῦν ἤδη φάμεν ἅπαντες.

Phileb. 67.b ΣΩ Οὐκοῦν καὶ ἀφίετέ με;

Phileb.67.b ΠΡΩ Σμικρὸν ἔτι τὸ λοιπὸν, ὦ Σώκρατες· οὐ γὰρ δήπου σύ γε ἀπερεῖς πρότερος ἡμῶν,
ὑπομνήσω δέ σε τὰ λειπόμενα.